



# مینه او جگره

علم گل سهر

# مینه او جگره

«ناول»

لیکوال: علم گل سحر

## کتاب پېژندنه:

نوم:	مینه او جگره (ناول)
لیکوال:	علم گل سحر
خپرونکې:	د قلم نړیواله ټولنه
چاپ چارې:	لینا شریفی
د پښتې طرحه:	ژکفر حسینی
کمپوز:	فرید احمد یوسفزی
چاپځای:	میوند خپرندویه ټولنه کابل.
تیلیفون:	۰۷۰۲۸۴۹۵۴، ډجیتال: ۲۱۱۰۳۵۶۹

گرځنده تېلفون: ۰۷۰۲۱۷۰۱۲

برېښنالیک: sahar\_roman@yahoo.com

د چاپ حقوق خوندي دي.

## دده آثار دادي:

### چاپ آثار:

- ۱\_ د لمر جنازه      د شعرونو ټولگه (۱۳۷۷)
- ۲\_ د پاریال خوبونه      //      (۱۳۸۰)
- ۳\_ مینه او وسواس      د لنډو کیسو ټولگه (۱۳۸۳)
- ۴\_ پاس سپوږمۍ ده، لاندې ته یې \_ د شعرونو ټولگه (۱۳۸۵)
- ۵\_ شیطان خراغ      د طنزیه کیسو ټولگه (۱۳۸۵)
- ۶\_ مینه او جگره      (ناول) همدا اثر

### ناچاپ آثار:

- ۱\_ د بناپیری په لټه      (د لنډو کیسو ټولگه)
  - ۲\_ خوته مې ونه لیدې      (د شعرونو ټولگه)
  - ۳\_ کله چې مور وځاندي      (د ماشومانو لپاره شعرونه)
  - ۴\_ د متلونو کیسې
  - ۵\_ کاروانونه د بکوا په دښت تیرېږي      (د سندرونو او نارو په باب څېړنیز اثر)
  - ۶\_ تاریخچه و فهرست مجله عرفان      (اثر تحقیقی)
  - ۷\_ ژوند په شیبو کې      (څېړنیز اثر)
- بناغلی سحر په آزادي راډیو کې په ژورنالېستیکو کارونو سربېره د قلم د ادبي مجلې مسوول مدیر او د لمر تلویزیون د عمومي ادیتري دنده هم په غاړه لري. د علم گل سحر زیاتې مقالې او مضمونونه د هیواد په دننه او بهر کې په جریدو او مجلو کې خپاره شوي دي. دده شعرونه او داستانونه په هالنډي او انګلیسي ژبو هم ژباړل شوي دي.
- دده د لازياتو بریو په هېله.

ومان نیازی

ناول

مینه او جگره

## مینه او جگره

### یو رښتینی انځور

کله چې سړی د ښاغلي علم گل سحر د شعر او ادب په کرونده ورگډیږي، نو په لومړي سر کې سحر د شاعر په توګه مطرح کیږي او (د لمر جنازه)، (د پاريال خوبونه) او (پاس سپوږمۍ ده - لاندې ته یې) شعري ټولګې یې مخې ته راځي. خو کله چې یو څو ګامه پر مخ پسې واخلي، نو بیا د (مینه او وسواس) په نامه د کیسو تالې او تختې هم ګوري. څه وخت چې د کروندې منځ ته ورسېږي، نو بیا هلته د (مینه او جگره) په نامه د سحر یو داسې په زړه پورې ناول د سړي سترګو ته درېږي چې، په هغه کې د مینې او جګړې د حالاتو رښتیني انځور په ښکلي طرز کښل شوی دی.

علم گل سحر نه یوازې په شخصي ژوند او له دوستانو سره په خوږو مجلسونو کې د مینې، محبت او صمیمیت سمبول دی، بلکې په شعر، لنډو کیسو او دغه راز دغه ناول کې یې هم دغه خوی او خوشبويي محسوسېږي. نو ځکه د شاعرانو او ادیبانو په منځ کې د مینې او ښکلا د مفسر او بیانوونکي شاعر په توګه پیژندل شوی دی.

موږ د دغه ناول په مرسته څو کاله مخکې د زړمت له حالاتو او له اړوندو پېښو سره بلد یږو او هلته یو فکري سفر کولی شو. مونږ لیدای شو

چې، هلته ژوند په څه ډول حالاتو کې تیر شوی دی. موږ د دغه ناول په مرسته پوهیدای شو چې، هلته د پوځي استعدادونو کمی نه، بلکې د سیاست پوهانو کمی دی. دغه ناول لوستونکي ته د هماغه دوران کړکېچن حالات ورنښي چې، ټولنه څنگه د ډول ډول بحرانونو په ژور او نه اټکل کېدونکي خړ او برگ حال کې غوټې وهي. دا ناول د زرمېل د ریښتینو پېښویو خوندي نثري تابلو ده. تاسې وگورئ، ددې ناول ژبه څومره خوندي ده:

«يوې الوتکې اور اخیستی و او لکه د برات په شپه د اور له لکړې څخه په تیلو او زرنو ککړه ټوټه په ځمکه ولویده.»  
بیا څه بڼه وایې:

«ملوک د توتو میلی نه وې لیدلې، خو په دې باره کې یې ډیرې کیسې اوریدلې وې. ده ته ویل شوي ول، چې په وطن کې په کومه ویا له کیني، نو مینځلې میوې په اوبو کې درته راځي. ملوک په همدغې مینه وطن ته راغلی و.»

کله چې زه د لیکوال د ناول په دغه تخته او تاله باندې په مینه مینه او خوند خوند وگرځیدم او په یوه او بله خوا مې گز او گام کړه او سوچ مې پرې وواهه، نو په دغه کیسه کې مې دخپل زړه خبرې وموندې. سحر مې یوځل بیا د یوه خوږ او صمیمی انسان، شاعر، ادیب او لیکوال په توگه مخې ته ودریده. پوره باور دی چې، دا کتاب به ډیر لوستونکي پیدا کړي او د یوزیات شمیر شاعرانو، لیکوالو او ادب پوهانو د مطالعې وړ کتاب او هغه د چا خبره، د خوب د کټ د سر کتاب به شي.

زموږ په خوږه پښتو ژبه کې د ناولونو او رومانونو ډېر کمی دی. ځکه ویلی شو چې، سحر د ادب په دغه مزله کې ډېر ښه انتخاب کړی دی او دا کتاب د موضوعاتو له پلوه هم خوندور او عام فهم دی. بله دا چې دا



ناول ځکه بنکلی ناول دی چې، زموږ د افغاني ټولنې ځانگړې کلتوري ځانگړتیاوې لري او د افغاني ټولنې د پښتني خصوصیاتو په رنگ او خوند رنگین دی.

ددې ناول د پښو سیمه د زرمتم سیمه ده او ورسره د شاوخوا سیمو د حالاتو اغیز هم لري. نو ځکه دا ناول د هماغه دوران د زرمتمل د سیمې د حالاتو هینداره بللی شو.

د اثر لیکوال موږ ته رانښيي چې، مونږ باید د جگرې په وړانیو پټې سترگې تیرنه شو. دلته ډیر یادونه او کیسې بنځې او کرل شوې دي. له دغو حالاتو یو سبق اخیستل په کار دی او دا کتاب له موږ او تاسو سره ددې هیواد د دوست او دښمن په پیژندنه کې هم ډیره مرسته کولی شي. څوک چې خپل یاران، دوستان او دښمنان ښه وپیژني، هغه په راتلونکي ژوند کې کامیابیدای هم شي.

د اثر د خاوند کامیابي په دې کې ده چې، هغه د جنگ په سختو حالاتو کې مینه ترسیم کړې ده.

یوځای داسې لیکي: «د ملوک د ځوانۍ کیسود گودرونو او تنورونو غاړې تودې ساتلې وې چې هرچیرې به تیریده، پیغلو به له نیمکښو پلونو څاره، نوځکه یې چندان پام وروانه وښت!»

ددغه اثر څښتن په ناول کې ډیر ورو ورو د خپل قلم نوک کښ کاري او ښه په احتیاط او تدبیر سره دا کار کوي. ځکه ریشتینې پېښې انځوروي او د رښتینو پېښو انځور پوره احتیاط غواړي او دا د ناول یوه ډیره مهمه اړتیا او تاریخي ضرورت دی. که موږ وغواړو چې، خپل ادب له نړیوال ادب سره ونښلوو، نو په کار داده چې، دغه ادبي جریانونه وڅیړو او بیا لیکنه پرې وکړو.

لنډه دا چې



دا ناول په اصل کې یوې داسې سرې اویځې بسترې ته ورته اثر دی چې، سرې پکې ننوزي او هرڅومره چې ځان گرموي چې خوب ورشي، نه گرمیږي، ان بېځې یې گڼې نیسي او خوب یې تښتوي.

په ډیر ادب

محمد نبي صلاحي

## لومړی څپرکی

خپل کلاشنکوف يې د سينځلې له ونې سره ودر اوو، پخپله د رود په غاړه په ډبره کينا ست، مخ ته يې دوه لپې اوبه واچولې په اوبوکې يې لاس تيت کړ شگې او وړې ډبرې يې را واخيستې بيرته يې د اوبو په منځ کې وشيندلې، کبانو يوې بلې خواته منډې کړې.

ملوک له ځايه را ولاړ شو له رود څخه د جلا شوې ويالې له غاړې يې څو ډکې شنشوبي راوشکول، بيرته په هماغه ځای کينا ست، شنشوبي يې په اوبوکې ووهل، خوله يې له اوبو ډکه کړه اوبه يې بيرته څنگ ته وپاشلې، د شنشوبي يو ډکې يې راپرې کړ د خپلو غاښونو په پاکولو لگيا شو، په خوله يې اوبه تيرې کړې.

له جيبه يې په مريو جوړه هنداره راويسته، خپل غاښونه يې پکې وليدل د هندارې د مريو په ننداره بوخت شو بيرته يې جيب ته واچوله د جيب په کښتني برخه يې بيا لاس وواهه چې د هيندارې له ځای په ځای کيدلو ځان ډاډه کړي، سوړ اسويلی يې له خولې ويوست يولاس يې موټی کړ او خپل تندي يې پرې تکیه کړ.

د مجاهدينو د خدا غز يې د چرتونو لړۍ وشلوله د هغوی خواته يې وکتل، سړيې وښور اوو بيرته يې په زنگنو کښود.

په ناستو کسانو کې يوه هغه بل چې د خپل کلاشينکوف په

نشانخای یې لوبې کولې په مټ کیکش، چې هغه وروکتل نو په سترگو  
یې د ملوک خواته اشاره وکړه چې معنی یې دا وه:  
— ده ته گوره څنگه په چورتو کې ډوب دی.

هغه ورته وویل:

— ملوک نن ډیر خپه معلومېږي لکه چې خپله پیغله کوژدنه یې  
یادېږي. بیا یې دا بل ته مخ وروړاوه:  
— که څنگه انوره زه چې ورته گورم خو چې قوه رارسېږي دی به د  
خسر کره رانه تنستیدلې وي.

ټولو وخنډل:

انور په تائید وویل:

— والله نن یې خونده نشته، زوی یې مړ کې چې دا ولې؟  
شیرمحمد خپل څنگ ته په خاورو کې نسوار توکړل وې ویل:  
— که ریښتیا ووايم په موږ او تاسې کې خواصلي جنگ ده کاوه خو  
اوس داسې معلومېږي چې د شپېتو پرېخو ورځ په ورځ کمی دی، لکه چې  
دده هم نن ...  
دړمحمد یې خبره غوڅه کړه:

— نه داسې مه وایه ملوک خونام خدای زمری دی زمری نه دې دي  
اوریدلي چې وایی:

توره به هغه سړی وکړي

چې یا مین وي یا یې پیغله ناسته وینه

دی هم مین دی او هم یې پیغله ناسته ده چې یو وارې قوه را ورسېږي  
ته یې بیا گوره.

د لوی دولتي کتار د راتلو آواز په یوه ورځ کې په ټوله زرملة کې  
خوره شوه. دې آوازي د سیمې خلک و اړخطا کړي ول. له سرک سره نږدې د

کلیو خلکو د غره لمنو او یا لرې کلیوته کډې وکړې، دوی یوازې څه کالي  
او د دوو دریو ورځو خرڅ ورسره اخیستی و.

ځینې په لرې پرتو کلیو کې د خپلو دوستانو کره ولاړل چا چې څوک نه  
لرل په غره کې یې کډې واړولې.

اوس نو د سرک شاوخوا کلي ټول له خلکو تش شوي ول.  
نه د کلیو په بامونو د بیرغونو په څیر هغه پخوانی لوگي په رپا ول،  
نه هم د کورونو او کلاوو مخې ته ماشومان لیدل کیدل چې په خاورو او  
پوټیو کې به یې لوبې کولې.

بس یواځې د سپو غیا وه، چې کله کله به له کوم کور څخه واوریدل  
شوه، هغه هم غیا نه وه یواځې یوه کوکاره به وه چې د کلي غمجنه څیره به  
یې لا پسې ډاروونکې کړه، تیره شپه خو مجاهدینو هم زړه ونه کړ چې کلي  
ته ولاړشي او د ورسپارل شویو مالونو او حیواناتو احوال واخلي.

که څه هم باد او دوږې نه وې خو په کلیو یو څرگرز پروت و.  
له سرک څخه په لرې کلیو کې هم د ژوند نښه نه ترسترگو کیدله.  
مجاهدینو له پرونه راهیسې د سرک خوا ته د راده په ونو، او کلاوو  
کې ځایونه نیولي ول.

د ملوک دوی ۲۵ کسيزې ډلې هم شپه د سرک په غاړه کلا کې چې یو  
وخت د کلي ښوونځی و تیره کړې وه او سهار لمانځه مهال یې ځانونه د  
سرک له غاړې سره راده «رود» ته چې د سپیدارو، سنځلو شرنګونو او  
مینجرو لو په ونو پټ و وړاړسولي و.

عبد القدوس چې پرون یې د دولتي کتار د راتلو خبر راوړی و ویلې  
و، چې فوځي کتار به نن له دې سیمې تیرېږي.

تورن قدوس چې د نقلیې په کنډک کې افسرو، دوه درې میاشتي د  
مخه یې له مجاهدینو سره د جنت گل، په وسیله ارتباط نیولی و تر اوسه

پوری یې ټول راپورونه وینسته په وینسته رښتیا ختلي ول.  
 نو چا د هغه په خبره اوراپور کې کوم شک نه کاوو. او دی به هم ددې  
 لپاره چې غلط فهمي ونشي د راپورونو لپاره زیاتره پخپله سیمې ته راته.  
 دده دې جرأت ته ټول حیران ول، چې څنگه په دومره لنډ او تنگ  
 وخت کې ځان را رسوي او بیرته ځي.

ملوك له نورو څخه لرې د دوو ونو ترمنځ د ویالې په غاړه ناست و.  
 کلاشینکوف یې په خپلو زنگنو ایښې و.  
 د رڼو اوبو په ننداره بوخت و، په اوبو کې کوچنیو کبانو یوې او بلې  
 خواته منډې وهلې.

په هغو دوو کبانو یې کینه راغله چې د اوبو په ژۍ کې د ونو تریخ  
 اوبنډل راوبنډل.

یو ځل خویې یوه کوچنۍ ډبره راواخیسته چې هغه دوه کبان پرې  
 وولي خوزړه یې پرې ونه شو، ډبره یې لاندې خواته په اوبو کې وویشتله  
 کبانو یوې او بلې خواته منډې کړې. ملوك سر په زنگونو کیښود په  
 بیګاني خوب بیا را وگرځید.

تیره شپه یې همدا ځای په خوب لید، کټ مټ همدا سې رڼې اوبه په  
 (رود) کې روانې وې. مجاهدین د دولتي کتار د راتلو لپاره راغونډ شوي  
 ول، او لکه نن یې په شاوخوا کلاوو، کاریزونو او ونو کې سنگرونه نیولی  
 ول. د مجاهدینو په منځ کې دده پلار شیرخان هم و.

خود پوځي کتار په ځای د روسانو الوتکې راغلې، لومړۍ بم یې د  
 پلار تر څنګ ولویده، کله چې د بم دورې او لوګي ورک شول، پلار یې  
 هلته نه و، د الوتکو دویم بم دده خواته ولګیده، د لوګیو په منځ کې یې  
 پلار ولید، چې ورته خاندې، دده په لوري یې لاسونه را اوبده کړل، ملوك  
 هم غوښتل ځان ور ورسوي، ځان ته یې پام شو، دواړه پښې یې نه وې له

خولې يې چيغه ووتله. پلاريې هماغسې ورته خندل، شاوخوا توره تياره وه، بل خوك نه معلوميدل.

يوې الوتکې اور اخيستې و، اولکه د برات په شپه د اور له لکړې څخه په تيلو او زرنو ککړه ټوټه په ځمکه ولويدله.

ملوک د پلار په لوري په سينه ښوئیده. پلاريې دده په لوري لاسونه نور هم اوږده کړل، خولا ډير لرې معلوميدل.

د پلار لاسونه يې دده په خوا ورو ورو اوږديدل، په توره تياره کې دواړو لاسونو رڼا کوله، د وړانگو تنابونه شول، د ملوک په خوا را نږدې شول، له پاسه دوه نورې الوتکې راغلې، په دوی راتپتې شوې، خو ملوک په هماغو تنابونو کې ترې پورته شو د لوړو سپيدارو له سرونو يې لاندې وکتل، ملگري يې په وينو کې لت پت پراته ول، او ترڅنگ يې له يوې الوتکې لمبې پورته کيدلې.



شپږ کاله دمخه يې پلار همدلته د روسانو په بمباريو کې وژل شوی و.

په هغو ورځو کې ملوک له پاکستان څخه د خپل پلار او مور ليدو ته راغلی و.

پلاريې همدا يو زوی درلود. خپل زوی يې د جگړو په لومړيو کلونو کې د تعليم په پلمه پاکستان ته ليږلی و، هلته په ميرانشاه کې د ماچسو په کمپ کې د خپل پلار د خور په کور کې اوسیده، او د ورځې به يې په مدرسه کې درس وايه.

د وورې تودې ورځې وې ملوک خپل د ترور له ځوی سره چې هر وورې به جهاد ته راته راغلی و هلته يې اوريدلي و، چې اوس به په وطن کې

توت پاڅه شوي وي ده د توتو ميلې نه وي ليدلې خو په دې باره کې يې  
ډيرې کيسې اوريدلې وې.

ده ته ويل شوي ول، چې په وطن کې په کومه ويا له کينې نو مينځلې  
ميوې په اوبو کې درته راځي. په همدغه مینه وطن ته راغلی و.

خو له هغو ميلو او خوښيو څخه يې چې پخوا يې ليدلې وې او يا  
نورو ورته په پاکستان کې په خوند خوند کيسې کړې وې، يوه هم ونه  
ليدله.

هره ورځ مرگ و، بمباري وې، وينې وې، ژړاوې وې، چې يوه ورځ به  
په يوه کور کې وې او بله ورځ به په بل کور کې.

نه په زيارتونو د هغو مستو پيغلو ميلې ولاړې وې او نه هم په ودونو  
کې هغه سازونه ډولونه او سانگې، نه هم پخوانۍ پيغلې وې چې په  
شرنگ به مازديگر د گودر په لوري روانې وې، په کليو کې يونيم کور  
پاتې وو نور ټول مهاجر شوي ول، اوس له هر ځوان سره کلاشينکوف و،  
د هريوه په څيره کې يوازې غوصه او کرکه وه.

ملوک له دې حالته په تنگ شوې و، پاکستان ته يې داسې سودا وه  
لکه چې خپل وطن يې وي، خو د ترورځو ځاځي ځنډولې و.

مور او پلاريې هم ورته ويلې و چې د گرمۍ يوه بله مياشت دې هم  
دلته تيره کړي.

د دوبي اوږدې ورځې په ملوک لاهم اوږدې تيريدلې، د هرې ورځې  
حساب يې نيو، په دې هيله چې ژر تيرې شي او بيرته داسې سيمې ته  
ولاړ شي چې پکې له غمه خبرنه وي.

خود دوبي ددې اوږدو ورځو يوې غرمې يې ټولې پريکړې وربدلې  
کړې، وروسته له هغه يې ورځې نه بلکې د څمارې د ليدلو لپاره شپې  
شميرلې په هغه ورځ ملوک د خپل ماما آغا محمد کلي ته تللی و، د غرمې



ډوډۍ يې هلته وخوړه، بيرته يې پخپل بايسکل پښه را واړوله، څه لاره لانه و. تللی چې بايسکل يې هوا کمه کړه، د پيرزو خيلو په کلي کې يې د وچ کاريز په غاړه ترونو لاندې بايسکل ودر اوو، د بايسکل د شاتير ته يې ژر ژر هوا ورکړه، چې را ولاړ شو، د زړې کلا په بام يې سور سالو وليد، يو چا پټ پټ څاره، ملوک ته دا خبرې نوې نه وې، دده د ځوانۍ کيسو د گودرونو او تنورونو غاړې تودې ساتلې وې، چې هر چيرې به تيرېده پيغلو به له نيمکښو پلوونو څاره، نو ځکه يې چندان پام وروانه وښت.

ملوک له ونې لوړ غمرنگه ځوان وو، گډو وډو وروځو يې په تنډه وړوکی شين خال کمرنگه کړې و، دا خال يې په کوچنيوالي کې د نظر لپاره ورته وهلی و.

ملوک پمپ په بايسکل کې ځای په ځای کړ، په کنجوغه يې غوټه بيا وکتله خدايزده څه يې په زړه کې وروگرځيدل پمپ يې بيرته را واخيست د هوا ورکولو کوچنۍ نلکۍ يې د بايسکل د مخې په ټاير کې بنده کړه، تر سترگو لاندې يې د کلا سر ته وکتل، بې واره يې له خولې ووتل:

په ړنگ کلي کې د گلو باغ؟

بايسکل ته په هوا ورکولو يې ځنډ وکړ، پايدل يې بې ضرورته تاوراتاو کړ ښه ځنډ يې په بايسکل ځان بوخت کړ، خوپه بام يې بيا څوک ونه ليدله، زړه نازړه را روان شو، څو گامه وروسته يې په بايسکل پښه واړوله، چې له کلي راووت بايسکل يې ودر اوو، شاته يې وکتل، د بايسکل مخه يې بيرته د کلي په خوا وگرځوله، څو شپې ودریده، بيرته يې بايسکل راوگرځاوو.

ملوک ته نور شپې هم ورځې شوې وې، شپې يې د ورځې لپاره د هغې د ليدو په تمه روڼولې او ورځې يې هم د شپې د خوږو سوچونو لپاره

لنډولې له یو عجیب حالت سره مخ و. له مور نه یې د هغې خبرې د بیا اوریدو په تمه و. چې د خپل راتګ په لومړیو ورځو کې یې ورته ویلی و. - زویه ښه شو چې راغلي اتي به دې یو جای پښه دربندوو د مور هم دغه یو ارمان دی. خو جنګۍ مې نه خوښیږي.

مور او پلار یې د ژوند چارو دومره بوخت کړي ول، چې بیا یې دا خبره په خوله هم رانه وړه.

ملوك د خپل زړه حال خپلې خور ته ویلې و. خور یې مخکې له دې چې دا خبره مور او پلار ته ورسوي یوه ورځ په یوه پلمه د (خمارې) کره تللې وه نجلۍ یې لیدلې وه، او بیا یې مور او پلار هم په دې رضا کړي ول، ځکه خوبه یې خور دا ټپه په ودونو کې ډیره ویله.

داد ملوك تنۍ می غورځي

تر خداي مې جارکې د کوزدې آواز یې گرځي

د ملوك د ژوند ترټولو د خوښۍ شپې ورځې رارسیدلې وې. چې له لرې به یې د خپل کلي خواته د ټوپک د ز ترغور شو په خوشحالی به کورته راغی.

خو دا خوښۍ یې هغو برگو الوتکو یوړه چې یوه ورځ یې د دوی په کلي غوټه وکړه. هلته یې بمونه وانه چول خو ډاروونکي غږ یې د ملوك زړه واچاوو.

الوتکې د دوی له کلي تیرې شوې. چیرې لرې یې بمونه غورځار کړل. ملوك د بام سرته وخوت، چې ویې ویني خو موری یې پرې منت وکړ او بیرته یې له بامه راګوز کړ پلار یې له پروڼه راهیسې نه وراغلی.

الوتکې بیا د دوی پر سر تیرې شوې دا ځل یې د بمونو غږ د دوی کلي هم ولړزاوو. برگې غوا یې پرې کړ او په منډه ستورګې (ګنبدې) ته ننوتله موری یې قرآن کریم په زړه پورې ټینگ نیولی و.

د ماسپښین خوا ته چا احوال راوړ چې یوه الوتکه مجاهدینو ویشتلې او په غره کې رانسکوره شوې ده.

ملوک ددې خبرې په اوریدو خوشحاله شو. خپله برکه غوايي چې د برگو الوتکو له ویرې په گنبد ه ننوتې وه، بیرته په خپل موږوي (میوگي) وترله.

خودده دا خوشحالي ډیره لنډه وه، خوشیې وروسته یې دپلار کټ د کور مخې ته کیښودل شو.

د پلار له مرگه وروسته ملوک پخپل کور کې یوازې له خپلې مور سره پاتې شو. مشره خور یې لا څو کالو پخوا واده شوې وه. له جگړو وروسته یې بیا هغه نه وه لیدلې، ویل کیدل چې په کابل کې اوسي او خاوند یې په حکومت کې وظیفه لري.

پلار یې څو ځله لیک وراستولی و، چې کابل پرېږده او ټوله کورنۍ راشي، خو زوم یې په ځواب کې ورته لیکلي وو، چې دوی دې کلی پرېږدي او کابل ته دې راشي.

له هغه وروسته یې له دوی هېڅ احوال نه درلود.

دویمه خور یې هم یو کال دمخه واده شوې وه چې کله کله به ددوی لیدو ته راتله.

ملوک د پلار له مرگه وروسته د هغه ټوپک واخیست او له مجاهدینو سره یوځای شو. په لومړیو ورځو کې یې مور نه پرېښود چې جنگ ته ولاړشي، خو ده ویلي وو، ترڅو چې یو روسی په وطن کې وي ټوپک به له لاسه نه غورځوي.

له هغه وروسته ملوک د روسانو په خلاف په ټولو جگړو کې حاضر و او تر ټولو دمخه به جگړې ته روان و.

تیر کال منی یې مور او ماما (خماره) ورته په نام کره ملوک به

کله کله په شپه کې د هغې کور ته ورته او سهار به له لمانځه د مخه خپل کلي ته راته.

د (خمارې) پلار په اول سر کې وعده کړې وه چې واده به ژر ورکوي. خو ملوک د ولور پیسې نه لرلې ځکه تراوسه واده ځنډیدلی و.



ملوک د نورو مجاهدينو خواته ورغی. د مجاهدينو مجلس داسې تود و لکه د ساره ژمي د گرم تناره غاړې ته چې ناست وي. د قوماندان هاشم په لیدو ټول له ځایونو را ولاړ شول. شین گل په خوښۍ وویل:

— دادی زمری راغی نور نو چرت مه خرابوئ.

محمد هاشم چې له ونې ټیټ او غنم رنگه سړې و، سترگې یې وړې او غټه خو جگه پوزه یې لرله، د مخې لاندې دوه غاښونه یې دومره یوله بله لرې و. چې نوي لیدونکي حتماً فکر کاوه چې د دوو غاښونو ترمینځ یې یو غاښ لویدلی دی نری اوږد مخ یې نری څو کړې ږیرې نور هم پسې اوږد کړې و.

ده پوځي زده کړې نلرلې. خو په جگره پوهیده. په زیاترو جگړو کې به په لومړۍ لیکه کې ولاړ و. که به پوه شو چې په کومه جگره کې کامیابیدای شي نو په هوښیاري سره به یې له سیمې په شاتگ کاوه. او دا په شاتگ به یې داسې و. چې هیڅوک به نه ورباندې پوهیدل. د دښمن د کمزوري ځایونه ښه ورته معلومیدل.

ده به ویل:

— څوک چې خپل دښمن وپیژني هغه کامیابیدای شي.

کله به چې د دښمن په کمزوري وپوهیده. بیا به یې د خپلو کسانو

ستړیا ته هم نه کتل، پرله پسې جگرې به یې کولې او تر هغو به جنگیده چې بریالی به شو.

سموت به دده په هکله ویل:

هاشم خدای پیدا کړی د قومانداني لپاره دی، دی آن په کوچنیوالي کې د خپلو همزولو قوماندان و، په ماشومتوب کې به یې هم د هغو ماشومانو او خپلو همزولو مشري کوله چې د نورو باغونو او پالیزونو ته به په شپه یا ټکنده غرمه کې وراوښتل.

یوه ورځ په کلی کې دی او اته کسه نور د خان محمد باغ ته ور و اوښتل، له شنو منو یې لمنې راډکې کړې خو خان محمد پرې خبر شوله لرې یې پرې نارې کړې.

هاشم چې د ونې سرته ختلی و، له ونې یې ځان را غورځارکړ، پښه یې و اوښتله.

د خان محمد پرله پسې چیغو ټول هلکان و اړ خطا کړل، هلکان له مخې او خان محمد له شا منډې پسې وهلې، د هاشم هم پښه خوږ شوې وه. منډې یې نشوای وهلاي خان محمد ډیر ورته نږدې شوی و، خو هاشم هلکانو ته د تیت او پرک کیدو قومانده ورکړه، یو په یوه او بل په بله ولاړل، خان محمد حیران شو، چې په کوم یوه پسې ولاړ شي. اودوي په هغه ورځ د هاشم له برکته له لوی خطر څخه خلاص شو. او بیا به وروسته له هغه چې د خلکو باغونو او پالیزونو ته وراوښتل هاشم به یې مشرو.

دغه کیسه سموت چې د هاشم همزولۍ او نږدې ملگری و، دا نورو مجاهدینو ته چې زیاتره نوي ځوانان ول، وکړه، سموت دا هم وویل چې په اصل کې هاشم له هغه وخته ددوی قوماندان و.

خو هغه وخت یې د قومانداني چندانې خونده نه وه، ځکه نه رسلې

وې نه پیسې.

اوس د قوماندان هاشم په راتگ ټول خوشحاله شول.  
پرون يې سره ویلی ول چې قوماندان به د سرک په بله غاړه کلا کې له  
نورو مجاهدینو سره یوځای مورچل نیسي. خو اوس هغه ځای بلې ډلې  
نیولی و.

هاشم ټولو ته خپل خپل ځایونه وښودل. او د لومړي ډز علامه يې هم  
وټاکله.

ټول په خپلو ځایونو کې ځای پرځای شول، سموت يې په رود (راډه)  
کې د مجاهدینو قوماندان وټاکه او پخپله د سرک خواته د برجوري کلا په  
لوري وخوځیده.

سموت<sup>۱</sup> له ونې لوړ او له رنگه تور و، ږیره يې خریله خواورډه  
بریتونه به يې تل په خوله کې پراته و. په خبرو کې به يې د «مطلب» او  
«پوه شوي که پوه نشوي» تکیه کلام دومره زیات وایه چې زیاتره وخت به  
يې اصلی خبره په تکیه کلام کې ورکه شوه.

قوماندان هاشم به چې کله دده له ټوکو او کنایو په تنگ شو په قهر  
به يې ورته وویل:

– بریتونه دې د خلقي دي والله که څوک خیر درنه وويني.

خوده به په بریتونو لاس راتیر کړي. یوه بله ټوکه به يې هم وکړه او په  
خدا به له کوټې ووت.

سموت په گروپ کې په ټوکي مشهور و.

له هرې خبرې سره به يې متل تیراوو، یا به يې خپله خبره په کوم شعر  
یا لنډۍ ثابتوله. ده به خپل زیاتره له ځانه جوړ شوي شعرونه او آن متلونه  
او لنډۍ په رحمان بابا پورې تړلې.

---

<sup>۱</sup> – سموت چې اصلی نوم يې عصمت الله و. خو خلکو به سموت باله د هاشم د  
کوچنیوالي ملگری و.

مثلاً ویل به یې: رحما با با څه ښه ویلي دي

مینه په تلوراتلو زیاتیري

کله راځه کله به زه درځم مینه

یا به یې ویل رحمان با با وایی

چې نه یې وي سړي نه دې قورت خوري نه غوري

څوک چې پوهیدل چې شعر او لنډی رحمان با با نه دي ویلي تر نورو  
به یې زیات خندل.

خو نورو نالوستو کسانو ته به دده هره خبره د کاني کرښه  
معلومیدله، ډیرو سموت د قوماندان مټ باله.

په حوزه کې ډیرې شخړې او لانجې به همده هوارولې. که به څوک له  
قوماندان هاشم نه خوابدي شول او بل گروپ ته به تلل سموت به په څو  
خبرو بیرته راگرځاوو.

ځینو سموت صادق او له زړه پاک سړی باله، خو مخالفینو به یې ویل  
چې هغه په عین سادګي کې مطلبی سړی دی. دده د خبرو تکیه کلام  
«مطلب» او «پوه شوي که پوه نشوي» هم یو ډول کنایه ده. او دده د زړه  
خبره ده، خو څوک نه پرې پوهیږي. سموت هرځای خپل مطلب چلوي.



له پاسه دورې ښکاره شوې.

پوځي کتار ورو ورو د دوی په لوري رانږدې کیده. مخکېني درې  
زرهپوشونه په بیرته راروان و نور کاروان ځای په ځای ولاړو  
زرهپوشونه ددوی خواته راوړسیدل.

سموت نارې کړې. د بریژنف کلوشي خورا ورسیدې بیا یې ملوک ته  
چې په ویاله کې یې ده ته نږدې مورچل نیولی وو مخ واړ او څنگه د تره زو  
ولې یې که نه؟



ملوك په خپله خوله لاس كينښود په اشاره يې پوه كړ چې څه ونه وايي.

زرهپوشونه له دوی تیر شول.

سموت بیا په خدا وویل: د بریژنیف کلوشي لکه چې سپکې وې پوه شوې که پوه نشوې مطلب، په ماین خو وانه لوتې؟

يو زرهپوش په مخ ولاړ ترکلیو پټ شو، بل زرهپوش د هغه زیارت څنگ ته ودریده چې یو وخت به په اخرونو کې پرې د بنځو میله جوړیدله څو کسه ژر ژر کوز شول او د سرک خواته د دیواله شاته یې ځانونه پټ کړل.

د کتار پاتې ټانگونو او زرهپوشونو هم د دوی په لوري حرکت راو کړ.

د کاروان دویم ټانگ ماین والوزاوه.

توري لوخړې جوړې شوې، له دې سره له هرې خوا د توغندیو او سپکو وسلو د کار توسو باران جوړ شو.

د ماین وهلي ټانک تر څنگ زرهپوش اور واخیست. پوځي کاروان ځای پر ځای ودریده، عسکرو او افسرانو د سرک یوې او بلې خواته ځانونه پټ کړل.

ټانگونو او زرهپوشونو هرې خواته گولۍ اورولې د کتار په پای کې یو بل زرهپوش هم اور واخیست له زرهپوش څخه پورته څو ټانگونه او زرهپوشونه د شا په لوري وتښتیدل. نوره قوا د سوځیدلو ټانکونو تر منځ را ایساره وه.

په قوا کې عجیبه غوغا گډه وه مخکېنۍ زرهپوش هم وتښتیده. په منځ کې ایسارو پاتې عسکرو یوې اوبلې خواته منډې کړې. دوو کسو د راده په لوري مخامخ منډه واخیسته خوله دوو خواو د

ګولیو باران پرې جوړ شو، دواړه ځای په ځای ولویدل.  
 د سړک د غاړې په شیله کې پټو عسکرو جگره نه کوله بس هسې یې  
 ځانونه پټول، بنایي نه پوهیدل کومې خواته او په چا ډزې وکړي. یوه  
 ګډوډي جوړه وه له هرې خوا ګولۍ اوريدلې.  
 خو دا ګډوډي هغه وخت نوره هم زیاته شوه چې د سوځیدلي  
 زرهپوش ترڅنګ په کارتوسو او وسلو بار موټر اور واخیست.  
 له موټر څخه د سپکو او درندو وسلو ګولۍ هرې خواته بادیدلې.  
 له دې سره دوو نورو ټانګونو هم اور واخیست، د نږدې برجه وړې  
 کلا مخې ته دوچې رشقی کوټې اور واخیست، یوه ګولۍ د ملوک پر سر  
 په ونه ولګیده د ونې بناخونه دده خواته را ولویدل او ګولۍ په پټیو کې  
 ولویده.

عسکرو یوې او بلې خواته منډې وهلې خو چې څو ګامه به لا نه وو  
 تللي له یوې خوا به ګولۍ پرې ولګیدله.

دلته په ویاله کې د سموت له خولې چیغه ووتله، ملوک چې وروکتل  
 ترڅنګ یې شیرمحمد پروت و، دهغه تر ککړۍ کارتوس پورې ووتلی  
 و. ورنږدې شو، په غیږ کې یې راپورته کړ بیرته یې ورو پخپل ځای  
 پرېښود. او بیایې په ډزو پیل وکړ، درې کسه چې پوځي دریشي یې  
 اغوستې وې د اصل الدین د باغ په لوري په منډو ول.

د ویالې له خوا ډزې پرې وشوې درې واړه په وچ ډګر پرېوتل، څو  
 شیبې وروسته بیرته پورته شول تر ویالې یې ځانونه ورسول. هلته پټ  
 شول، یوتن یې بیا د باغ په لوري منډه واخیسته له بلې خوا په پښه  
 ولګیده ځای پر ځای پرېوت.

نورو دوو تنو لاره بدله کړه، له لوی درك<sup>۱</sup> سره نږدې دواړه له  
ویالې راوختل او د حاجی لونگ د کلا په لوري یې منډه کړه.  
د سرک په غاړه دوه کسه چې د زرهيوش تر شاه په ویاله کې پټ ول،  
راپورته شول. لاسونه یې پورته نیولی ول، چیغې یې وهلې خو غږ یې ښه  
نه اوریدل کیده.

شاوخوا ورته گولۍ ولگیدلې، خای پر خای ځملاستل، چې ډزې  
غلې شوې لاسونه یې پورته ونيول د راده په خوا یې رامنډه کړه.  
یوه یې د ویالې په غاړه د ازغوپه منځ کې ځان پټ کړ.  
او د ابل یې په لویه ویاله کې ولویده.  
ملوك لاس ورکړ او له اوبو یې راویوست.  
سموت ورته وویل:

– وینې مطلب اوس ایله بیله بنیادم شوې.  
ملوك په منت ورته وویل:  
– سموت ته هر خای له خپلو اپلتونو نه اوږې.  
سرتیري چې ساه یې بنده بنده کیده، وویل:  
– مه مه کوئ، ډزونه بس کړئ، څوک چې ژوندي دي ټول تسلیمیري  
مور ته ....

خبره یې انور په خوله کې وروچه کړه:  
– بس د سپي زو خبرې هم لا ته کوې او له دې سره یې سرتیری تر  
ستوني ونيو خو ملوك ورباندې منت وکړ.  
انور وغوړیده:

– ټول پټی یې وخور ته یې لا مږه بولې، که زما منې وینه یې ځمکې  
ته مه پریرده.

۱. درك: یولوی لرگی دی. چې د اوبو د ویش لپاره په دوو برخو ویشل شوی او د دوو ویالو په  
سرکې ایښودل کیږي چې دوو سیموته اوبه برې ویشل کیږي

دروډ (راډه) له خوا ډزې غلې شوې دسړك له غاړې يوتن چې لاسونه  
يې پورته نيولې ول ددوی لوري ته رامنډه كړه . خو د شاله خوا په گولۍ  
ولگيده او ځای په ځای ولویده .

يوبل له ټانگ نه ځان واچاوه او مخامخ يې د جيبه په لوري منډه  
كړه . له هرې خوا پرې د کارتوسو باران جوړ شو ، هغه د وښو په منځ كې  
ولویده او دا نورو هم ورپسې منډه كړه . خو څو گامه لانه وو تللي چې ځای  
پرځای ولویدل .

اوس نو يوازې له يوه ټانگ نه ډزې كيدلې .  
ملوك او درمحمد ورورو ځانونه ټانك ته نژدې كړل .  
څو شيبې وروسته له ټانك څخه لمبې آسمان ته پورته شوې .  
دوه كسه په وښو كې پټ ول ، د جيبې له بلې غاړې پورې وتل ، له  
كوچنۍ كلا څخه پرې ډزې وشوې ، خو لكه چې وروڼه رسيدل . دواړه د  
ختيځ په لوري په منډو شول .



## دويم څپرکی

بريالي او گل مرجان د کلا دروازه ځنځيرکړه. بريالي د کلا دننه له دروازي سره نږدې کوټې ته ننوت او گل مرجان په يوه منډه د کلا په کونج کې د بام زينو ته ځان ورساوه.

تر زينو لاندې يې د تراکتور زوړ ټاير په دواړو لاسو پورې واهه او هلته ځای په ځای کيناست، شاوخوا يې وڅارله.

د کوټې له ماتې کړکۍ څخه د بريالي په اشاره پوه شو زړه نازړه په زينو پورته شو چې د بام سرته ورسیده شاوخوا يې وکتل د پتيدو ځای يې تر سترگونه شو په پورتنۍ زينه کې غلی کيناست. له لاندې نه بريالي ورباندې غږ وکړ:

- برج ته ځان ورسوه بې غيرته برج ته.

گل مرجان د بام په سر نظر وزغلاوو، برج د يو په بل پسې د قطار بامونو په پای کې د کلا په بل کونج کې ول. گل مرجان له ځان سره فکر وکړ:

- عجيب سړی دی فکر کوي چې اوس هم قوماندان يم دا غويی نه پوهيږي چې د کلا تر بل کونج پورې قطار بامونه له څومره خطره ډک دي بس په پل صراط تيريدل دي، که پدې کوټو کې يو کس وي بيا؟

خو چې خپل ځای ته يې وکتل تر بامونو هم خطرناک ورته ښکاره شو ځانته يې خدا راغله.

له ځایه راپورته شو په بام یې منډه واخیسته د دریم بام په سر یوې  
نسبتاً لوړې موری ته یې ځان ورساوو خو شیبې د موری کنیاست ترڅنګ  
د کلا منځ یې تر نظر تیر کړ په یوه منډه یې ځان برج ته ورساوو.

بريالی د کاهدانې بام ته پورته شو د کلا له دیواله یې شاوخوا  
وڅارله په سړک د فوځي کاروان له ځینو وسایطو لوګې پورته کیدل او رڼه  
یواځې په وسایطو نه بلیدل بلکې شاوخوا په نورو ځایونو کې هم لوګي او  
لمبې تر سترگو کیدلې د دوی ترڅنګ په کوچنۍ کلا کې هم اوربل و. او  
لوګي یې هواته پورته کیدل.

بريالی چې په زینو ښکته کیده گل مرجان ته یې غږ کړ:  
- ډزې به نه کوي، زه هم درځمه.

بريالی د کلا په کوټو کې داسې په سره سینه ګرځیده لکه چې خپل  
کور یې وي او له اوږدې مسافري وروسته بیرته ورته راغلی وي.  
په دالان کې یې د تناره سرپوش ایسته کړ تنور تود و یو تور خیرن  
چای جوش په ایرو کې خښ شوی و. داسې معلومیده چې د کور خاوندان  
به څو ساعته د مخه له کوره وتلي وي.

د کلا په دیوال دوه کوترې ناستې و، سرونه یې له ویرې جګ نیولې  
ول غومبر یې نه واهه.

بريالی د کلا ښکوف د میل په څوکه د بلې کوټې قلف والوزاوو. په  
کوټه کې یو لوی صندوق ایښی و چې دواړو زلفیو ته یې قلفان پراته و.  
توشکې هوارې وې خوبالښتونه له خپلو ځایونو بې ځایه شوي. او د  
توشکو په منځ منځ پراته ول.

په کونج کې بستره بند خلاص شوی و. دوه برستني قات په  
قات پکې ایښې وې. پورته په تاخچه کې له سڼیو (وړیو) څخه اوبدل  
شوی سور دسترخوان ایښی و.

بريالي موسکې شو ژر ژر يې پرانيست ډوډۍ پکې نه وه، يواځې خو  
 داني اتامونه (د ډوډۍ کوچنۍ ټوټې) پکې پراته ول.  
 بريالي يو موټی ترې ډک کړ ژر يې خولې ته واچول پاتې دوه موټي يې  
 په جيب کې واچول.  
 نورې کوټې يې هم يو په بل پسې وکتلې په بيره بام ته وخوت له  
 زينو سره نږدې ديوال څخه يې سر هسک کړ شاوخوا يې وڅارله او برج ته  
 ورغی.

گل مرجان يوه کونج ته غلی ناست و.  
 بريالي په ټوکه ورته وويل:  
 \_ څنگه ناست يې با ميمله يې.  
 چې گل مرجان څه ونه ويل زياته يې کړه:  
 \_ دکافر په کور کې يو ټوک مړۍ هم نه پيدا کيږي.  
 گل مرجان وخنډل:

\_ زړه دې دی چې وريجې او غوښې يې درته باندې کړې وای؟  
 \_ دکور اوسيدونکي نوي وتلي دي په کور کې هرڅه شته خو ډوډۍ  
 نشته.

\_ دا يې لاهله بدبختي.  
 گل مرجان دا وويل اوسر يې په زنگانه کيښود.  
 بيرته يې سر راپورته کړ په اسويلي يې وويل:  
 \_ لکه چې بې ځايه مړه شووها.  
 بريالي ښکته پورته ورته وکتل:  
 \_ مرگ مرگ دی څه په ځای څه بې ځايه په هر صورت اوس خو  
 ورسره مخامخ يو، چې مخامخ يو بې غيرتي به نه کوو.  
 کلاشنکوف يې په ځمکه کيښود پسې زياته يې کړه:



حقیقت دادی چې دلته هیڅوک هم په ځای نه مري.  
 گل مرجان ورته وکتل بیرته یې سر ټکته و اچاوو.  
 بریالي یې په سترگو کې د مایوسي اندازه ولگوله.  
 ده گل مرجان ښه پیژاند هغه د لویا په میکانیزه غونډه کې د ټولې  
 مرستیال و په ټولو دندو کې حاضر و، بریالي به سختو جبهو ته دی  
 استاوو.

بریالی له ځایه ولاړ شو له کرکې څخه یې شاوخوا وڅارله، د کاروان  
 ټانگونه او زرهيوشونه هماغسې سوځیدل او مجاهدینو ډزې پرې کولې.  
 بریالی په ټیټه ملا په برج کې گرځیده برج دوه کرکې لرلې خو کرکې  
 لا له لومړي سره نه وې پکې ایښودل شوي. داسې څرگندیده چې د کور  
 خاوند په برج کې ازوغ او رشقه ایښوده ځکه د برج په غولي د وچې رشقې  
 میده گېي او خځلې لیدل کیدې.

بریالی د گل مرجان خوا ته راتیر شو په مټ یې وټپاوو.

ملگریه مورال بایللی راته ښکاري؟

یره که رینستیا درته ووايم اولاد رینستیا د دین دښمن دی، کوچنی  
 زوی مې ډیر یادیري، چې راتلم له غیږې مې نه ټکته کیده.

بریالي وخنډل: دادی دوی هم د دین په دښمن پسې گرځي.

د گل مرجان سترگوته یې وکتل زیاته یې کړه:

غم مه کوه داسې مورچل مو پیدا کړی دی چې ضیاء الحق هم

راشي یوه میاشت خومونه شي ترې پاڅولی.

گل مرجان ټکته پورته ورته وکتل، په زړه کې یې غوصه ورته راغله

له ځانه سره یې وویل:

دا وگوره په دا خپله د خرس غونډې ځواني مین دې له دنیا

ناخبره دی اوس هم زړې کنجاړې په خوب ویني ښه یې ولیدل چې ټول

تباہ شول او دی بیرته له سره لگیادی ږنگه شوې کلا آبادوی شیطان راته وایی چې ته هم ....

پخپل دې فکر ژر پښیمانه شو، بریالی ته یې چې له برج څخه د راوتلي تیر په سربې خپل غوښن لاسونه ایښي ول او د کلا له کنډو څخه یې شاوخوا څارله وکتل، خوا یې ورته بده شوه.

په زړه کې یې وویل: جنگ دې وړک شي دا ښکلی ځواني خود خاورو لایقه نه ده.

بیایې د رود په غاړه د ونو په منځ کې د وژل شوي مجاهد څیره سترگوته ودریده چې د ددوی په گولی لگیدلی و. فکریې وکړ: څه ښکلی ځوان و، د مرگ وړ خونه و، رینستیا موږ څه کوو څوک وژنو، هی هی خپل ورور.

زړه یې و، خپل دا فکر له بریالي سره شریک کړي او ورته ووايي چې ترڅو به سره وژنو، ترڅو به د کورونو په ځای قبرونه جوړوو، راځه ور ووزو، مجاهدینو ته ووايو چې موږ ستاسې ځامن او وروڼه یو، دادی که مو وژنئ که مو پریردئ.

څو ځله یې په زړه کې راوگرځیدل چې د خپل زړه ټولې خبرې هغه ته وکړي.

خو بیرته به پښیمانه شو، هسې نه چې بریالی یې، بی غیرته وبولي او که ژوندې پاتې شي سبا پیغور ورنه کړي.

څوک څه پوهیږي که دا خبرې خاد ته وکړي او بیایې زندان ته بوزي د نورو غوندې یې سترگې او لاسونه وروته وکړي او په پلیگون کې یې په گولی وولي.

وروستی خبرې ټکان ورکړ، خود بریالی تیر ژوند او کړو وړو یې وروستی خبره ردوله.

– نه نه بريالی نامرده نه دی، په بل چا مې نه وژني. چې بد يې راشي  
همدلته مې وژني، خو بل چاته دا خبره هم نه کوي، توکل په خدای ټولې  
خبرې ورته کوم، دی به نه پوهیږي پخپله ځواني مغرور دی زه به ....

د بريالي ناڅاپي غږ يې د سوچونو لړۍ وشلوله:

– امر صاحب تخنيک به دې نه وي ليدلی چې مړ به وي که ژوندی؟

– نه والله، امر اوپراسيون مې وليد بيچاره لکه چې شهيد شوی دی.

– ريښتيا وايي؟

– پام مې نه دی کړی د زرهپوش خواته يو مړی پروت و، ممکن هغه

به و، زه د خپل ځان په غم کې وم.

– هغه زما عسکر هم ....

د الوتکو غږ يې تر غوږ شو خپله خبره يې پرېښودله: په خوښۍ يې

چيغې کړې: هغه دی والله طيارې راغلي.

پورته يې وکتل، الوتکو له لوړې فضاء څو بمونه خوشې کړل يو بم

په رود کې ولگيده پورته له ژرندو سره په دښته کې هم څو ځايه دوړې او

گرځونه پورته شول.

الوتکې د سترگو په رپ کې الوتيا شوې، بريالي په خوشحالي

وويل:

– اوس نورې هم راځي.

– انشاء الله اوس يوڅه کيږي، که دا وار راغلي زه او ته هم ځانونه

يوې خواته باسو.

خو په خبرو کې يې پخوانی قوت نه ليدل کيده په سختۍ يې خپلې

وچې شونډې څو ځولې گل مرجان ته يې وويل:

– څنگه وږی خوبه نه يې؟

– که ريښتيا درته ووايم اصلاً لوږې بې حاله کړی يم.

بريالي جيب ته لاس کړ د وچې ډوډۍ يوموتی اتامونه يې په لپه کې  
ور واچول په موسکا يې وويل:

— دادي واخله، تور توتان تر تا قربان.

گل مرجان په بيره خولې ته واچول.

بريالي د ډوډۍ نورې ټوټې هم له جيبه راوايستلې نيم يې پخپله  
وخورل او نيم نور يې گل مرجان ته ورکړل، دواړه وږي ول.

بريالي د گل مرجان په اوږه لاس کينود ويې ويل:

— غم مه کوه اوس به داسې ډوډۍ درته پخه کړم چې په کور کې  
به دې هم نه وي خوړلې، اوله دې سره د تناره خونې ته په ښکته شويو  
پټو زينو چې برج ته نږدې وي او تراوسه پورې يې نه وي ليدلې لاندې  
کوز شو.

د کندو سرپوټې يې ايسته کړ کندو له اوږو ډک و خوری (سنگ) يې  
راواخيست په مالگه پسې وگرځيد پيدا يې نکړه ښه ډير اوږه يې لامده  
کړل، لږ يې راواخيستل وي څکل بلمنگي نه و.

په نورو خونو کې په تبخي (تيغنه) پسې وگرځيد په سترگو نه  
ورغی، هک حيران ودریده که يې په تناره کې پخوي ټول به چکيده شي  
ځکه له يوې خوا خميره شوي نه ول، اوله بلې خوا يې کله ډوډۍ په تناره نه  
وه پخه کړې.

چې خپلې لوږې ته يې پام شو نو د کلا په کونج کې پراته بوټي او  
چاپکې يې راواخيستل او په تناره کې يې اور تيار کړ.

د اور خونه يې ټوله وپلټله اورلگيت يې پيدانه کړ گل مرجان ته  
ورغی د اورلگيت پوښتنه يې ترې وکړه هغه هم نه درلود.

بیرته بيا په نورو کوټو راسم شو، ټولې کوټې يې وکتلې اورلگيت  
يې ونه موند.

دالان یې وریاد شو، ټول دالان یې وکوت آن د دالان، بازوان یې هم ترنظر تیر کړل خو اورلگیت یې ونه موند.

په نه هیلې برج ته پورته شو، گل مرجان یوې گوشې ته غلی ناست و،  
خاری یې هم نه کاوو.

د بریالي په لیدو له ځایه پاڅیده:

— پیدا دې کړ؟

— نه دکافر په کور کې یو اورلگیت هم نشته.

— نو اوس به څه کوو؟

— نه پوهیږم.

— گل مرجان په خوښۍ وویل:

— بل چل به وکړو.

— څه به وکړو؟

— هغه په کونج کې دبوټو کوټه به درسام په مرمۍ وولو چې اوریې

واخیست لږ اور به تري یوسو او په تناره کې به اوربل کړو.

— نه نه دا د نظامی تاکتیک له نظره غلط کاردی، زه اوته اوس په

داسې موقعیت کې نه یو چې چاته خپل ځای وښیو اوس دوی ټول په چور

لگیا دي له ما او تانه څوک خبر هم نه دي، چې لږ تیاره شوه ځانونه به یوې

خواته وباسو.

— هغسې خو امکان لري طیارې بیا راشي، او په مونږ پسې یا نوره

قوا یا هلیکوپتر راشي خو چای ناخورده جنگ نه میسه په دې وږې گیده

خو دوه گامه هم نه شوتلای.

بریالي دده خبرو ته غوږ نیولې و، خو سترگې یې په لرې کلاوو کې

څښې کړې وې، وې ویل:

— زه وایم که دا دروازې د مخې جومات ته یو ولاړ شو په جومات کې

حتماً اورلگیت وي او په منډه یو اورلگیت راوړو، چې یو ځل په گیده  
ماره شوو بیا به گورو.

— داخو دې والله که بده خبره کړې وي.

له ځایه پاڅیده ویې ویل:

— خدای دې وکړي چې جومات قلف نه وي.

— ساده دا کلی دی په کلي کې جومات ته څوک قلف نه اچوي، ژر

ولاړشه بیرته په منډه راشه، که نه و، بیا هماغه ستا چل کوو.

گل مرجان دروازه خلاصه کړه شاوخوا یې وڅارله او بیا په بیر

روان شو.

بریالی د برج د کړکۍ تر څنګ کیناست شاوخوا یې وکتله چوپه

چوپتیا وه، د سړک خواته څو ځایه لوګی معلومیدل خو دا معلومه نه وه

چې د سوځیدلو وسایطو دي که په ونو او کورونو کې دي.

بریالی سوړ اسویلی له خولې وایست:

— اوه خدایه داڅه حال دی، دا بنایسته سیمه وگوره اودا لوګی دا

مړي دا دا ....

خپله موریې وریاده شوه، چې د خدای په امانې په وخت کې یې په

مخ بڼکل کړی و، او بیا یې اوبه پسې شیندلې وې او لکه چې د خپل زوی

د جدایی طاقت یې نه درلود ځای په ځای کینستې وه.

خپل اولادونه یې وریاد شول، وړوکی زوی یې د راتګ په وخت کې

ورته ویلي و، ماته موټر راوړه، ماته موټرک، موټرک چې هیردې نشي، په

سترگو کې یې اوبڼکې راغلې.

ژر یې پاکې کړې.

د گل مرجان خبرې وریادې شوې.

— یره که رینبتیا درته ووايم اولاد رینبتیا د دین د بڼمن دی. زوی مې ډیر

یادیږي، چې راتلم له غیږې مې نه ښکته کیده.

هغه ساعت ده هم غوښتل ورته ووايي چې خومره یې خپله مور او اولادونه یادیري، ژړا ورغلي وه، مخ یې بلې خواته اړولی و ددې لپاره چې گل مرجان زړه وانه چوي ورته ویلي یې و:

— غم مه کوه داسې مورچل مو پیدا کړی دی چې ضیاءالحق هم راشي یوه میاشت خو مونه شي ترې پاڅولی.

په زړه کې یې وویل چې داخل به گل مرجان ته د زړه غوټه پرانیزي ورته وایي به چې ده ته هم دا حالت د زغملو وړنه دی دده له بدنه هم وینه ځي، شیدې نه ځي، دی هم اولادونه لري، کورلري، ژوند لري، له دې ټولو سره مینه لري خوله وطن سره هم هومره مینه لري.

دا حالت دی هم نه غواړي چې د خپل ورور وینه تویي کړي دوه وروڼه یې له ده څخه لرې په خپل کلي کې ول، هغوی هم مجاهدین ول، دده اصلی ځای بل ولایت و، خو څوک خبر دي که یې وروڼه دلته راغلي وي او اوس له ده سره په جنگ وي څوک خبر دي که ده پخپله وژلي وي دا څوک ....

د سوچونولرې یې د کلاشینکوفونو ضربه یې ډزو وشلوله.



## دریم خپرکی

– په منډه څه د اوبو بلا در وگرځه، اوبه هم لا څښې، انور هغه اسیر  
چې رود کې یې په لپو لپو ژرژر اوبه څښلې په ولیو کې د ټوپک په قنډاغ  
وواهه، دا نورو ته یې مخ ورواړاوو.

– دا موڅه د ابازوی دی، چې خلاص لاسونه گرځي.  
درمحمد ورته وویل:

– ډیر تږی و، خوامې ورته بده شوه.

– پرینې به دې و، چې له تندي مردار شوی وای.  
درمحمد څه ونه ویل. یوبل چې خوله یې له سنځلو ډکه وه له شا  
راغږ کړ:

– که دې ډیره خواورته شنه وي، اوس به یې مردار کړم.  
کلاشینکوف یې له اوږې رابښکته کړ پسې زیاته یې کړه:  
– دا خو دومره سخت کار نه دی، ثواب هم لري.

له دې سره یې کلاشینکوف د هغه په خوا ونيو، قید یې وواهه یوبل  
ته یې چې د بندي تر شا روان و وویل:

– مامدینه ته لږ لږې شه، نن مې اصواب (اعصاب) خراب دي هسې نه

چې تا وولم دده ....

ماشې ته یې لا گوته نه وه نږدې کړې چې ملوک له لرې ورباندې غږ کړ:

– اکبره څه کوي. څه کوي؟ لیونی شوی خوبه نه یې؟

اکبر بدبد ورته وکتل

– دتايې څه؟

– د چاپه امريې وژني؟

– پخپل امر.

– ته دا حق نه لري.

اکبر د کلاشنکوف قید په ضربه ودر او وويې ويل:

– اوس به معلومه شي، اوله دي سره یې کلاشنکوف د بندي په لوري

برابر کړ. در محمد منځگړتوب وکړ.

– خدای موخوار که په دومره وره خبره نږدې ده جنگ وکړئ.

اکبر چې له ډیره قاره یې د خولې له کونجونو څگونه راوتلي ول وویل:

– تر اوسه به مې یا واژه یا نه اوس یې والله که پرېږدم چې اوه ساوې

ولري.

شیر چې تراوسه غلی ولاړ و هم منځگړتوب وکړ وې ويل:

– څه ورك یې که اوس یې پرېږده، یو وار یې مرکز ته ورسوو بیا به

یې بل څوک نه وژني. ته به یې وژني.

– اکبر وویل:

– نه یې پرېږدم.

در محمد په نصیحت وویل:

– وایم بیایې وروسته مړ کړه اوس یې پرېږده. د بندي خواته یې

اشاره وکړه.

– هسې هم مړ دی رنگ یې نه گوري؟

بندي زیر زبینلې ولاړ و. هېڅ یې هم نه ویل. نه یې زاری کولې نه

یې هم د تیښتي هڅه.

دا نورو اسیرانو ته یې چې په سیند کې د یو پان لاندې ولاړ وو په  
حسرت کتل

در محمد د اکبر خواته رانږدې شو ویې ویل  
\_ ځان پوه که: قوماندان هاشم ویلي دي چې داسې خلک باد له دې مه  
وژنئ ماته یې راولئ.  
اکبر په کنایه وویل:

\_ ښه ښه اوس د خبرې په بیخ پوه سوم.  
په روانیدو کې یې وویل:  
\_ خیر دنیا لا ختمه نه ده، سره گورو به.  
بندي نور هم د ملوک شاته پټ شو.  
یوه بل بندي ته غږ کړ:  
\_ راخته، له هغو نورو سپو سره دې ودریږه.  
بندي ملوک ته وویل:  
\_ ډیر وږی یم، لږ ډوډۍ موډۍ به نه وي؟  
ملوک بد بد ورته وکتل چې مانایې دا وه: خاورې و خورې ډوډۍ هم لا  
غواړې چې یو وار دې هاشم ته ورولم بیا به سره گورو.  
یو بل مجاهد نظرالدين چې تراوسه پورې غلی ولاړ و د بندي خواته  
راغی په اوږو یې لاس ورووا هه، عسکري پلیټونو ته یې چې په قلم یې  
رسم کړي و وکتل په ملنډو یې وویل:  
\_ دا دې څه ... پې رسم کړی دی.  
\_ پلیټونه دي صاحب.  
\_ دا بیاتې او دا بل ټکی څه مانا؟  
\_ دا عسکري رتبه ده.  
په غوصه یې ورته وویل:

– نوم دې څه دی؟

– خاوري گل مرجان.

– هوم اوس خاوري شوې. تر اوسه چې په ټانگ کې سپور وي.

خاورو ته خو دې کتل هم نه او اوس بيا خاوري شوې ها.

چې گل مرجان څه ونه ويل. پسې زياته يې کړه.

– خاورو ته دې ډير زړه کيږي، انشاء الله وتالی (تعالی) ژر به دې ور

وليرم پوشوي که نه؟

گل مرجان ترشوندو لاندې وويل:

– څه چې خدای کوي هغسې به ....

ملوک د نورو خبرو مجال ورنه کړ، د کلاشنکوف په څوکه يې پورې

واهه، او له نورو بنديانو سره يې چې لاسونه يې شاته تړل شوي ول،

يوځای د مرکز په لوري روان کړ.

اسيرانو هريوه کوبنس کاوو چې له يوبل سره خبرې وکړي خو چې چا

به څه وويل د کلاشنکوف قنډاغ به يې خبره په خوله کې ور وچه کړه.

جگړن گل مرجان چې د نورو ترشا روان و، ورو ورو يې ځان د

اسيرانو منځ ته ورساوو سريې بنکته اچولې و، ورو يې وويل:

– بازید خانه، شفيق دې ونه ليد؟

شفيق دده د خور يوازينې زوی و، چې لومړی د دوی په ټولي کې

عسکر او بيا وروسته يې افسری رتبه ورکړې وه.

دا يې لومړی ځل و، چې په يوه فوځي قطار کې له ده سره ملگری و.

بازيد خان لکه چې دده خبره نه وي اوريدلې هيڅ يې ونه ويل – ده بيا

پوښتنه وکړه هغه يوازې د «نه» ځواب ورکړ.

گل مرجان فکر وکړ. زه خو ولاړم، خدای دې وکړي چې شفيق روغ

خلاص شوی وي که هغه هم وژل شوی وي نو بيا؟

گل مرجان د اسیرانو په کتار کې ځان بل څنگ ته ورساوو له یوه بل نه یې وپوښتل:

— امر صاحب شفیق به دې نه وي لیدلی؟

— شفیق څوک دی؟

د یوه وسله وال قهرجن غږ د ځواب مجال ورنه کړ:

— خبرې مه کوه رزیله لکه چې ځان راباندې سموې.

د مازدیگر سیوري راړنگ و، چې دوی یوې برجورې کلاته ورسیدل، ټول اسیران یې په یوه تیاره کوټه کې چې یو وخت د وښو کوټه وه واچول دوه کسه په دروازه کې ودریدل چې اسیران پخپل منځ کې خبرې ونه کړي.

د غرمې په بمباري کې د مرکز پخوانۍ کلا بمبار شوې وه، د کلا یو برج وړان و او نورې کوټې هم یا وړانې وې یا یې کړکۍ ماتې وې درې کسه مجاهدین چې د مرکز د ساتلو لپاره پاتې ول، د بمباري په وخت له کلا وتلې ول، او د کلا خواته په زړو د کانونو کې اوسیدل. ملوک اسیران په نورو وسپارل او پخپله له ملگرو سره خپل مرکز ته ولاړ.

دا مرکز هم په یوه کوچنۍ کلا کې و، په دې کلا کې هغه وسلې او مهمات ساتل کیدل چې له پاکستانه به په کچرو راوړل کیدل او بیا په ددوی د تنظیم نورو گروپونو او مرکزونو ته ویشل کیدل.

دا کلا د گڼو ونو په منځ کې وه، له یوې نیمې میاشتې راهیسې ملوک او شپږ کسه نور د وسلو د ساتلو لپاره دې کلاته راستول شوي ول. ملوک او دولت خان به شپه او ورځ دلته و، د دولت خان پلار لا په اول کال حکومت وړی و.

ده بل ورور هم درلود چې اوس پنجاب ته د مزدوري لپاره تللی و.

دوی لا واره و، چې موریې د ملاریا په ناروغۍ مړه شوې وه، او  
 دوی پلارته پاتې شوي ول، پلار به یې د کور کار هم کاوو او چې کله به د  
 باندې په کوم کار پسې ته، نو دواړه زامن به یې هم په شا ګرځول، د شپې  
 به یې چې اوبه لګولې دواړه زامن به یې د پولې په سر په برستن کې ویده  
 کړل.

خو یوه ورځ یو جیپ موټر راغی د دوی پلار او درې نور کلیوال یې  
 پکې واچول، بیا رانغلل.

دولت خان او دوست محمد تره ته ورپاتې شول، هغه رالوی کړل،  
 دوست محمد پاکستان ته ولاړ او دولت خان په کلي کې پاتې شو.  
 دوست محمد بیا کلي ته رانغی خو چې پسرلی به له پاکستانه  
 مسافر راتلل نو خپل ورور دولت خان ته به یې جامې واسکت او خپلې او  
 کله کله پیسې رالیرلې.

## خلورم خپرکی

د شپې په پخیدو سره د ډزو شدت لږ شو یوازې د شاو خوا کلاو  
څخه خال خال ډزې کیدلې.

بریالي د کلا شاو خوا وڅارله، د کاډمې له بامه یې د کلا د دروازي  
مخه هم وکتله، چې ډاډه شو، د کلا شاو خوا څوک نشته ډزې یوازې دده د  
بوختلو لپاره کيږي، نو د کلا په کونج کې یې د ازوغ له انگاره څخه چې  
د مخه یې اور اخیستی و، یو سپکی (سوکي) راواخیست او په دیگدان  
کې یې اور بل کړ.

تبی (تیغنه) یې پرې کینسوده دې ته یې ونه کتل چې تبخی گرم دې که  
نه، نامنظمه ذغاله یې جوړه کړه او په تیغنه (تبخی) یې واچوله، اور یې  
نور هم پسې زیات کړ ډوډی یې په بل مخ واړوله، بله نسبتاً غټه ډوډی یې  
په تبخی واچوله، نیم خامه ډوډی یې په تخرگ کې ونيوله او په یوه منډه د  
پتو زینوله لارې بام ته وخوت.

له برج څخه یې شاو خوا وڅارله، د کلاشینکوف قید یې وواهه او  
بې له دې چې وگوري یو ډز یې وکړ، کلاشینکوف یې له دیوال سره  
ودراوو پخپله د ډوډی په خوړلو لگیا شو.

ډوډی یې همدلته پرېښوده لاندې ښکته شو د تیغني پر سرله ډوډی  
څخه لوگي ختل هغه یې ترې ایسته کړه بله یې ژر پرې واچوله په بیره یې

په یوه بله خوا واړوله، د کلا دیوال په ضربه یې گوليو لگیده خودی داسې  
د ډوډۍ په پخولو لگیاو لکه چې هیڅ هم نه وي. له شاه خڅه یې منگی را  
ډک کړ، د تناره د کوټې په کونج کې یې کینسود، د دیگدان رڼا ته یې د  
خپل کلا شنکوف مرمۍ وکتلې دوه رسام مرمۍ یې بیلې کړې په تاخچه  
کې یې کینسودې.

له تبخي خڅه یې ډوډۍ چې یو لوری ته لږ سوځیدلې وه لرې کړه بله  
یې جوړه کړه او په تبخي یې واچوله.

د هاوان گولی د کلا په منځ کې ولویده.

بریالي د کوچنیو گوليو ترپا هم اوریده چې په انگر کې لگیدلې، د  
اور په کوټه کې کونج ته غلې ودریده، د سپکو او درنو وسلو پرله پسې  
ډزو وار خطا کړ.

د شاژورونو چانته یې غاړې ته واچوله، په زینو کې ورو ورو پورته  
شو، په وروستی زینه کې یې د برج په لوري هوایی ډزو وکړه دې سره یې  
په یوه منډه ځان برج ته ورساوه، د سهار رڼایي په خوریدو وه په برج کې  
یې د شاژورونو چانته چې له گل مرجان خڅه پاتې شوې وه پیدا کړه او  
څنگ ته یې واچوله.

دغه وخت د توغندي گولی د برج خواته د کلا په دیواله ولگیده،  
بریالي د کلا له بلې برخې خڅه یوه گولی فیر کړه او بیرته یې په منډه ځان  
برج ته ورساوه.

خو شیبې وروسته په هغه ځای راکت ولگیده دیوال یې ویجاړ کړ  
بریالی پوه شو چې راکتچي نږدې ورته ناست دی خو نه یې شوای کولای  
چې سرپورته کړ بیا یې له ویجاړ شوي ځای خڅه مرمۍ فیر کړه او پخپله  
یې ځان برج ته ورساوه.

د کلا ترڅنگ د باغچې د کوچني دیوال له شا بیا په هغه ځای د



راکت گولی ولگیده بریالی د باغچې دیوال په نښه کړ، خو ډزونه یې هغې خواته وکړل، له ختیځ لوري په برج د توغندي دوه گولی ولگیدې خو برسیرنې وې یوازې یې د برج له چت څخه خاورې او لوټې راتویې کړې. بریالی له نږدې څخه دا غږ واوریده.

– د لیلن زامنو تسلیم شئ.

بریالی شاوخوا وکتل د غږ ځای یې ونه لید وې ویل:  
– مرمی ډیرې لرو اوس خو تاسې یاست چې ټول پنجابیان هم درسره شي تسلیم به نشو.

له بلې خوا ورباندې غږ وشو:

– روس بادار دې څه ونه کړل تاسې به څه وکړئ ټول فوځ تباه شوته بیا کوم سپی یې؟

بریالی څه ونه ویل، خپل ځای یې بدل کړ.

له بلې خوا بیا غږ وشو:

– تسلیم شئ هسې ځانونه مه تباه کوئ.

له دې سره د ډزو باران جوړ شو، د هاوان یوه گولی د بام پر سر ولگیده، یوه چره یې د بریالی په کینه پښه ولگیده له پښې یې وینې جاري شوې.

په بیره د اور کوټې ته راښکته شو، پښه یې په یوه زاړه ټوکر چې د تناره له څنګه پروت و وترله او هلته ځای په ځای کیناست.

ډزو دوام درلود. بریالی له ځانه سره فکر وکړ:

– ترڅو به جنگیرم. له کومې خوا د کمک درک هم نشته بیا یې سوږ

اسویلی له خولې ووت له ځانه سره یې وویل:

– چاره څه ده؟

خپل اولادونه یې وریاد شول.

په سترگو کې یې اوښکې راغلې د گوليو په باران کې یې برج ته ځان ورساوو، خو برج د توغندیو گوليو وران کړی و.  
بريالی د برج په کونج کې چې رالويدلو تیرانو او بازوانو پټ کړی و، غلی کیناست.

په لوړ آواز یې وویل:

— ودریرئ ډزونه مه کوئ.

ورته نږدې کسانو ډزې بندې کړې. خو له نورو خواوو لا هماغسې ډزې کیدلې.

له هغې خوا آوازونه اوریدل کیدل، خو بريالی نه ورباندې پوهیده چې څه وایی بیایې ورغږ کړي.

— که وعده کوئ چې وژنئ مونه، نو مونږ ټول تسلیمېږو، خپله خبره یې بیا تکرار کړه.

— مونږ وعده کوو چې سر او مال مو په امن کې دی، بس دروازه خلاصه کړئ.

له نورو خواوو هم ډزې بندې شوې بريالي د دروازې ځنځیر خلاص کړ. د دروازې یوه پله یې خلاصه پرېښودله، د دیوال خواته ودریده، بیرته یې دروازه بنده کړه خو ځنځیر یې نکره پخپل ځای ودریده. آسمان ته یې وکتل، آسمان شین و، بريالی داسې ورته ځیرو، لکه چې ستوري شمیري.

چوپتیا خوره وه. مجاهدینو نورې ډزې ونه کړې خو شیبې وروسته څو پرله پسې مرمیو د دروازې د سرله دیوال نه دوږې پورته کړې، دروازه هم په مرمیو ولگیدله. څو مرمۍ ترې تیرې شوې او د کوټو په دیوالونو ولگیدې بريالي د کلاشنکوف شاوړ بدل کړ او د کوټې له وره سره ودریده.

دروازه خلاصه شوه، بريالي کلاشینکوف خپلې مخې ته واچاوو په  
دروازه د خوتنو د رانتوتو سره يې خپل دواړه لاسونه د تسليم په علامه  
پورته کړل.

په دروازه رانتوتو کسانو هريوه کوبنس کاوه چې ترنورو د مخه شي  
خو د مخه تردې چې د انگر مينځ ته را ورسېږي، بريالي د سترگو په رپ  
کې کلاشینکوف راواخيست سمدلاسه يې پرې ضربه کړ او د چوترې د  
کوچني ديوال شاته يې ځان واچاوو دوه کسه چې ترنورو دمخه ول، ځای  
پرځای ولويدل، نورو په ده ډزې وکړې د پتيدو ځای يې نه درلود بيرته يې  
د دروازې په لوري منډه واخيستله يوبل د دروازې خواته ولويده.  
د دروازې له څنگه يوه په بريالي ډزې وکړې يوه گولۍ يې په بني مټ  
ولگيدله.

بريالي د دروازې په لوري پرله پسې ډزې کولې، د دروازې يوه پله  
هماغسې پرانيستې پاتې شوه.

## پنځم خپرکی

ملوک په هغولو مړیو کسانو کې و، چې د کلا په دروازه راننوتې ول. د مخه یې لا خپلو ملگرو ته ویلې و. چې مخامخ به نه ورځو، ځکه خویې د بریالي د ډزونه لا د مخه ځان د دورازې خواته خونې ته رسولی و. وروسته څرگنده شوه چې کلا بند شوی افسر د دروازې له خوا په ډزو نه بلکې دده په مرمۍ لگیدلی و.

د کلابند شوي افسر په ډزو درې تنه وژل شوي ول. او څلورتنه نور په دروازه کې تپیان شوي ول. نور له کلا څخه وتلي ول، خو د کلا محاصره یې نه یواځې ساتلې وه بلکې د محاصرې کړۍ یې تر پخوا تنگه کړې وه.

له ملوک سره پدې کوټه کې وروسته یو بل تن هم یوځای شوی و، چې ده نه پیژاند.

ملوک د خبرو په پیل کې پوه شو چې ناپیژندل شوی سړی د بلې سیمې دی چې ده تردې د مخه نه ولیدلی دوی چو تره تر اور لاندې نیولې وه. له دواړو خواو ډزې کیدلې.

ملوک او ورسره ملگري سر نه شوای پورته کولای چې افسر وویښی خو د چوترې اندازه یې لگولې وه او وار په واریې پرې ډزونه کول. کله کله به چې له هغې خوا ډزې نه کیدلې نو چو تره به یې وڅارله. اوبیا به یې ډزې پرې وکړې. دوی هماغسې ډزې کولې چې له هغې خوا د ډزو لوری

بدل شو ډزې يې بندي کړې. ملوک د کړکۍ له څنگه وروکتل بيرته يې ژر  
سرتيت کړ.

... دا زوی مړی خو لکه پيری داسې دی اوس له کوتې ډزې کوي.  
... غم يې مه کوه اوس مو کلاته لاره پيدا کړې ده ډير ژر به په لومه  
کې بند شي.

او بيا دواړو د کوتې په خوا په ډزو پيل وکړ په کلا باندې له هرې  
خوا د سپکو او درنو وسلو ډزو هم دوام درلود...  
ملوک خپل ملگري ته ورپه غوږ شو:

... ته هغه کوټه تر اور لاندې ونيسه. توکل مې دې په خداى وي زه  
ورځم، دا پدې رقم نشي تسليمداى.  
هغه مخالفت وکړ:

... نه نه وتلې نشې کړار کينه.  
ملوک له ځايه را ولاړ شو ويې ويل:  
توکل په خداى زه وزم. ته دى تر اور لاندې ونيسه نور غم مه کوه  
مه ځه، زما ومنه مه ځه.

ملوک چې د دروازي له څنگه غلى ولاړ و. بيرته را وگرځيده د مرميو  
چانته يې د هغه مخې ته کيښوده  
ها دا کارتوس هم واخله. د سر پورته کيدو مجال مه ورکوه. زه له  
هغې خوا په کلا راخيږم.

توبه توبه ته هم عجيب سړى يې. د غوايي زړه لرې د غوايي  
او له دې سره يې د افسر د پتيدو په کوټه ډزې پيل کړې  
ملوک خوشيې د دروازي له څنگه ودريده او په يوه منډه له دروازي ووت  
له دروازي د باندې ويالې ته يې ځان واچاوه. له هغې خوا ورباندې

غږ وشو

— ملوکه ته یې؟

— هو هوزه یم چې ډزې ونه کړې.

— خدای دې خوارنکړه، نږدې خو مې غلبیل غلبیل کړی وې دا وخت

د راوتودی؟

ملوک یې څنگ ته ورغې.

— خوشې ډزې مه کوی، هیڅ گټه نلري.

— نو څه وکړو؟

— بس په کلا ورڅیږو.

— دا څه وایې؟

— ملوک وویل:

— ښه وایم یوکس دې، هیڅ هم نشي کولای هغه نور به هم خبر کو، او

یو څو کسه به په کلا وروڅیږو.

ټولو دا خبره خوښه کړه، درمحمد په قوماندان هاشم پسې ولاړ چې

له دې خبرې یې خبر کړي، ملوک دوه کسه په زینه پسې ولیرل لږ ځنډه

وروسته هاشم راغی او په کلا د ورختو اجازه یې ورکړه، خو ویې ویل چې

ملوک به تر ټولو دمخه وي، ځکه چې د دښمن ځای ورته معلوم دی او که

څه پېښ شول هم ملامتی د ملوک ده.

ملوک وویل:

هو خوش شرط به یې داوي چې ټول به زما په خوله کوي.

هاشم مخ بلې خواته واراو:

— سمه ده ورځه.

چې ملوک روان شو، ده پسې نارې کړې.

— رښتیا چې مړ یې نکړې، په کار مې دی.

## شپږم خپرکی

د اورپه کوټه کې بمونو تور لوگي جوړ کړي و، بريالی په ساره تناره  
کې غلی ناست و.

چې په بام به يې د پښو ترپهار واوريد د کلاشینکوف ميل به يې په  
هغه خوا ونيو او خو ډزې به يې وکړې چې د لاسي بمونو د لويدلو آواز به  
غلی شو، له تناره به راووت او له دروازي څخه به يې دباندې ډزې وکړې،  
بیرته به يې په بیره ځان تناره ته راوړساوو، ښه شيبه به هلته غلی شو.

د خلاصون ټولې لارې پرې بندې وې، خپل مرگ يې پخپلو سترگو  
لید، د اولادونو څيرې يې سترگوته ودریدې، مور يې ورياده شوه چې د  
راتلو په وخت کې يې اوبه پسې شيندلې وې او ځای په ځای کينستې وه.

خپل کوچنی زوی يې سترگوته ودریده چې د راتگ څخه د مخه يې  
په سينه پروت و، او دده له غيږې څخه هيچاته آن خپلې مور ته هم نه  
ورته، خوده دريشي اغوستې وه بايد وظيفې ته تللی وای، ماشوم يې په  
ژړا ژړا کې مورته ورکړی و، هغه شيبه يې د ماشوم ژړا چې له ده نه جلا  
کيده، په زړه کې دا فکر پيدا کړی و چې ترڅو به جگړه کوي؟ څوک به دڅه  
لپاره وژني؟ آن د راتگ په وخت کې خو دا فکر هم ورته پيدا شوی و. چې  
دريشي وباسي او کرار په کور کې کيني، خپلو آمرانو ته ووايي چې نور  
نشي کولی چې وجنگيږي، غواړي له خپلو اولادونو سره د مينې ژوند

وکړي. اخير ترڅو به جنگيږي. هغه شيبه يې خپله تفنگچه را ايستلې وه.  
په کرکه يې ورته کتلي و. له ځانه سره يې ويلې و.

خو چې دا بدمرغه وسله راسره وي. د خوشحالي مخ به ونه وينم  
وسله چې د چا ترڅنگ وي يا به بل وژني او يا به بل څوک دی وژني.  
بيا يې د بې وسي اسويلی ترخولې وتلی و ويلې يې و.

ريښتيا چې وسله د شيشکې وينه ده.

هغه ورځ يې له وسلې څخه کرکه شوې وه بد بد يې ورته کتلی و، زړه  
يې و چې ايسته يې غورځاره کړي او ځان ترې خلاص کړي.

خو سترگې يې پټې کړې وې او تفنگچه يې بيرته څنگ ته اچولې وه.  
هغه لاره چې سفر يې پيل کړی و يوه يو طرفه جاده ورته ښکاره شوې وه  
چې بيرته راگرځيدل ورته نه کيدونکي بريښيدلي ول.

په هغه ورځ يې وسله تربل هروخت بده ايسيدلې وه او يو اناوت بار  
ورته ښکاره شوی و. خونن يې د ځان د ژغورنې لپاره له وسلې څخه  
مرسته غوښته په زړه کې يې ورتير شول.

وسله که بار ده يوه ورځ پکار ده

بريالي خپل کين لاس د مټ په زخم کينود. لاس يې په وينو

لوند شو.

له بامه نارې وهل کيدلې

تسليم شه. تسليم شه

کليمه ووايه. وروستی سلگي دې دي

تسليم شه کنې غوښې به دې هم څوک را ټولې نه کړي

بريالي له ځانه سره کلمه شريفه تيره کړه

لا اله الا الله محمد رسول الله. يا خدايه ته خو مې حال گوري بيا يې

د باد په لوري درې ځله پرله پسې ډزې وکړې



لاسي بم کوټې ته راوړلویده. چرې یې دده تر سر چې په تناره کې ولاړ  
و تیرې شوې.

په تناره کې غلې و. په مخ یې خولې راماتې وې پخپله ملا یې د وینو  
لنده بل احساساوو. غوږ یې ونيو، په شونډو یې موسکا خوره شوه د کلا  
له شایې غره‌ار واوریږد. چې ښه غوږ یې ونيو غره‌ار یې وپیژاند د  
زرهپوش غره‌ارو.

د بريالي په زړه کې د ژغورنې او ژوندې پاتې کیدو هیلې راوتوکیدې.  
پوه شو چې دولتي قواوې یې مرستې ته راغلې دي ځکه مجاهدینو  
تراوسه له ټانګ او زرهپوش څخه په جګړو کې کار نه واخیستی. دده  
پوخ یقین و، چې زرهپوش دولتي دي.

اوس به ټول تخم ټنګار کړي. او دی به ژوندی له سیمې څخه وباسي.  
له ځانه سره یې وویل:

— شب در میان خدا مهربان. رینستیا چې څوک خدای نه وي وژلي نه  
وژل کیږي.

د زخمونو درد یې هیرشو. زړه یې و چې له تناره څخه راوخیږي او له  
کوټې د باندې په مجاهدینو حمله وکړي.

خو بیرته پښیمانه شو. د زرهپوش د غره‌ار آواز وار په وار نږدې  
کید. بريالي ښه وبلله چې پخپله ډزې ونه کړي هسې نه چې په دې  
وروستي وخت کې ووژل شي.

— قوا به ټولو ته سبق ورکړي.

د زرهپوش د غره‌ار آواز نږدې شو. خوله بامه ډزو او لاسي بمونو  
هماغسې دوام درلود.

ده ته شک پیدا شو که چیرې دولتي قواوې راغلي وي نو بیا دا ډزې  
ولې نه کمیږي. هسې نه چې زرهپوش هم ددوی وي.

خو بیرته یې ځانته ډاډ ورکړ: نه نه دوی زړهپوش نه لري، دا دولتي  
قوا ده او دباندې له نورو سره په جگره لگیا ده که خدای کول دوی ته به هم  
ژر را ورسیري.

خود زړهپوشونو غره‌ار دومره نږدې و، چې د بريالي شک یې لا  
زیاتاوو.

په تیره کله چې د کوټې دیوال د زړهپوش له ډاروونکي غره‌ار سره  
ودروسیده. له بامه هم ډزو او کنځلو هماغسې ادامه لرله.

د کوټې د باندیني دیوال څخه خاورې او لوټې راتویې شوې، بريالی  
پوه شو چې زړهپوش غواړي کلاته راننوخې، په بیرته له تناره راووت د  
بلې کوټې دروازه یې خلاصه کړه او له هغې کوټې یې ډزې وکړې پوه شو  
چې مرمۍ یې په ختمیدو دي.

کلاشینکوف یې خپلې سینې ته ونيو او گوته یې په ماشه کینسوده.  
بیرته یې کلاشینکوف په بله خوا راواړاوه. له کړکۍ څخه یې د انگر په  
لوري یو ډز وکړ بنایي فکري یې کړی وي چې تر وروستۍ مرمۍ پورې  
وجنگیري او بیا په اخيري مرمۍ خپل ځان ووژني.

له کړکۍ څخه یې دوه نور ډزونه هم وکړل د کړکۍ ترڅنگ ودریده  
او غږ یې وکړ:

— زه تسلیم یم ډزې مه کوئ.

د بام له خوا ډزې غلې شوې خود دروازې له خوا لا ډزې کیدلې، ده  
بیا وویل:

— ډزې مه کوئ، زه تسلیم یم، بیا ستاسې خوښه که مې وژنئ که مې

پریردئ.

له پاسه چا غږ وکړ:

— اوس؟

خو تنو په زوره وخنډل یوه غږ وکړ:

– چې تسلیم یې راووزه.

د دروازي له خوا هم ډزې غلې شوې.

بريالي کلاشینکوف په لاس د کړکۍ له خوا د باندې ووت تر برنډې  
لاند ودریده خپل تش کلاشینکوف یې له یوه لاسه بل لاسته کړ په څیره  
کې یې د مایوسي نښې نه ترسترگو کیدې.

چا غږ ورباندې وکړ:

– وسله واچوه.

بريالي وسله په ځمکه کینډوده او لاسونه یې پورته ونيول، د  
دروازې له خوا پنځه شپږ تنه چې گوتې یې په ماشه نیولې وې، دده په خوا  
را روان شول چې د انگر منځ ته راوړسیدل بريالی ژر په کلاشینکوف  
ورته شو او د هغوی په لوري یې ونيو.

ترنورو مخ ته را روان سړي کلاشینکوف پرې ضربه کړ. او شاوور یې  
په بريالي خالي کړ، تر څنگ بل کس یې هم ورباندې ډزې وکړې خود شا  
کسانو بیرته د دروازي په لوري منډه واخیستله، بريالی ځای پر ځای  
ولویده، لومړی کس چې ځان یې بريالي ته راوړساوو، ملوک و، د بريالي  
سړي راپورته کړ، بیرته یې پرېښود په سختۍ سره په ځمکه ولگیده،  
ملوک سرونو راوو وې وویل:

– د نرزوې خو وې، ارمان چې کاپیر نه وای.

دا نور هم د بريالي د بې ساه جسد شاوخوا هک پک ودریدل، خود

یوه په سترگو کې هم د بري د خوښۍ نښې نه معلومیدې.

قوماندان هاشم له څو کسو سره راوړسیده چې ویې لیدل افسر وژل

شویدی ملوک ته یې بد بد وکتل، له بوټو سره د بريالي په مخ ودریده، څو

لغتي یې وواهه، په ښۍ پښه یې دمړي سړي بلي خواته واړاوه.

وی داخوبل خوت دی. ماسکه ویل شکور ملحد دی  
 له اوږې یې کلاشینکوف راکوز کړ. قید یې په ضربه ودر وو  
 وبریالي ته یې مخامخ ونيو. سموت له لرې پرې غږ وکړ  
 مې مار خوک په لغته نه وهي پود شوې که پود نشوې پرې یې ږدی.  
 مطلب دغومره سزا یې بس ده

## اووم خپرکی

په تیره جگړه کې د قوماندان هاشم دگروپ سره یوځای نورو  
گروپونو هم برخه لرله خو په ټولو کې د «غفار» گروپ ددولتي کتار موټر  
هم بیولي و او وسلې هم ډیرې دوی ورسره وړې وې

هاشم خو ځله سپین ږيري ورلیږلي و چې هم پخوانۍ وسلې چې له  
پاکستانه ددوی گروپ ته راغلې وې او د قوماندان غفار کسانو په لاره  
کې گرځولې وې دوی ته ورکړي او هم ددولتي کتار د غنیمت مالونه  
ورسره وویشي

خو قوماندان غفار دا یوه خبره هم نه وه منلې او هغه یې د غنیمت  
مال بللی و. چې دوی پخپله لاس ته راوړي دي

هسې خو پخوا هم کله کله ددوی ترمنځ وړې جگړې کېدلې چې بیا  
وروسته به یې سوء تفاهم وپاله او بیرته به سره پخلا شول خو دا ځل  
قوماندان هاشم ټینگ هوډ کړی و. چې له قوماندان غفار سره به فیصله  
کوونکې جگړه کوي هم به خپلې وسلې او د غنیمت مالونه ترې په زور  
راوړي او هم به سیمه ترې نیسي. ځکه د هغه دگروپ کسان دده دگروپ  
تر کسانو ډیر لږ وو په تیره چې په وروستۍ جگړه کې دوی یو زرهپوش  
هم پیدا کړی و. او د غفار گروپ یوازې څو موټر بیولي و

هاشم پخپل بري ډاډمن و. قوماندان عبد الغفار په وروستني ځل هم

منځگريو ته د زور خبره کړې وه، ویلي یې و، چې هاشم اوس هم ددوی برخه  
وسلې له ځانه سره ساتلې دي هاشم باید دوی ته د هغو خپلې وسلې و سپاري.  
له یوې اوونۍ راهیسې د دواړو ترمنځ د توغندیو جگره روانه وه د  
هغوی توغندي د دوی په سیمه کې په کلیو کې لگیدل، دوی هم له دې  
خوا توغندي ویشتل او په دوربین کې به یې لیدل چې د هغوی له کلیو  
دورې پورته کیږي.

دوی د هغې سمیې اوسیدونکي نیول او بندیانول او هغوی هم لویه  
لاره نیولې وه ددوی د سیمې اوسیدونکي به یې له موټرونو څخه ښکته  
کول او بندیانول به یې.

پخوا به چې ددوی ترمنځ داسې جگره پیل شوه دولتي الوتکو به  
ددوی سنگرونه بمبارول او یا به سپین ږیرو منځگرتوب کاوو او ددوی  
جگرې به بندې شوې خو اوس دولتي الوتکو هم دوی پخپل حال پرېښي  
وو ښایي ویل به یې تر الوتکو یې خپل منځي جگره ښه تباه کولای  
شي په تیره یوه اونۍ کې نه الوتکو بمبارد وکړ او نه یې چا ترمنځ  
منځگرتوب وکړ.

هاشم څو تنه لا پروډ غره خواته لیږلي و، یو بل گروپ ته یې وظیفه  
ورکړه چې له بلې خوا حمله وکړي.

هاشم، نعیم، شین گل، ملوک او شپږ نور وروستي کسان و چې د  
مانښام له لمانځه وروسته دارمې په غره وروختل. خو لکه چې د غفار  
کسان د مخه خبر و، مخکې تردې چې دوی یرغل پیل کړي هغوی  
ډزې وکړې له لومړیو ډزو سره د قوماندان غفار په مرکز له دریو خواو  
یرغل پیل شو په غره کې د ډزو انګازو د هاشم کسان و اړخطا کړل خو  
هاشم خپل جرأت ونه پایله خپل ورسره کسان یې په دریو گروپونو  
وویشل یو گروپ یې مخامخ ولیږه بل گروپ ته یې وظیفه و سپارله چې

پخوانیو استول شویو ته سوکه سوکه ځانونه ورسوي پخپله له لومړي  
گروپ سره پاتې شو.

له پاسه په دوی ددهشکې ډزې پیل شوې، ډزو په غره کې ازانگې  
کولې اصلي ځای هیچاته نه معلومیده. ملوک پخپل راتگ پښیمانه و، په  
زړه کې یې هاشم ته غوصه راتله د ډبرې ترڅنگ یې نور هم ځان غلی کړ.  
ډزې یې نه کولې. فکریې وکړ په چا ډزې کوم څوک وژنم ولې یې وژنم، د  
چا لپاره؟

شاوخوا یې وکتل هاشم ډزې کولې، له هرې خوا ډزې کیدلې خپل او  
پردې چاته نه معلومیدل، ملوک هماغسې غلی ناست و، زړه یې وچې  
ځان لاندې شیلې ته ورسوي او تر سهاره چیرته لرې کیني خو دا کار ورته  
نا ممکن ښکاره شو، ځکه له یوې خوا یې قوماندان شاته مورچل نیولی  
و، له بلې خوا له جنگه تینسته ورته بې غیرتي معلومیده، دا مهمه نه وه  
چې له چاسره جگره کوي خو له جگرې تینسته ورته د بې غیرته خلکو کار  
ښکاریده. د هاشم له مورچل څخه دده په مورچل ډزې وشوې، ملوک  
وارخطا شو فکریې وکړ چې د هغه مورچل نیول شوی دی خو وروسته یې  
ولیدل چې د هاشم له مورچل څخه نورې ډزې ددښمن په خوا وشوې له  
ځانه سره یې وویل ښایې دا ډزې د قوماندان ډزې وي او ماته په غوصه  
وي چې ولې ډزې نه کوم زړه نازړه یې څو هوایې ډزونه وکړل. خو ژر  
متوجه شو چې مخالفین ورته نږدې شوي دي ډزې د څنگ له خوا پرې  
وشوې د هاشم له خوا راویستل شوی لاسي بم ملوک نور هم وارخطا کړ بې  
واړه یې چیغې کړې.

— څه کوي څه کوي زه ....

خود قوماندان هاشم له خوا راویستل شوی دوهم لاسي بم په درز کې

یې غږ ورك شو.

اوس نو له هر چا څخه د ډزو لوري ورك شوى و. له هرې خوا چيغې  
نارې اوريدل كيدلې.  
مه يې پرېږدئ

- چې يو هم روغ درنه ولاړ نشي. له دابلې خوا يې را تاو شئ. پرله  
پسې ډزو يرغل كوونكي سخت وار خطا كړي ول  
له قوماندان هاشم څخه هم دخپلو كسانو درك ورك و. يوازې  
عبد محمد ورسره پاتې و او هغه هم داسې وار خطا و. چې دده د خبرو  
ځواب يې هم نه شوای وركولای هاشم چې په كين لاس سرسري ټپي شوى  
و. په كوپه ملا خان شيلې ته ورساوو. نوريې ډزې نه كولې او دواړه په  
بېړه د شمال په خوا روان و. شيله كه څه هم د قوماندان غفار تر مركز  
لاندي وه خو له گوليو څخه مصئون نه وه. كله كله به يوه نيمه گولۍ د شيلې  
د بل لوري په څنډه په ډبرو ولگيده او دوى دواړو به ژر سرونه ټيټ  
كړل. كله كله خو به ځاى په ځاى څملاستل چې ډزې به يوڅه كمې شوې بيا  
به يې په منډو پيل وكړ اوس نو د سهار رڼايي په خوریدو وه.

هاشم پوه شو چې وسله والو كسانو يې خبره نه ده منلې ځكه هغه ډله  
چې د شمال په لوري يې ليرېلي وه ټول په شيله كې و. يوه هم له شيلې پورته  
نه و تللى دا ځاى د قوماندان غفار له مركز څخه لرې و. د پخوانيو ليرل  
شويو دوو ډلو كسان ټول روغ رمت و. يوازې نظرالدين او انور برسيرن  
زخميان شوي ول.

خو له قوماندان هاشم سره يوځاى په تلليو كسانو كې اته كسه ورك  
ول او درې كسه سخت ټپيان ول. له ورك شويو څخه يو غرمه مهال د  
قوماندان هاشم مركز ته راوړسيد



## اتم خيرکى

د ملوک د مرگ آواز ده لا دوه ورځې د مخه کلي، ته را رسيدلې وه او د کلي يونيم سپينږيرى خبر شوى و چې ملوک د غفار له گروپ سره په جگړه کې وژل شوى دى او مړى يې هم هلته پاتې دى. خو چا يې د مور خبرولو ته زړه نه ښه کاوو د کلى سپين ږيرو قوماندان هاشم ته ويلې و. په هرډول چې کيږي د ملوک مړى بايد پيدا او کلى ته راوړل شي.

هاشم له خپلو کسانو سره لا پرون مازديگر د مړي د پيدا کولو لپاره د غره هغې خواته تللى و، خو د هغه مړى يې نه و پيدا کړى.

يوپه وينو لړلى کلاشينکوف يې ملوک ماماته ورکړى و. سهار وختي د ملوک ماما آغا محمد او بل کليوال ظريف د ملوک مور خبره کړې وه. بيا چاله هغې سره د مخامخ کيدو جرأت نه و کړى.

د هغې د سويو نارو او صوتونو د اوريدو توان يوه هم په ځان کې نه ليد هيڅوک هم بيا کلاته نه و ورغلى يوازې آغا محمد و. چې کله کله به کورته ننوت خپله خور به يې وکنځله يا به يې ورته نصيحت وکړ او بيرته به له اوبنکو په ډکو سترگو راووت.

د ملوک د مور او نورو ښځو ژړا له کلا د باندې اوريدل کيده ځکه خو کليوالو د خيرات ديگونه د پخواني دود په خلاف د کلي د زاړه جومات ترڅنگ باندې کړى و. او د خيرات ډوډى به په لوڅ جومات او جومات ته خيرمه چوتره کې ورکوله.

هلتہ د ظریف آکا په مهمانخانه کې ټولو د قوماندان هاشم خبرو ته غوږ نیولی و، چې د ملوک د مړینې او سربښندنو کیسې یې په ډیر خوند بیانولې.  
 - خدای پاک دې یې وبخښي په کوم جنگ کې به چې دی را سره و زه نا کامه نه یم راغلي.

یوه بل دده خبره تائید کړه:

- یاره که دکشي خیلو په جنگ کې دی نه وای موږ به ټول روسانو ژوندي نیولي و.

چې ویې لیدل چا یې خبرو ته چندان غوږ ونه نیو نو پاتې خبره یې د خنګ سړي ته بشپړه کړه:

- په هغه ورځ د روسانو ډیره غټه قوه راغلي وه، موږ له کوز کاریزه ورسره جنگیدو، چې روسان به مخکې راتلل موږ به ویشتل او ځای په ځای مرداریدل، خود مازدیګر خواته له کوز لوري بله قوه راغله موږ یې په منځ کې را ایسار کړو خدای دې یې شهادت قبول کړي او درمان شهید شو، بس هغه یو راکټچي و، د بل چا راکټ زده نه و، په موږ د گوليو داسې باران جوړ شو، چې هیچا سر هم نشوای پورته کولای.

ملوک ورمنده کړه د هغه راکټ یې په اوږه کړ د روسانو ټانګ چې مخه یې د نور محمد حاجی صاحب د کلا په طرف وه وویشت. دا نوره ته غوږ شول ده هم مخ نورو ته واړاوو ویې ویل:

له هغې خوا د دهشکې ډزونه پې وشول، ملوک په وچ میدان پروت وکړ موږ ټولو ویل شهید شو، خو لږ وروسته یې هغه بل زرهپوش چې موږ یې تر اور لاندې نیولي وو، وویشت زرهپوش ځای په ځای وسوزیده، له هغه ځایه یې منډه کړه ځان یې یوې ویالې ته ورساوه هلته د مرمیو داسې باران پې جوړ شو چې موږ ویل ملوک نور ختم دی خو لږ وروسته زموږ خواته بل ټانګ اور واخیست ده د شاله خوا ویشتی و.

یوبل چې د کوټې په بر کونج کې غلی ناست و راغږ کړ:  
 \_ په هغه جنگ کې زه هم وم، له ملوک سره د زمري زړه و د زمري،  
 هغه بله خبره دې لکه چې هیږه شوه چې د شپې ولایت ته تللی و، لومړي  
 کس بیا وویل:

\_ هو ریښتیا بیخي د نه منلو خبره ده په هغه ....  
 یوبل کس چې زیږه خولۍ یې پرسرو، د دروازي له خوا راغږ کړ:  
 \_ ملوک د مرگ سړی نه و، د غسې مجاهدین به ډیر کم پیدا شي.  
 سموت پښې راټولې کړې وې ویل:  
 \_ وړک یې که وایي مړ وای په سرو اوښو نه په سپیرو خرو، مطلب  
 ملوک ډیر بې ځایه ....

قوماندان هاشم له ځایه را ولاړ شو په غضب سره یې وویل:  
 \_ اوس موږ او تاسې باید ده هغه غچ واخلو چې د غفاري، شل نفره  
 ترې جار نه کم دا ږیره به په سپي ولاړه وي.  
 له قوماندان سره یوځای ټول له کوټې ووتل.

## نهم خپرکی

هاشم چې د مرکز کلاته راغی، مخامخ د زندان کوټې ته ولاړ. عصمت الله (سموت) څو نغاړل شوي کاغذونه ورته راوړل هاشم لومړی پاڼه را واخيستله تر نظر يې تيره کړه، په زنگانه يې کينډوده، بله يې تر نيمايي ولو ستله.

قوماندان هاشم تر اووم ټولگي پورې بنوونځی لوستی و بيا په يوه بنوونځي کې تحويلدار مقرر شوی و. د تحويلداري اتمه مياشت يې وه چې له پاسه تفتيش پې راغی، په حساب کې باقي وخت. تحويلدار څلور مياشتې په دهمزنگ کې و. له هغه وروسته بې درکه شو.

يوځل د داؤد خان په وخت کې چا د بنو په بازار کې ليدلی و وروسته چې جگړې پيل شوې، تحويلدار هاشم هم را پيدا شو اول له څو کسو مجاهدينو سره په غره کې اوسيده، دی يې مشر و په هغو اولو وختونو کې يې خپله کورنۍ پاکستان ته بوتله. چې بيا يې بيرته راوستله.

دده په برخه کې ويل کيدل چې له پاکستانه تربل هر قوماندان زياتې وسلې راوړي. اوپيسې هم ډېرې لري. له نورو گروپونو څخه هم ډير کسان دده گروپ ته راغلل. هاشم ورو ورو په ټولو زورور شو.

يو وار خويي د خپل تنظيم اته کسه قوماندانان په يوه شپه ووژل. اوس نو په سيمه کې يوازي عبدالغفار و. چې له ده سره يې سيالي کوله.

د غفار مرکز د شمر په غره کې و. مجاهدینو به خپلې وسلې په همدې لاره راتیرولې هاشم به ویل غفار کمونیست دی. اول یې زما وسله لوټ کړې ده. چې داسې کسان ژوندي وي. جهاد نه کامیابېږي.

سموت به ویل:

ـ افسوس ددې دومره بې گناه خلکو چې ددوی دواړو په جنگ کې وژل کېږي مطلب دا وسلې دي چې غفار یې ساتلي دي. کنې ته وچکې غفار وگوره او بیا مطلب هاشم وگوره. رحمان بابا ریښتیا ویلي چې ټوپک ایجاد شو میرنټوب برباد شو.

هاشم ټولې پانې ژر ولوستلې. کاغذونه یې سموت ته چې ددروازې په خوله کې غلی ولاړ و ورکړل.

ـ ها واخله دا چرمورلي کاغذونه دي.

بیایې بندیانو ته مخ وړاوه او گل مرجان څوک دي؟  
چا څه ونه ویل. خو سموت د کوټې په کونج کې ناست سړي ته گوته ونيوله.

ـ هغه دی. ډیر خطرناک سړی معلومېږي مطلب ماوین سیاسي دی.  
او چې قوماندان کوم غبرگون ونه ښود پسې زیاته یې کړه:  
سترگوته یې نه گورې مطلب داسې سړي دي لکه د وینو کاسې پوه شوي که پوه نشوي.

قوماندان پوښتنه وکړه:

ـ په دې نورو کې کوم یو لوی کمونیست دی؟

ـ چې په قوه کې مونیولي دي له هغو دوو ماسیوا چې قوماندانان او منصبداران دي نور ټول عسکر دي. او دا یوه دور ته چې ناست دي د غفار مجاهدین دي.

قوماندان په غوصه وویل:

– مجاهدین مه ورته وایه د مجاهدینو دې بلا پې وگرځي، اصلي  
دښمنان دوی دي.

هاشم خوشیې غلی و.

– گل مرجان او دا نور دوه کسه پرېږدئ نور ټول بوزئ.

– چیرې صاحب؟

– هغه ځای ته چې د ټولو ورمخه ده.

– سموت په حیرانی وویل:

– مطلب د غفاري کسان هم؟

– هو نوڅه هغه مې د پلار زامن دي؟

سموت بیا وپوښتل:

– دغه درې کسه نه بوزو؟

قوماندان په بې اعتنایي سره وویل:

– منزل د ټولو یو دی خو سفر جدا جدا.

قوماندان هاشم له ځایه رااولاړ شو د زندان د کوټې ترمخ په لارگی.  
کې یې په هغه لوی پوسترخان بوخت کړ چې د نبوي (صلی الله علیه و آله  
و سلم) جومات انځور پرې کښل شوی و، تر انځور لاندې د لقمان حکیم  
خبرې لیکل شوې وې:

– د سترگو توره خدای (ج) وپیژنه.

– کله چې چاته نصیحت کوي پخپله پرې عمل کوه.

– د هر سړي قدر وپیژنه.

– عاجزي خپله وظیفه وگرزوه.

– کم اصلونه د وفاداري طمع مه کوه.

– د خلکو گټه خپلې گټې سره وتله.

– ښځو او ماشومانو ته راز مه وایه.

\_ د خلکو په مخ کې غاښونه مه خلال کوه.  
 \_ له دوست او دښمن سره په ....  
 هاشم د لقمان حکیم نصیحتونه تر دې ځایه ولوستل، وسله وال ته  
 یې مخ ورواړ او و:  
 \_ دا عکس له دې ځایه ایسته کړه.  
 وسله والو د بنديانو لاسونه او سترګې وتړلې او د کوټې څخه یې  
 وایستل.  
 \_ په کوټه کې یوازې یو وسله وال، گل مرجان او دوه نور بنديان  
 پاتې شول، قوماندان بیرته کوټې ته راننوت وسله وال ته یې مخ وړ او و:  
 \_ ددوی لاسونه خلاص کړه.  
 وسله وال زړه نازړه د هغو لاسونه خلاص کړل او څنگ ته ودریده، د  
 قوماندان په اشاره پوه شو، له کوټې ووت او دروازه یې وتړله.  
 قوماندان گل مرجان ته مخ وړ او و:  
 \_ ښه ماوین صاحب ته ماوین سیاسي وې؟  
 گل مرجان ورو وویل:  
 \_ هو صیب.  
 \_ ښه دا ووايه چې عسکرو ته دې څه ورنښودل؟  
 \_ درس مو پرې زده کاوو.  
 \_ اړین د څه شي درس د کمونیزم؟  
 \_ نه کمونیزم دې وړک شي.  
 قوماندان دا نورو ته مخ ورواړ او و:  
 \_ دا څه وایي؟  
 دواړو سرونه ښکته نیولي ول هېڅ یې ونه ویل. قوماندان بیا  
 پوښتنه وکړه:

– دی چې څه وایي رښتیا وایي، زړه یې هم دغسې وایي او که له ما  
ډاږيزي؟

چې چا ځواب ورنکړ نو د گل مرجان خواته راغی تر ګریوان یې ونيو  
– تاته وایم په دې خبره به ته هم زړې کلا ته ځي ماته رښتیا ووايه.  
گل مرجان په عاجزی وویل:

– له مجبوریته په اردو کې وم کني ...

قوماندان یې خبره غوڅه کړه:

– ګوره

بیایې دا نورو ته وویل:

– تاسې هم ځان پوه کړئ، په دې زاریو نه خلاصیږئ. او دا هم  
معلومه ده چې تاسې کمونستان یاست، خو ماته خپلې د زړه خبرې وکړئ.  
ټولو ځمکې ته کتل هیڅ یې نه ویل هاشم بیا وویل:  
– زه دې ته ضرورت لرم چې پوه شم یو بسلمان څرنگه کمونیس  
کیدای شي.

د خپل بوت په څوکه یې د وره خواته نږدې د ناست بندي سر چې  
ځمکه یې ګروله راپورته کړ ویې ویل:  
– ته څه وایي، سړی څنگه کمونیس کیږي؟

بندي په ټیټ غږ وویل:

– زه به څه ووايم صیب. دادې هغه څوک ووايي چې کمونیست دی.  
– ته کمونیست نه یې؟

– یه شکر. الحمد لله صاف سوچه مسلمان یم.

قوماندان په قهر وویل:

– ته سکاه وایي چې په بسلمان بسلمان ویلو به راچي خلاص سي

چې ته هم نه یې. زه هم نه یم. هغه هم نه دی نو څوک دی؟



په افغانستان کې کمونیست مونیست نشته که وي ډیر به کم وي  
 چې ونیول شئ بیا خو خود کمونیستان نه یاست  
 قوماندان هاشم په خټ را وگرځیده گل مرجان یې په خپیره وواهه  
 ووايه.

گل مرجان هیڅ ونه ویل  
 هاشم ترستوني ونيو او په قهر یې وویل  
 ووايه ووايه، په ځان نه په ما رحم وکئ. ما پوه کئ  
 گل مرجان غلی ولاړو. هاشم په پوزه په سوک وواهه له خولې او  
 پوزې یې وینو داره وکره، ځای په ځای کیناست.  
 مه کینه د سپي زو. څه پلار خومې نه یې  
 هاشم دا وویل او د هغه په وهلو یې پیل وکړ. بل کس یې چې په  
 کونج کې غلی ولاړو، د کوتې په منځ کې را څملاوو. په گیده یې ودریده.  
 بې غیرتانو، بې ایمانو رښتیا چې ایمان نه لرئ  
 دریم کس یې هم په هغه برسیره څملاوو او په وهلو یې پیل وکړ.  
 قوماندان غوریده په خبرو یې څوک نه پوهیدل  
 بندیانو یوازې زگیروی کاوو.  
 قوماندان به کله یو او کله بل وواهه.

څه بلا وهلي یاست. تاسې درې نفر یې او زه یو یم. نه توپک لرم نه  
 کوتک. ولې د گیدرانو غوندې پراته یئ بې ایمانو. تاسې په  
 بیا د گل مرجان خواته چې د لاس په شایې د پزې وینې پاکولې  
 ورغی.

ولې غلی ناست یې. له ما سره جنگ وکه. ما ټولو ته ویلي دي که  
 ما مړه کئ څوک به دلته رانه شي  
 بیا یې گل مرجان ترستوني ونيو

– ولي د بنځې غوندي راته گوري، ما هم ووهه، زه تا وهم ته مې

نه وهي.

د گل مرجان ستونې يې پريښود:

– اوه خدايه، تراوسه مې يو داسې غيرتي ونه ليد، چې زما لاس

ونيسي.

قوماندان د نشه يانو غوندي گډه و:

– ما مړ کئ، ما مړ کئ کنې تاسې وژنم، لکه سپي داسې ام وژنم

مړي مو په سپو خورم.

## لسم خپرکی

— دالومړی ځل و، چې ملوک سترگې پرانستلې، شاوخوا یې وکتل،  
خو تنه نا اشنا کسان چې سپینې چینې یې اغوستې وې د کټ شاوخوا  
ولارول.

ملوک په وار خطا یې سره پوښتنې کولې  
— دا کوم ځای دی؟ تاسې څوک یاست؟ دا په ما څه شوي دي؟  
یو ډاکټري یې په سر لاس کېښود او هغه یې له ډیرو خبرو کولو څخه  
منع کړ. ډاکټر څو لنډې پوښتنې وکړې، په سپین کاغذ یې څه ولیکل او له  
نورو سره ووت.

ملوک څو شیبې سترگې پټې کړې. بیرته یې سترگې وغړولې پوه شو  
چې څه ورباندې راغلي دي، دواړه لاسونه یې له کمپلې راوايستل په  
ځیر ځیر یې ورته وکتل، روغ و، د لاسونو گوتې یې وخوزولې، ټولې  
جوړې وې.

هڅه یې وکړه چې په ځای کې کیني، خو ویې نه شوای کړای. پښې  
یې غځولې وې، په احتیاط سره یې راټولې کړې تر کمپلې لاندې یې لاس  
پرې وواهه، یوه پښه یې پلستر شوې وه، سوړ اسویلی یې ترخولې  
وکیښ، د څنگ ناروغ ورته وویل:

— شکر چې په هوش راغلي، ډاکټران ډیر خپه و، ویل یې چې وینه  
یې ډیره زایه کړې ده.

ملوك يوازې سر ورته و خوځاوو. کونښن يې وکړ چې تير حالت ورياد شي د هغې شپې سخته جگره يې ورياده شوه. سترگې يې پټې کړې. لکه چې نه غواړي ويې ويني ملوك ډيرې جگرې ليدلې وې. په لږ عمر يې ډير خطرونه ليدلي ول. له روسانو سره يې مخامخ جگرې کړې وې. پخپله يې هم روسان وژلي و. ملوك داسې څوک نه و. چې د جگړو له سختيو دې وويريزي. خو ددغې جگرې په يادولو هم ويريده.

پخوا هغه له دښمن سره جنگيده. له هغه چا سره چې په زور دده وطن ته راغلی و. او دده په کلي او په کور يې يرغل کاوو.

خو داخل يې د جگرې بل لوري خپلوان او تربرونه ول هغوی هم مجاهدين ول. خو ولې؟ ولې له هغوی سره و جنگيده؟ ولې يې هغه ووژل. د چا د لاسه؟

ملوك پخپل ذهن کې ددغو پوښتنو په ځواب پسې گرځيد. پرله پسې يې له ځانه دا پوښتنې تکرارولې. بيا به يې سترگې پټې کړې لکه چې ددې پوښتنو په ځواب شرميده.

ملوك ددغو پوښتنو ځواب دومره بوخت کړ چې دا يې هيرشول چې څنگه او چا زخمي کړ؟ او څنگه دلته راوړسيد.

د وروستيو پوښتنو ځواب د تيرو پوښتنو په څير سخت نه و. خو په خوله راوړل يې ورته شرم ښکاره شو.

خپل تندي يې ټينگ په لاس کې ونيو. سترگې يې وموشلې. لکه چې ډاډه نه و. چې وينس دی که ويده. له ځانه سره يې وويل پخپل حال کې نه يې دا په ما څه شوي؟

بیرته يې ځان ته قناعت ورکړ. له بې هوشي وروسته هر ناروغ داسې وي په خوله کې يې نارې وچې وي.

شوخوا يې وکتل ترڅنگ ناروغ يې سترگې پټې وې معلومه نه وه.

چې بې هوښه دی که ویده. هغه بل ناروغ چې د مخه یې په ده غږ کړی و. هم ویده و

د کوټې بر کونج ته د بل ناروغ سر او مخ داسې پلستر شوي و. چې دی نه پوهیده وینس دی که ویده.

په خوله کې یې ژبه تاو راتاو کړه، نارې یې وچې شوې وې لکه څوک چې له خطرناک او اوږده منزله وروسته له بندې دروازې سره مخامخ شي. او په راغلې لاره بیرته سرشي.

تیرې پوښتنې یې بیا په ذهن کې وروگرځیدې. چا دې حال ته راوړسولم؟ سترگويې لیدلې و، خو ذهن یې دا نه منله چې قوماندان هاشم دې دده په خوا لاسي بم غورځولی وي اخیر ولی؟ د څه لپاره؟ زه خاین یم که هغه؟

زما مرگ هغه ته څه گټه رسوله؟ ولی؟ ولی؟ ولی؟ ملوک چې هرڅومره کوښښ کاوو د یوې پوښتنې په ځواب موندلو ځان د پوښتنو له پټې وژغوري خو بیا به هم د نورو لسگونو پوښتنو سره مخ شو. هغه زما په وژلو څه غوښتل ترلاسه کړي؟ هغه څوک دی؟ زه څوک یم؟ زما په مرگ کې د هغه څه گټه وه؟

هو رښتیا ما خو لا په ځای پرېږده. له غفار سره ولې جنگیده؟ ولې یې ویل چې د غفار د یوه وسلوال په وژلو پنځه زره پاکستانی کلداری درکوم. د هغو وژلو ده ته څه گټه رسوله؟ چا ورته ویلي و چې له غفار سره وجنگېږه؟

ملوک دې ټولو پوښتنو ته ځواب نه درلود سربې په کمپله کې پټ کړ. غوښتل یې د پوښتنو له ځنځیره ځان وژغوري

## يوولسم خپرکی

قوماندان هاشم په بې صبري سره د سموت دوی د راتلو انتظار ایست د خونې په بر کونج کې یې یوې بستري ته ډډه وهلې وه، یوه پښه یې په بله پښه اړولې وه او د کوتې بازوانو ته ځیرو. کوټه نسبتاً لویه وه، څلور پنځه خیرنې توشکې پکې هواري وې، دیوالونو ته د بالستونو په ځای برستني ټولې شوې وې، دروازي ته په مخامخ دیوال په لویو میخونو باندې راخړول شوي کلاشینکوف او یوه واسکت نظر جلباوو، په لويديځ دیوال یو لوی کاغذ چې کلمه شریفه پرې لیکل شوې وه څړیده، او په بل دیوال د کرکۍ خواته یو بې چوکاټه عکس نښلول شوی و، چې پورتنی یو کونج یې را خطا شوی و، او د عکس مخ یې پټ کړې و، له زيرې او کرتۍ څخه یې معلومیده چې ددوی د تنظیم د مشر عکس دی.

دروازې ته نږدې د اوبو نیم ستل په یوه پلنه ډبره ایښودل شوی و، ترڅنګ یې په یوه خیرن لوبښي کې د پیازو او کچالو پوټکي اچول شوي و.

دا ددغې لویې برجه ورې کلا د کونج کوټه وه، چې خاوند یې څو کاله دمخه پاکستان ته مهاجر شوی و، په کلا کې یوه دور ته نوري کوتې هم جوړې شوې وې، د هرې کوتې ترڅنګ د اور خونه چې تنور پکې و.

جوړې شوې وې او ترمنځ یې یو یو حمام چې د کوټو تاو خانې ترې لاندې تیرېدې هم جوړ شوی و.

حاجي جانگل دا کوټې د خپلو څلور زامنو په نوم جوړې کړې وې چې دوه یې په جنگ کې وژل شوي ول، یو یې څو ورځې دمخه پاکستان ته د رخصتۍ تیرولو لپاره تللی و، او بل یې دوبي ته د مزدوري په نیت تللی و. د کلا د باندې له لويديځ دیوال سره یوه اوږده کوټه جوړه شوې وه چې یو وخت میلستون و، او د ورځې به څو ځله ډکیده تشیده، خو اوس څوک نه ورتلل، درنه کوټه یې بلله، ویل کیدل چې پیریان پکې اوسي. د دغه مرکز مجاهدینو د شپې څو ځله ددې کوټې په دروازه کې سپین کالی سړی لیدلی و، خو په دوی یې غرض نه کاوو، کله کله به د شپې له همدې خوا یونیم کانی راویشتل کیده چې زیاتره به لامده ول، او کله کله خو به یې دوی په ناپېژندل شویو فلزي سیکو ویشتل، ملا صاحب به ویل چې دا مسلمان پیریان دي. همدې دیوال ته د کلا د انگر له خوا د پروړې او رشي لپاره یوه لویه کاخانه او ورپسې د حیواناتو گنبدې «ستورگې» جوړې شوې وې. چې کار نه ترې اخیستل کیده.

له قوماندان هاشم سره د کوټې په کونج کې یو پنځلس شپاړس کلن هلک هم ناست و، چې د قطعو په فال بوخت و، ترڅنگ یې سینو ټایپ ایښی و.

هلک دومره په فال بوخت و، چې د قوماندان ناڅاپي غږ ولرزاوو هغه ورته وویل:

— عیدگله دا سموت دوی ډیر ناوخته نه شول؟

— ام

— ته ورشه یو وار برج ته پورته شه څار یې وکړه.

— ته ودریږه چې دا فال خلاص شي.

– قوماندان یوه پښه په بله واړوله.

– یره تا خو ټول عمر په فالو تیر کړ، د څه شي فال گوري؟

– ستا لپاره فال نیسم، چې بل واده به دې وشي او که نه؟

– رښتیا وايي؟

له دې سره له ځایه راجگ شو دده خواته کیناست قطعو ته ځیر شو.

– ښه ښه نو څنگه شو؟

– د کړي توس وړک دی که دا راووت نو بیایي خلاص بوله.

– هاشم هم ورسره ملگرتیا وکړه.

– دا اته تاي هلته کيږده.

– هو والله رښتیا دې وویل.

– هغه بل دلته کيږده.

هغه ورځه یې هلته کښوده. څلور پنځه ورقې نورې هم ووتلې. خو نورې قطعې بندې وې، هاشم وارخطا غوندې شو، مخ ته پرته قطعې یې بیا واړولې خو اصلي قطعې ترنورو قطعو لاندې بندې وې، قطعې یې بیا واړولې خو پرمختگ یې ونه کړ.

هاشم د بند شوي فال قطعې سره گډې وډې کړې، عید گل ته یې منت وکړ:

– ایسته کړه دا ناروا دي ورشه برج ته، وگوره چې دوی نه معلومېږي؟

عید گل له دروازي ووت. هاشم پسې ورغږ کړ.

– رښتیا دا نورو ته ووايه چې تیار اوسي.

د عید گل له وتلو سره سموت او ورسره دوه کسه د کلا په دروازه

رانونتل.

د هاشم زړه په ټوپونو شو غوښتل یې چې مخې ته ورمنډه کړي. خو



خان یې ټینگ کړ او د نسوارو په قطي یې خان بوخت کړ. داسې یې وښودله چې ددوی په راتگ نه دی خبر شوی.

صالح له دروازي پرې غږ کړ

ـ قوماندان صاحب لکه چې ته هم غرمه نه وې ویده شوی.

ـ یه ویده وم اوس را پورته شوم لمونځ او اودس مې وکړ.

هاشم درواغ ویل نه ویده شوی و اونه یې اودس کړی و.

درې وارو د برستنو بالښتو ته ډډه ووهله او پښې یې وغځولې. د

هاشم زړه طاقت ونه کړ سموت ته یې مخ ورواړولو.

ـ د تندي له گونځو خودې معلومېږي چې بیاتش لاس راغلی یې.

ـ همداسې یې درواخله.

هاشم سترگې برگې کړې په حیراني یې وویل:

ـ ولې؟

ـ بس مطلب جمعه دین لا په هغه خره سپورو.

ـ څه یې ویل؟

ـ هغه پخوانۍ خبرې مطلب لور مې ورپه ده. قوماندان صاحب یې د

پلار په ځای دې پوه شوې که پوه نشوې مطلب زه مې لور اور ته نه اچوم.

د هاشم رنگ تور واوښت!

ـ ددې سړي مرگ راغلی دی.

برات چې پښې یې غږولې وې خپلې پښې یې راټولې کړې وې ویل:

ـ والله قوماندان صاحب چې هرڅومره مو ورته وویل له خپلې خبرې

نه واوښت.

بیایې دا بل ته مخ ورواړاوو.

ـ که څنگه صالح تا خو ولید؟

ـ هویره زه چې ورته گورم دا خبر به په اسانه په دې پله تیر نه شي.

قوماندان هاشم سترگې برگې کړې  
 - دې خره ته خدای سوتی (لرگي) پیدا کړی دی چې یو دوه یې په دې  
 ملا ووهې پخپله به تیر شي، که څنگه براته؟  
 - ما چې ولید زړه مې نه مني چې هو دې کړي  
 - داسې به یې لارې ته برابر کم چې ته ووايې شپاړس  
 سموت په نصیحت ورته وویل:  
 یره قوماندان صاحب که زما منې تیر شه له دې غورې بنسوروا، پوه  
 شوي که پوه نشوي.  
 - دا داسې بنسوروا نه ده چې سړی دې ترې تیر شي  
 صالح له هغې خوا پرې را غږ کړ:  
 - واللّه موږ په لاره همدا سره وویل جمعه الدین یې نه مني چې نه یې  
 منی ته ترې تیر شه.  
 قوماندان په غوصه شو:  
 - نن خو ټول یو ډول خبرې کوئ، خدای دې خیر پېښ کړي بل چا  
 خوبه لونگی نه وي درته منلې.  
 سموت وویل:  
 - قوماندان صاحب تاته خو معلومه ده مطلب چې سر مې وغواړې هم  
 دریغ به یې نه کم پوه شوي که پوه نشوي خو دا سړی چې موږ پخوا هم  
 ورسره خبرې کړې وې مطلب نن مو هم ولید زړه مې نه مني چې لارې ته  
 راشي.  
 برات په تائید وویل:  
 - سموت ریښتیا وایې پرېږده قوماندان صاحب جنکی خو کمې نه  
 دي خدای هم ښه ځوانی درکړې هم ښه هستي، ته امر وکه تربیگا پورې به  
 لس دغسې جنکیانې درته کینوم.

هاشم له اسويلي سره وويل

– هی هی برات گله اوس موږ او تاسې خپل سره ناست یو تاسې نه ده  
لیدلې ماچې لیدلې بس خدای پاک همدا یوه جوړه کړې ده. داسې سترگې  
خدای ورکړي چې له سړي څخه دنیا او آخرت دواړه هیروي  
سموت وويل:

– قوماندان صاحب مطلب خلك به وايي چې دوه بنځې يې لرلې بله  
يې هم په زور وکړه.  
– زه به څه کوم هغه دوه وچې وزې، چې نه يې شيدې شته نه يې  
غوبنه د خوراک ده.

دواړو يو بل ته سره وکتل  
هیچا څه ونه ويل، ټول چوپ و، بنه شيبه یوه هم خبرې نه کولې.  
قوماندان هاشم وويل:  
– چې یوځل يې لاس شاته وتړئ او زړې کلا ته يې راولئ پخپله به  
لارې ته سم شي.  
برات وويل:

– ته بنه وايي چې زور وربنکاره نه کړو نه يې مني.  
سموت خټ وگراوو ويې ويل:  
– زړه په زور لاسته نه راځي. پوه شوې که پوه نشوې.  
رحمان با با څه بنه فرمايلي دي:  
ما په زور کلی آباد لیدلی ندی

هیڅ ظالم مې په زړه بناد لیدلی نه دی

قوماندان قهرجنه خدا وکړه:

– نوڅه وکړم کوډې پرې وکړم؟

سموت د پخوا غوندې ونه ویریده او په پوزخند سره يې وويل

— که کوډې کوي نو په لوري يې وکه پوه شوې که پوه نشوې مطلب ته  
 پې مین يې او هغه لا خبره نه ده.  
 قوماندان هاشم په خواب کې يواځې وويل:  
 — سموته!

دې يوې کليمې ټول پخپل ځای کينول. يوه هم څه ونه ويل، نه چا بيا  
 ورته نصيحت وکړ او نه يې پخپله خبره ټينگار وکړ.  
 خوشيبي ټول چوپه خوله ناست ول. وروسته يو يو له کوټې ووتل.  
 قوماندان هاشم هم خوشيبي وروسته د کلا انگر ته راووت، په انگر  
 کې يوې بلې خواته وگرځيده، له چا سره يې خبرې نه کولې، که به چا سترې  
 مه شې هم ورسره وکړه يوازې به يې د سر په اشاره خواب ورکړ.  
 عيدگل يې تر شا روان و، قوماندان هاشم د يوې دروازې په لوري  
 ولاړ عيدگل ته يې مخ راواړاوه:  
 — ولاړ شه، هغه خنځير راوله.

## دولسم څپرکی

باران نوی دریدلی و، په پاڅه سرک ځای ځای اوبه ډنډه ولاړې وې. ملوک د روغتون د دریم پور په کرکۍ کې ناست و، په سرک یې د موټرو او لارویانو د تگ راتگ ننداره کوله. په سرک تیریدونکیو پسې به یې تر هغو کتل چې له سترگو به الونیا شول. د کرکۍ د خلاصې پلې په ائینه کې یې وکتل، ږیره یې رسیدلې وه یو دوه سپین وینستان یې پیدا کړل. ویې نیول، کش یې کړل خو ویې نه ایستل.

د کرکۍ د پلې په ائینه کې یې گډوډ تصویرونه لیدل. پله یې په لاس تکیه کړه. بڼه ورته څیرشو خو ویې نه پیژندل سترگې یې د لاس په شا وموښلې. په هینداره کې تصویرونه یو په بل اوښتل. ملوک په څیر څیر ورته وکتل څپرکلی. د اور لمبې او لوگۍ، د الوتکو تصویرونه. شنه فصلونه او ورباندې سرې پرڅې پرته او په دې ټولو کې د څمارې تت تصویر په وینو سترگو د خوب نړۍ ته بوت.

ملوک خپل سر په لاسونو کې ونيو. د سروینستان یې گډوډ کړل. لاندې یې د ښار واټونو ته وکتل. هلته وړاندې په پارک کې ښځې او نارینه گرځیدل ماشومانو لوبې کولې د روغتون څنگ ته له هوټل نه د سندرو غبراته.

سپېنې څیمې په پاکستان ولاړې دینه

بیا نه درځمه وه ږنگ شې کابله بیا نه درځمه

په پارک کې خلک خوشحاله معلومیدل، خنډل یې ده ته داسې معلومیدل لکه چې ټول په ده پورې خاندې لکه چې په خلکو یې خوښي نه لوريزي ژر یې مخ بلې خواته واړاوو.

د هوټل د ټایپ د سندرو آواز اوریدل کیده ټایپ کومه بله سندره غږوله خو د ملوک غوږو ته هغه پخوانۍ سندره راتله.

سپښې خیمې په پاکستان ولاړې دینه

بیانه درځمه وه پنگ شې کابله بیانه درځمه

ملوک له اسویلي سره وویل:

بیانه درځمه، مور مې هم یوازې پرېښودم، د مور د مرگ خبر چې خو ورځې د مخه نظر محمد ورته راوړی و بې سیکه کړی و، نظر محمد چې دبل کلي و، خو ورځې د مخه دلته راغلی و، یوازې دومره خبر و، چې د ملوک مور مړه شوې، نور یې نه له ناروغۍ خبر و او نه ددوی د کور له نور احواله. نظر محمد داهم ویلی و، چې کلي ته دده د مرگ آواز تللی ده. ملوک په کوټه کې یوې بلې خواته وگرځیده، نن د مهاجرینو د روغتون دا کوټه له ناروغانو تشه وه، د کړکۍ خواته ودریده، په هغو ځوانانو یې کینه راغله چې کتابونه یې په لاسونو کې ول، او ښوونځیو ته روان ول.

روغتون ته مخامخ د ښوونځي د درسونو د پیل زنگ ووهل شو، ټول د خپلو ټولگیو په لوري ولاړل، ملوک ته د باتور ښوونځي وریاد شو چې گروپ یې د شپې په بمونو والوزاوو، ملوک په هغه شپه خپل ځانه یې بد راغلل، د کړکۍ د خلاصې پلې په اینه کې یې ځان ته بد بد وکتل بیرته یې مخ ترې واړاوو.

خو بیرته یې له روسانو سره جگړې وریادې شوې، هغه ورځ چې د روسانو لویه قوا یې پسې واخستله، خوشحاله شو، ځان به لوی اتل ورته ښکاره شو.

بیا به یې خپلو زحمتونو ته پام شو، لوږې، تندې، د هاشم او غفار  
جگرې ....

کله کله له سړي د فکرونو لړۍ وشلیږي، د ښو فکرونو د پښو پلونه  
ترې وړک شي، ښې او بدې خاطرې یې په یوه وار ذهن ته راځي. ملوک نن  
همدا سې و، د ذهن په آسمان به یې د کرکې وریځې راخوږې شوې، زړه یې  
غوښتل خپل ماشیندار ورسره وای، له دې دریم پور نه یې د ښار په خلکو  
ضربه کړې وای، دا لویه نړۍ به ورته لویه هدیره ښکاره شوه، د خپلو  
ارمانونو قبرونه یې پکې لیدل. خوبیرته به یې دغو وریځو د زړه په دښتو، د  
مینې باران واوراوه. ځماره به وریاده شوه، له ځانه سره یې وویل:  
\_ هغه به هم وایی چې زه په دې دنیا کې نه یم.

ساعت ته یې وکتل یوولس نیمې بجې وې، پروڼ یې ورته ویلي و،  
چې نن غرمه به له روغتون نه وزې، خو ډاکټران لانه وراغلي.  
ملوک پخپل چپرکټ اوږد وغځیده له ځانه سره یې وویل:  
\_ که هغه نړۍ شین سترگې ډاکټره رانه شي، څرنگه به یې وینم. له  
ځایه را ولاړ شو په کوټه کې وگرځیده.  
\_ کاپیره ځواني خدای ورکړیده.

د میز پر سر درمل یې سره راټول کړل، په الماری کې هم چې څه کالي  
و، په گلدار دسمال کې یې غوټه کړل، بیرته پخپل ځای پریووت.  
ژولیا له یوې بلې ډاکټرې سره را ننوته، ژولیا یې په تېنده لاس  
کښود، بلې ډاکټرې یې فشار وکوت، دواړو په انگلیسي څه سره وویل:  
ډاکټرې دوسیه واخیسته ووتله. ژولیا په یوه پاڼه څه ولیکل ملوک ته یې  
ورکړل ویې ویل:

\_ تاسې لوس بیخي جوړیاست، هیله ده له موږ سره خپه شوی نه یې.

ملوک ورته وویل:

– زه به د تا نیکی ټول ژوند هیرې نه کړم

د ژولیا سترگو ته خیر شو

– ډیره میربانه بنځه یې خو ارمان

خبره یې وژوله نه پوهیده څه ووایي

ژولیا په حیرانی ورته وکتل

– ارما دڅه؟

– ارمان دا چې ته خو کاپیره نه وای

ژولیا وخنډل

– کافیر تاسې چاته وایاست؟

ملوک بې واره وویل

– موږ کاپیر هغه بولو چې له خدایه منکړوي

– زه په لوی خدای (ج) ایمان لرم ترې منکره نه یم

– عجیبه ده!

ژولیا وویل

– دا څه عجیبه ده، د ځمکې د مخ ټول موجودات د خدای (ج) ثنا

وایي او بیا انسان ته خو خدای پاک عقل ورکړی. دا عجیبه نده، عجیبه

داده چې موږ انسان ولې یو له بله کرکه لرو، ولې د کینو په ځای مینه نه کړو.

ملوک حیران حیران ورته کتل، وروستی خبرې یې خدا وروستله،

موسکی شو. شونډې یې بوڅې کړې، په کوټه کې بل څوک نه و. خوده د

ژولیا خواته په شونډو داسې اشاره وکړه لکه چې په کوټه کې نورو کسانو

ته وایی:

– دا گوره، له دنیا ناخبره ده، انسان داسې پاکه فیروزه ورته

بنکاريزي، خبره نه ده چې دلته انسانان د وروڼو وینو ته تربی ناست دي.



د ملوک په زړه کې ډیرې خبرې وې نه پوهیده څه ووایي، ژولیا ته  
نږدې شو، نیغ یې د هغې سترگو ته وکتل

— زه به دې ټول ژوند هیره نه کړم.

ژولیا له کړکۍ د باندې پارک ته کتل، ملوک غلی و، هیله یې لرله له  
هغې هم د مینې خبره واورې. خو ژولیا څه ونه ویل، ملوک ته یې ښکته  
پورته وکتل لکه چې په کتلو کې وایي: «ته افغان یې افغان. ته په مینه  
څه پوهیږې. ورځه ورځه خپل مورچل ته ځان رسوه.

ژولیا یوځل بیا ورته وکتل شونډې یې وښوریدې د ملوک زړه په  
ټوپونو شو، ژولیا یوازې وویل:

— مننه.

ملوک د هغې څرخو شنو سترگو ته ځیر و، خو هغه څه یې پکې ونه  
لیدل چې تمه یې لرله، د هغې سترگو ورته وویل:

— ورځه ورځه مورچل ته ځان رسوه، تاسې د مینې لپاره نه د وینې  
لپاره پیدا شوي یاست. ورځه ورځه مینه له تا څه غواړي. مینه له تا څه  
غواړي.

## ديار لسم خپرکی

پيره دار د کلا د کونج د ژورې کوټې دروازه خلاصه کړه، دا کوټه پخوا د ازوغ او د ژمي د لرگيو لپاره ځانگړې شوې وه او حاجی جانگل به د ژمي د لاندي د پسونو غوښې هم پکې څړولې. له دغې کوټې څخه د کلا برج ته هم لاره تللې وه، چې د قوماندان هاشم مخصوص زندان و.

بل پيره دار د برج د خونې دروازه هم ورته خلاصه کړه. کوټه تياره وه، يوازې د برج له دوهم پور څخه د راپرې شوې درڅې له لارې رڼا راتله.

په کوټه کې پروت بندي چه لاسونه او پښې يې په سپين پري تړل شوې وې د قوماندان په ليدو کوبښ وکړ چې له ځايه جگ شي خو ويې نشوای کولای.

قوماندان پهره دار ته مخ ورواړ او:

— دا نور بنديان مو څه کړي دي؟

— صايب هغه موزرې کلا ته وليږل.

— هوم، نو ولې؟

— تاسې ويل صايب.

زړه کلا په حقيقت کې د قوماندان هاشم وژنتون و، چې چاته به يې په زړه کې تيره کړه نو لاس به يې شاته ورو تړل او د شپې به يې زړې کلا ته وليږه.

دلته د هر چا دا سندره زده وه:

لاس دې وتره شاته      پېسې دې را کره ماته  
دنيا شوه درنه پاته      درځه زړې کلاته

دعاوې کوه ماته

قوماندان به پخوا چې د زړې کلا په باب د خپلو وسله والو کسانو  
رپوټ ته غوړ و، په ډیره مینه به یې د موسکا په بدرگه د هغو خبرې  
اوریدې او د ټولو جزئیاتو پوښتنه به یې کوله:

– ښه ښه څو کسان وو؟

– څنگه مو ووژل؟

– گولی څو به مو ډیرې نه وي ورباندې زایه کړې؟

– د مرگ په وروستیو شیبو کې یې څه ویل؟

او دې ته ورته په لس گونو پوښتنې، چې د ځواب په اوریدو سره به  
یې هاشم مخصوصه خدا وکړه.

خونن یې چې د زړې کلا نوم واورید، چندان ښه نه ورباندې  
ولگیده، ځکه یې بیا پوښتنه وکړه:

– ټول مو زړې کلاته یوړل؟

– هو صیب.

قوماندان په غوصه وویل:

– بد مو کړي دي.

بندي ته یې مخ ورواړ او و:

– نوم دې څه دی؟

– خاورې گلان.

– ام خاورې گلان، هم خاورې یې هم گلان؟

بندي څه ونه ویل، هاشم بیا پوښتنه وکړه:

## ديار لسم خير کي

پيره دار د کلا د کونج د ژورې کوټې دروازه خلاصه کړه، دا کوټه پخوا د ازوغ او د ژمي د لرگيو لپاره ځانگړې شوې وه او حاجي جانگل به د ژمي د لاندي د پسونو غوښې هم پکې څړولې، له دغې کوټې څخه د کلا برج ته هم لاره تللې وه، چې د قوماندان هاشم مخصوص زندان و. بل پيره دار د برج د خونې دروازه هم ورته خلاصه کړه.

کوټه تياره وه، يوازي د برج له دوهم پور څخه د راپرې شوې درڅې له لارې رڼا راتله.

په کوټه کې پروت بندي چه لاسونه او پښې يې په سپين پري تړل شوې وې د قوماندان په ليدو کوبښس وکړ چې له ځايه جگ شي خو ويې نشوای کولای.

قوماندان پهره دار ته مخ ورواړ او:

— دا نور بنديان مو څه کړي دي؟

— صايب هغه موزرې کلا ته وليږل.

— هوم، نو ولې؟

— تاسې ويل صايب.

زړه کلا په حقيقت کې د قوماندان هاشم وژنتون و، چې چاته به يې په زړه کې تيره کړه نو لاس به يې شاته ورو تړل او د شپې به يې زړې کلا ته وليږه.

اوله دې سره یې بندي د سر تر وینستانو ونيو، په بل لاس یې په خپته  
کې په سوک وواهه.

یوازي یوه چيغه واوریدل شوه.

قوماندان بیا وویل:

— لکه چې نه سرې کیرې ها؟

بیا یې دهغه دواړه لاسونه د شا په خواقات کړل او کې یې کارل،

بندي چيغه وکړه:

— اوف مه کوه مړدې کړم.

هاشم یې لاسونه نور هم پسې تاو کړل، بندي چيغې وهلې.

قوماندان په قهرجن آواز وویل:

— خبرې وکه، د نر غوندي ووايه چې کمونیس یم، ټولو ته مالوم یې

چې د کمونیستي سبق تا خلکو ته ورکاوو، باچاته نه یې مالوم.

چې وې لیدل بندي څه نه وایي په نرمه لهجه یې ورته وویل:

— که ته وایې چې په پته خوله به خلاص شم، نه خلاصیرې او چې

ووايې دا مې قول دی چې ژوندی دې پریږدم.

هاشم د قول په دود لاس ورنه کړل ځکه چې لاسونه یې دده په لاسونو

کې و او وار په واری یې تاوول بندي یوازي چيغې وهلې دهغه چيغو

قوماندان لاسې عصباني کړ غبرې ورکړه ځای په ځای یې را ځملاوو، په

خپته یې کیناست او ترستوني یې ونيو په ژړ غوني غوندي غبرې ورته وویل:

— اوس وایې که نه ها؟

— د بندي له خولې ووتل:

— هو هو زه حزبي وم، مړ مې که، ولې راته گوري.

له دې سره یې هاشم ستونی پرینود د دروازي خواته کیناست په

سترې ساه یې ورته وویل:

– ماته مالوم وې خو بس ما ویل یو وارې ستا له خولې هم واورم.

گلان هیڅ ونه ویل.

هاشم له ځایه را ولاړ شو دروازه یې خلاصه کړه چې ویې لیده پیره دار ولاړ دی منت یې پرې وکړ:

– ولې دلته ولاړ یې، څه دباندي د هغې بلې کوټې مخې ته ودریږه.

دروازه یې بیرته وتړله د گلان ترڅنگ کیناست:

– ډوډۍ دې خوړلې ده؟

– هو.

– چای مای څه شی خورې؟

– یه.

– گوره ډاریږه مه، ماخو پیژنې زه دلته قوماندان یم، زما له امره پرته

مرغۍ هم پر نه شي وهلاي، څوک به گل هم درپورې نه کي.

بندي سترگې راپورته کړې په ناباوري یې ورته وکتل.

قوماندان دده د ډاډ لپاره پسې زیاته کړه:

– په ما باور وکه، غولوم دې نه، زما خبره خبره ده، چې درته ومې

ویل څه نه درته وایم بس سرې سترگې گرځه.

لاس یې وراوږد کړ د هغه بې ساه لاس یې په لاس کې ونيو وې ویل:

– پکت (فقط) ماته قناعت راکړه، ولې کمونیست شوی وې؟

– زه کمونیست نه یم پاک مسلمان یم.

– بسلمان به یې یا به نه یې خو ماته کمونیستي راوښیه.

بندي په تعجب ورته وویل:

– څنگه یې دروښیم زه زه ....

قوماندان یې خبره په خوله کې وروچه کړه:

– په څنگه منگه دې نه پوهیږم ماته صاف بیان وکه، سم سیمې

(صحيح) راته ووايه چې سړی څرنگ کمونیس شي.  
 بیایې پورته د کوټې بازوانو ته وکتل داسې لکه چې شماري یې،  
 پسې زیاته یې کړه:  
 \_ هو ماته وښيه چې سړی څرنگه کمونیس کیدای شي، څرنگه د  
 گناوو په کولو کې بې باکه واوسي.  
 بندي په ټیټ غرو ویل:  
 \_ زه والله که پې پوهیږم څه به درته ووايم.  
 \_ والله که پوهیږم، والله که پوهیږم د سپي زو، زه درته وایم ماته لاره  
 راوښيه او ته ځان خلاصوي.  
 بیا ورنږدې شو سترگې یې تنگې کړې لاس یې د هغه په اوږه کینود.  
 \_ ماته لاره راوښيه، چې سړی څرنگ کمونیس شي، څرنگ بې خوده  
 شي او په دې باور پیدا کړي چې نه سوال شته نه ځواب، لکه چې دلته  
 پوښتنه نشته هلته هم نشته.  
 چې بندي څه ونه ویل، دی شاته ولاړ دیوال ته داسې ودریده لکه  
 یوم، متې او سړي په دیوال پورې نښتې او پښې یې له دیواله لرې ایښې  
 وې په ارامه لهجه یې وویل:  
 \_ ووايه مه ډاریر، ستا غږ له ما پرته هیڅوک هم نه اوري، په ما باور  
 وکړه، ما جذب کړه، ماته قناعت راکړه. داسې څه راته ووايه چې زړه مې پې  
 قرار شي.  
 له دیواله بیرته د کوټې د غولي منځ ته راغی، د بندي په اوږو یې  
 لاس کینود ویې ویل:  
 \_ تر تا مې قربان کړې، هیڅ چرت مه خرابوه، څوک به چې هم درته ونه  
 گوري، هغسې چې زه درسره کمک کوم ته هم کمک را سره وکړه مال له دې  
 عذابه وباسه.

چې بندي په تعجب او پوښتنې په ډول ورته وکتل ده ورته وويل:  
هو دا خو شپې مې یوناپیژندل شوی عذاب ځوروي، خلك ما یو  
بختور سړی بولي، چې قدرت لرم، پیسې لرم، ښځې لرم، او هرڅه لرم خو  
دوی خبر نه دي چې په ما څه تیريزي.

په ژرغوني غزېې پسې زیاته کړه:

— دوی څه خبر دي چې په ما کې وینه وچه ده، ورځ خو لا ښه ده، اوف  
زما شپه دې خدای نامی بنیادم ته نه ورویني. داهم زما گناه ده یو وخت مې  
ویل کاشکې ورځ نه وای سر او کال شپه وای، هغه وخت مې د شپې  
کار جوړ و، دا قدرت او هستي چې وینې ټول مې د شپې په لاس راوړي  
ځکه مې شپه خوښیده.

خواوس، اوس چې شپه رانږدې کیږي زه وایم کاشکې مړ شوی وای.  
بندي ته یې د کیناستو اشاره وکړه پخپله هم بندي ته مخامخ  
کیناست لکه چې خبره یې هیره کړې وي، تندي یې په لاس ټینگ ونيو خو  
شپې چوپ و، لکه چې یوڅه ورپه یاد شوي وي.  
سړيې را پورته کړ:

— هو ورځ، ورځ ښه وي، دا ژوندي خلك وینم او د دنیا له شرمه زه هم  
گرځم، امرونه کوم، پیسې گټم، او د ژوند لپاره نوي فکرونه کوم.  
خوشپه، اوف شپه.

ښی لاس یې موټی کړ او تندي ته یې تکیه کړ:

— د شپې بل وړ خوبونه وینم، داسې ځورونکي خوبونه چې خدای دې ترې  
وساته.

د دروازي خواته ولاړ دروازه یې خلاصه کړه، چې وې لیدل څوک  
نشته بیرته یې وتړله، گلان ته نږدې کیناست په ټیټ غزېې ورته وويل:  
خوبونه نه دي خپسې دي، تمامه شپه مې په خوله بلا لاس را



اینبی وی، چیغې مې څوک نه اوري رنگ رنگ بلاوې وینم. ډاریرم.  
زړه مې چوي.

بندی چوپ و، هیڅ یې نه ویل، قوماندان هاشم ته ځیر و.  
د هاشم ده ته پام نه و، په کوټه کې یوې بلې خواته گرځیده، بیرته  
راغی د بندی مخې ته په پلتری (چارزانو) کیناست:  
\_ پخوا به خلکو ویل بنیښکې دینداره او ښه خلک ځوروي، نو ته  
ووايه چې دینداره خلک ځوروي نو بیا له ما څه غواړي ما ولې نه پریرېدي؟  
بندی سر وښوراوو، چې نه یې د نفې مانا لرله نه د تائید.  
قوماندان لگیاوو:

کاشکې یوازې بنیښکې وای رنگ رنگ بلاوې په رنگ رنگ جامو  
کې راځي

ملا صاحب وایي چې دا د دغو مړو ارواوې دي چې ما وژلي دي،  
چې ورته وایم څه وکم، وایي خیراتونه وکړه، خیراتونه مې وکړل غوايي  
مې حلال کړل پسونه او وزې مې حلالې کړې.  
بلاوې کمې نشوې اوس خولا د غویو او وزو په جامو کې هم راته  
راځي.

قوماندان له جیب څخه د نسوارو ډبی راویوست په کینې ورغوي کې  
یې واچاوه د ښي لاس په یوه گوته یې له شاو خوا سره راټول کړل.  
\_ ملا هم ریښتیا وایي، هغه خلک چې ما وژلي دي، د شپې ډله ډله  
راځي، چیغې وهي نه پوهیرم څه وایي، څه غواړي؟

نسوار یې خولې ته واچول په ډکه خوله یې وویل:  
\_ مړه خوڅه کوي. هغه ژوندي چې د ورځې مې له سیوري ډاریرې د  
شپې هغه هم راځي او ما ځوروي.

نسوار یې یوې خواته تف کړل وې خندل:

بیگا د ولي محمد مور په تورو کالو کې راغله ترستوني یې  
ونیولم چې هرڅومره زور مې کاوو ځان مې نشوای ترې خلاصولی  
نه پوهیږم په هغه جان (جهان) به مې څه حال وي  
په دې دنیا خو د هیڅ شي په خوند پوه نه شوم، نه ډوډۍ نه میوه هیڅ  
شي خوند نه راکوي بس هسې خپته ډکوم.

دا بله بنځه مې هم اوس ترپام بده ده، بس لکه بلا چې وینم  
قوماندان همداسې لگیا و، دې ته یې پام نه و چې مخاطب یې خبرې  
اوري که نه، بس داسې گډ و لکه چې د عمرونو عمرونو وړک شوی دوست  
یې پیدا کړی وي ورته د خپل زړه غوټې پرانيزي.

په شونډو یې نرۍ موسکا بنکاره شوه گلان ته نژدې شووې ویل:  
— هو ریښتیا په دې ټولو تیارو کې یوه رڼا هم شته که یې لاس ته  
راوړم شپې به مې رڼې شي.

قوماندان خوله په خوند سره خوځوله، داسې لکه چې په خوله کې  
یې شیرینی یا بل خوږ څه وي، ژبه یې په دواړو شونډو راتیره کړه وې  
ویل:

— یو وار مې لیدلې ده، زړه مې پسې تللی دی څرنگه یې چې نوم  
خماره ده، هغسې خمارې سترگې لري، جمعه الدین مې مخې ته نشي  
دریدلای، حتماً یې لاس ته راوړم که نه وي....

خپله خبره یې همدلته پریښوده. گلان ته یې نیغ وکتل:

ولي څه نه وایې؟

څه ووايم صیب.

قوماندان یې سترگو ته ځیر شو

دا ووايه چې ته هم لکه زه داسې ډاروونکي خوبونه وینې؟

یه

قومانداڼ هاشم په ناباوري سره وويل:

— رښتيا وايي؟

— دغسې خوبونه مې تر اوسه ندي ليدلي.

— اپرين، ولی دې نه دي ليدلي؟

— نه پوهيږم.

— قومانداڼ خپل خټ وگراوو، په خوشحالي يې وويل:

— زه پوهيږم، زه پوهيږم ته ځکه دا خوبونه نه وينې او ځکه نه

ځوريزې چې ته بې باوره يې. که باور هم لرې هغه د بلې دنيا په نشتوالی  
باور دی.

بيايې وپوښتل:

— دغسې نه ده؟

— يه.

— تا څومره خلك وژلي دي؟

— ما؟

— هو ووايه څو کسه دې تر اوسه وژلي دي، شمېر يې درته معلوم دی

که زما غوندي يې؟

بندي په زاريو وويل:

— والله که مې څوک وژلي وي.

— زه له تا تحقيق نه کوم تحقيق داسې نه وي. هرڅومره دې چې وژلي

دي هغه ستا کار دی ماته دومره ووايه چې د چا اروادې ځوروي که يه؟

بندي سرټيټ اچولی و لنډ ځواب يې ورکړ:

— يه.

— بس ما ته همدا راوښيه چې څنگه سړی ځان له عذابو خلاص کړي.

بيايې په زاريو ورته وويل:

ملایانوته ورغلم. زیارتونو ته ولاړم. خیراتونه مې وکړل په شپو  
شپو وینس پاتې شوم. بیا هم هغه عذاب هغه تورې بلاوې. اوس یوازې ته  
پاتې یې.

بندی پوښتنه وکړه:

— نوزه غریب به څه وکم؟

— ته راسره کمک وکه ما له عذابه خلاص کړه داسې لاره راوښیه چې

ستا غوندي نور زه هم بد بد خوبونه ونه وینم.

بندی وویل:

— زه به څه ووايم؟

قوماندان بد بد ورته وکتل، لکه چې په کتلوکې وايي:

— له تا هم څه شی جوړ نه شول.

خودا خبرې یې له خولې راونه وتلې. بندی یې ترگریوان ونيوله ځایه

یې په شدت سره راپورته کړ په بل لاس یې د هغه ستونی ټینگ ونيو:

— ووايه ژر راته ووايه، ولې سم دم نه راته وايي؟ دا هم ټول له بې

غیرتي نه وايي په زړه کې ډیرې خبرې لري.

بندی هیڅ ونه ویل، آن د هغه له لاسونو څخه یې د خپل ستوني د

خلاصولو هڅه هم ونه کړه هماغسې غلې ولاړ و. هغه د چا خبره چرت یې

هم نه خراباوو. خو قوماندان یې په دواړو لاسونو په ستوني زور

راووست:

— وایی که نه ها؟

له دې سره یې د گلان سر په سختۍ سره په ځمکه وویشت په خپته

یې پښه کښوده. غږ یې نور هم قهرجن شو داسې چې گلان ته یې پوهیدل

هم گران و، بله پښه یې د هغه په ستوني کښوده د گلان سترگې رډې رډې

راوختې.

هغه سپین پری یې چې خو شیبې د مخه د بندي لاسونه او پنبې  
 ورباندې تړل شوي وې راواخیست. قات یې کړ. د بندي په وهلو یې پیل  
 وکړ. کله به یې په ملا کله په پنبو واهه. بندي یوازې زگیروي کاوو.  
 چې ښه سترې شو پری یې لرې وغورځاوه د دروازې خواته ولاړ  
 بیرته راوگرځید گلان یې ترستوني ونيو راجگ یې کړ  
 - نه وایی ها؟

له دې سره یې د سوکانو او لغتو په وهلو شروع وکړه. ترگریوان یې  
 ونيو د کوتې له دیوال سره یې وواهه.  
 - غیر یې ورکړه په ځمکه یې راوويشت.  
 بې له ځنډه یې بیرته راجگ کړ په ټول قوت یې سوک ورخطا کړ په  
 پوزه یې وواهه. د بندي له پوزې وینو داره وکړه.

## خوارلسم خپرکی

د وانه بنارگوټي په اډه کې موټر نه ول. ملوک یوه هوټل ته چې د لرگیو په تختو او سطرنجیو پوشل شوی و، ورغی. چای یې راوغوښت، د څنگ سړي له خبرو پوه شو چې هغه هم په خپل موټر کې وطن ته ځي، ترې ویې پوښتل:

— د لارې ملگری دې پکار نه دی؟

— ولې نه خو....

— خو مو مه پکې پیدا کوه، که په موټر کې ځای لرې زه به هم درسره ولاړ شم، چې ډیره مې سودا ده.

— ځای شته، خو خبره داسې ده، چې له ما سره په موټر کې مړی دی شپه په لاره کوم، د حکومت طیارې گرځي چې موټر وویني بمباري یې کوي که ته راسره ځې دا خو به لاسه شي.

د چای له څښلو وروسته یې، تابوت د موټر په شاتنۍ برخه کې کښود او روان شو. ملوک لومړی خبرې نه کولې، خو د قوماندان سید محمد له خبرو پوه شو چې له مړي سره د خپلوي اړیکې نه لري یوازې د هغه د گروپ راکټونه، چې څو ورځې د مخه په جگړه کې ټپي او بیا د پاکستان په یوه راکټ کې وفات شوی دی.

ملوک له جیب نه د سگریټو قوطی راویوست سید محمد ته یې ونيو، سید محمد ورته وخنډل سگریټ دی که سگریټی؟

یه سگریټ دی زه د سگریټو عادت نه لرم. یوازې په سفر کې مې سات پرې تیر وي. سید محمد له جیبه د چرسو ټوټه ورکړه. ملوک د چرسو تلی میده کړ سگریټ یې ترې ډک کړ. اوس نو تیاره مابښام و او ددوی ډاټسن (پایکپ) موټر د لویو غرونو په منځ کې لاره وهله. قومندان سید محمد هم په لاره د شپې کولو خبره هیره کړې وه. د موټر ټایپ سندره غږوله. دوی دواړو نور دا هیر کړی و. چې شاته د مړي تابوت پروت دی او هغه هم یو وخت ددوی د مورچل ملگری و. ټوکې وې خنداوه د چرسو دودونو د موټر سیت په سراخیستی و. قوماندان سید محمد خوبه نسوار هم تر خپلو پښو لاندې ټوکول. ده ویل که د موټر بښښه خلاصه کړي لوگی وزی او بیا به په دغو لږ چرسو ښه نشه شي.

ده ژر ژر خبرې کولې ملوک ته یې د خبرو نوبت نه ورکاوو. په جگره کې په خپلو کارنامو غږیده بیایې ورو ورو خبرې شخصي کیسو ته ورسیدې هریوه خپلې خاطرې بیان کړې سید محمد د خپلې زورپرتیا بیلابیل داستانونه بیان کړل بیایې په دغو نږدې غرو کې په لومړي مرکز کې د خپلو زړور ټپاوو په باب ډارونکې کیسې وکړې.

څه څه موندنه لیدل په اول کې زمونږ مرکز ددغه غره په ډډه کې په یوه پخوانۍ زړه کلا کې و. په هغه وخت کې زه د اوس غونډې قوماندان نه وم د شپې مې پیره کوله نیمه شپه وه توره تیاره وه یو تور وزگوری راغی خدای شته ډیر ترې وډار شوم یو ځل خومې زړه و چې ډزې پرې وکړم.

ښه نو بیا؟

بس خو ورمندې مې کړې وزگوری مې په غبر کې راواخیست او شاته مې واچاوه. د مرکز په لوري را روان شوم په لاره ښه خوشحاله وم سباته به یې حلال کړو.

– افرین بیا مو حلال کړ؟

– ته صبر دومره اسانه یې هم مه بوله په دې وخت کې که گورم د وزگورې پښې په ځمکه ځکیرې گڼی. واخیستم چې شاته مې وکتل وزگورې نه وو، یوه لویه توره بلا وه.  
– وای!

– بس نو په هغه سات مې خوشی کړ او په منډه د یوې ډبرې شاته کیناستم که گورم چې یوه توره بلا د یو جگ سپیدار غونډې زما په لوري راروانه ده.

– توبه مې دې وي خدایه.

– کلاشینکوف ته مې مرمی تیره کړه او په ضربه مې ودر او، بلا زما په خوا راروانه وه له تايې څه پټه کم د شا په خوا مې را چاریار کړل زبون مې وهل شوی و، نور مې په پښو کې د تللو توان نه و. د یوې بلې ډبرې شاته پټ شوم، خو بلا سوکه سوکه زما په لوري راروانه وه، کله به وږه شوه کله غټه، توره شپه وه نور انډیوالان ټول ویده وه، له ځانه سره مې وویل چې ترې خلاصیدای خو نشې نو کلاشینکوف مې پې ضربه کړ....  
– افرین د نرزو.

– بس چې کلاشینکوف مې پې ضربه کړ د بلا له خولې داسې چیغه ووتله چې تر اوسه مې په ټول ژوند کې نه ده اوریدلې بلا نوره هم پسې اوبډه شوه یوې بلې خواته تاو راتاو شوه....  
– په دې وخت کې (ملوک) د موټر د شا له بښنې نه وکتل چیغه یې له خولې ووتله.

سید محمد په وار خطایی پوښتنه وکړه:

– څه خبره ده لکه چې وډار شوې؟

ملوک چې د شا بښنې ته یې وکتل وویل:



... م . م . م . م مری ...

سید محمد چې د موټر باډۍ ته وکتل له خولې یې چیغه ووتله:

... خیر خدایه دا خو مری را پورته شوی دی اوس به څه کوو؟

... هله موټر تیزکه.

... د موټر بنسټه پورته که چې له دې خوا را نه شي.

موټر یې نور هم تیز کړ نور یې د سړک لوړو او ژورو ته پام نه کاو

(ملوک) د موټر دروازه ټینګه نیولې وه. موټر دومره تیزو چې ځان یې

نښوای تکیه کولای، یوځل خو موټر له سړکه بلې خواته شو او نږدې و چې

چپه شوی وای خو بیرته یې سړک ته سم کړ.

(ملوک) شاته وکتل مری نور هم ددوی خواته رانږدې شوی و. د لاس

په اشاره یې سید محمد وپوهاوو. موټر نور هم تیز شو. د موټر د مینځ د

خراغونو اشارې یې مری کړې.

(ملوک) د سترگو له کونجونو بیا شاته وکتل مری ولاړو، او په دواړو

لاسو یې د موټر د سیت بام نیولې و. په دواړو خولې را ماتې وې. یوځل

خو د (ملوک) سر د موټر له چت سره ولګیده.

شاوخوا تپه تیاره وه اوس دوی د غره له تنګي راوتلي ول. څه شیبه

وروسته (ملوک) وویل.

... ترڅو به په دشتو کې منډې وهو تراوسه لا ماښام دی گهیځ هم ډیر

لرې دی.

... نو څه کوو؟

... نه پوهیږم.

... نه پوهیږې نور مې په لاسو کې دمه نشته. موټر دې زده دې؟

... نه.

له دې سره یې موټر نور هم چټک کړ خو د ملوک زړه طاقت ونه کړ

بیایې ورته وویل.

— اخیر چیرې ځي؟ چې موږ څو مړي هم را سره ځي. چیرته به ترې خلاص شو.

سید محمد ورته وویل:

— اخیر به انشاء الله موټر یو ځای چپه شي او که خدای کول دواړه به پکې مړه شو.

له دې سره یې موټر ته بیا ایکسلېټر ورکړ موټر داسې و، لکه چې په هوا ځي، ملوک چیغې وهلې:

— مه مه مه ته څه کوي؟ ځان دې له غاړې دی که څه؟ اوس به موټر گرنگ ته واچوي.

— څه وکم اخیر څه لاره لرو؟ بیا یې سوږ اسویلی وایست: هی هی څه بې ځایه مړ شوم.

خو شیبې غلې و بیا یې په ډک ستوني وویل

— بې عقل یم خریم، په شپه کې څوک مړی بل ځای ته وړي؟  
د موټر د سیت بام په هیبت ناک آواز ودرېده، ملوک په لږزیدلي آواز وویل:  
— مړی بام ټکوي. بل کار به وکړو.  
— څه کار؟

— وبه تښتو.

— سید محمد تر څنگ ورته وکتل:

— د خدای ساده ځان په دغو خبرو خوشحاله وه. له مړي تښتیدی شي؟ چیرې به ځي؟

د موټر دروازی به خلاصې کړو په رفتار کې به دواړه ځانونه غورځار کړو او په یوه خوابه منډه کړو.

هوم دا خو دې بده خبره ونه کړه، خو دلته نږدې کلي نشته، تردې کنډو چې واورو دغه چل به وکړو.

د موټر د سیت بام هماغسې په درزا و.

چې له کنډو تیر شول دواړو په یوه وار له موټره ټوپ کړل. شاته یې ونه کتل د شمال په لوري یې منډه کړه. سید محمد شاته وکتل له خولې یې چیغه ووتله هغه لیدل چې مړی کفن په سر په دوی پسې منډې وهي. د سید محمد له پښې یوه خپلۍ لویدلې وه بله ده پخپله وغورځوله. دوی نور شاته نه کتل، کله به ولویدل بیرته به راپورته شول. په کلي کې د سپو غیا ددوی لپاره لوی زیری و. چې کلي ته نږدې شول په زوره زوره یې چیغې کړې.

— مسلمانانو د خدای پار دی.

خود کلي له خوا کوم ځواب نه اوریدل کیده، دوی هماغسې په منډو ول او چیغې یې وهلې، د کلي منځ ته رسیدلې ول. له شاو خوا کورونو سپو ورته غپل.

کلیوال راووتل یوې بلې خواته چیغې شوې. د یوې کلا له برج نه خو چا ډزې هم وکړې سید محمد د خلکو منځ ته ورمنډه کړه.

— مه مړم مړی ...

د کلي خلک پرې راټول شول. خو دده له خولې نامفهومه خبرې راوتلې. چې څوک نه ورباندې پوهیدل. په دې وخت کې ملوک هم را ورسیده. خلک په هغه ورټول شول په وار خطايي یې ورڅخه پوښتنې پیل کړې.

— څه خبره ده؟

— له کومه راغلئ؟

کلیوالو پرله پسې پوښتنې کولې.

— تاسې څوک یاست؟ چرې څی؟

خوپه ځواب کې یې یوازې ام. م. م. م. م. اوریدل چې هیڅوک نه

ورباندي پوهيدل، د ملوك هم زبون وهل شوی و. ترخوله يې غږ نه خوت  
يوازي يې شاته اشاره كوله.

له هغې خوا مړي منډې راوهلې. خو اوس يې كفن نه و اغوستې يوه  
كليوال ځوان پرې ډزونه وكړل. مړی په ځمكه ولوید. خلك ورغلل له نورو  
كورونو هم خراغونه راووتل. نږدې ټول كليوال راوتلي و. ټول د مړي په  
خوا ورغلل. هغه د كلي مخ ته په وچه وياله كې پروت و. معلومه شوه چې  
په كينه پښه لگيدلى دى.

څو كسور او اخیست او جومات ته يې يووړ. سيد محمد او ملوك  
جومات ته نه تلل، سيد محمد د شا په خوا زورونه وهل:

— نه نه هغه هغه م، م مړى دى.

يوه كليوال په غوصه ورته وويل:

— وشه مړ نه دى، هسې مازې په پښه لگيدلى دى.

— نه، نه، نه مه مه مړى ... دى زرزه نه ...

خو خلكو په زور د جومات په خوا ټيله كړل. دواړه ... د جومات د  
دروازې ترڅنگ پريوتل

يوه د زخمي پښه تړله. زخمي زگيړوى كاوو، دوى دواړو په ډار ډار  
ورته كتل. ملوك او سيد محمد يو بل ته كتل او په كتلو كتلو كې يې له  
يو بل نه د پيښې وضاحت غوښت. نه پوهيدل چې څه پيښ شوي دي.  
سيد محمد زړ نازړه، د زخمي خواته وروڅكیده، له لرې يې پرې ژغ كړ:

— روزي خان يې؟

چا ځواب ورنه كړ. سيد محمد بيا وويل:

— زوى مړيه ته خو مړوي.

زخمي په غوصه وويل:

— پلار به دې مړ وي. مړى په موټر كې پروت دى

سپين ږيري زخمي ته مخ ور وړاوو:  
 \_ نا، ته له دوی سره نه وي؟  
 \_ ولې نه وم ددوی په موټر کې وم  
 ملوک ورته وويل:  
 \_ دا ته څه گډې وډې وايي کله له موږ سره وي.  
 \_ ما په هغه بل کلي کې لاس درکړ، خو تاسې موټر ونه دراوو، د  
 هغه پټم خواته تاسې موټر سوکه کړ ما هم د موټر منځ ته درټوپ کړ.  
 سيد محمد وويل:  
 \_ په موټر کې مړی و.  
 \_ هو زه هم د مړي خواته کيناستم.  
 \_ ښه نو بيا؟  
 \_ بيا چې تاسې موټر تيز که، زه هم وډار شوم چه ونه لويږم، چې  
 هرڅومره مې تاسې ته چيغې وهلې او موټر مې ودرېاوو تاسې به لا موټر  
 تيز که.  
 \_ چې مونږ موټر ودرېاو او دې خواته م رامنډې کړې تا ولې منډې  
 راپسې وهلې؟  
 \_ نو تاسې ولې منډې وهلې؟  
 \_ موږ له تا منډې وهلې، موږ ويل مړی را ژوندی شوی دی.  
 زخمي وخنډل:  
 \_ ما ويل تاسې کوم څه ليدلي دي ما هم له همدې ويرې منډې وهلې.  
 ټولو وخنډل.  
 سيد محمد خټ وگړاوو، په جومات کې په پرتو سل<sup>۱</sup> وښويي ځان  
 بوخت کړ. له ځان سره ښونگيده.

<sup>۱</sup> سل واښه د شولو واښه دي چې ځينې په جومات کې د فرش کار ترې اخلي.

ملوك لږپه غوصه ورته وويل:

.. نو تاڅه بلا غوښتله چې له موږ سره په موټر کې سپريدې؟  
.. زه د خپلې خور کره تللی وم. بس ما ويل چې خپل کلي ته ځان

ورسوم

سپين ږيري په ډاډينه ورته وويل:

.. خیر دی بلا وه برکت یې نه و.

د ډوډۍ له لوبڼر سره یوځای د چای پټنوسونه هم راوړل شول او  
دوی غلی د ډوډۍ په خوړلو لگیا شول.



د ملوك د ما ما کلی د غره په لمنه کې و. دی په اټکل تردې ځایه را  
رسیدلی و په یوه نیم کور کې د سپي غیا اوریدل کیده. خوشیې د کاریز  
په غاړه کناست سېده د باغچې له دیوال سره روان شو. د سهار رڼا په  
خوږیدو د آغا محمد د کلا مخې ته د لوڅ کاریز په غاړه ودریده نه  
پوهیده څه وکړي. که دروازه وټکوي او ناڅاپي ورسره مخامخ شي څه به  
پېښ شي خوشیې وروسته د لویې دروازې د شا ځنځیر د خلاصیدو غږ  
واوریدل شو. یو د ټیټیې ونې سړی راووت. په لاره داسې روان و. لکه  
چې بوټونه یې په پښو کې آزاد وي او کوښښ کوي له پښو یې ونه ایستل  
شي. ملوك وپېژاند. له ځانه سره یې سوکه وویل آغا محمد ماما. آغا  
محمد دده په لوري را روان و. ملوك د کاریز د پات بلې خواته کیناست  
آغا محمد گودرته کوز شو. اودس یې وکړ. په څادر یې خپل مخ او  
لاسونه وچ کړل. له جیب نه یې ساعت راویوست په لاس یې وتاړه.

ملوك هم ورو ورو دده په لوري ور روان شو. چې ورنږدې شو پرې غږ

یې کړ

\_ ما ما!

آغا محمد یوې بلې خواته وکتل، ملوک یې ولید خو ویې نه پیژاند.

ملوک چې ورنږدې شو ژړا ته په نږدې غږ یې وویل:

\_ ما ما ته یې؟

\_ ته څوک یې هاگوا مانا څوک یې؟

ملوک له هماغه ځایه پرې غږ کړ:

\_ زه ملوک یم ما ما!

آغا محمد په وارخطایي او شکمن انداز ورته وویل:

\_ ملوک؟ کوم. کوم گوا مانا څه وایی کوم ملوک؟

\_ زه یم ما ما ولې مې نه پیژنې.

او له دې سره یې په آغا محمد غیږ را تاو کړه.

آغا محمد زړه نا زړه غیږ ورکړه په روغې کې یې په وارخطایي ورته

ووویل:

\_ والکه ته څوک یې، دا څه سره وایی؟

ځان یې لږ ترې لرې کړ او څیرې ته یې څیر شو.

ملوک ته ژړا او سلگیو د خبرو مجال ورنکړ یوازې یې وویل:

\_ ما ما، ما ....

آغا محمد رډه رډه ورته کتل.

ملوک خوری یې؟ خدایه دا څه وینم.

\_ ما ما!

آغا محمد بیا بنکته پورته ورته وکتل.

\_ توبه مې دي وي خدایه ته خومړ وي، لا اله الا الله محمد رسول الله.

دا څه وینم.

او له دې سره یې ملوک بیا ټینگ په غیږ کې ونیو.

ښه ساعت دواړو په غېږو کې سره نیولي ول. خبرې یې نه کولې  
یوازې یې د سلگیو آواز اوریدل کیده.

آغا محمد ورو ورته وویل:

— یا خدایه پاکه دا څه وینم.

بیا یې په ځیر ځیر ورته وکتل:

— راځه راځه چې کورته ولاړشو.

دواړه د کور په لوري روان شول.

میرمن یې په دالان کې د چای په تیارولو بوخته وه چې له آغا محمد  
سره یې بل سړی ولید د تناره په غاړه کیناسته مخ یې پټ کړ.

په نیمکش پلو یې ددوی خواته راوکتل. حیرانه وه چې خاوند یې  
ولې ونه ټوخیده هسې نه چې کوم خپلوان یې وي.

دا په دې سوچونو کې وه چې آغا محمد پرې غږ وکړ:

— ښځې زیرې مې درباندي...

خوناڅاپه یې خپله خبره پرې کړه، پخپل ذهن کې په مناسبه خبره  
پسې گرځیده هسې نه چې د ملوک ژوندیتوب او راتلویو له یوه غږ  
ورباندي بل ډول تاثیر وکړي.

خپله خبره یې داسې پسې تکمیله کړه.

— راځه کوټې ته راځه چې له نوې خوشحالي دې خبره کړم میرمن  
هماغسې د تناره په غاړه ناسته وه.

په دوی پسې راغله خود دالان په وره کې ودریده. آغامحمد په بیرته  
بیرته راووت.

او په آرامه لهجه یې وویل:

— ښځې چه نه اورې هغه به واورې.

— څه خبره ده؟



\_ ملوك خوريې ژوندي دی  
 \_ داڅه وايي؟  
 \_ رايه وي گوره.  
 ميرمن يې هيڅ ونه ويل ځای په ځای کيناستله.  
 آغامحمد منت پرې وکړ.  
 \_ جگه شه ولي دې ويانې ووتې؟  
 \_ وي سريه  
 \_ څه بلا ووهلې جگه شه گوا مانا ورشه پوښتنه ورسره وکه.  
 بنځي په ناباوري وويل:  
 \_ ريښتيا وايي دا ملوك دی؟  
 \_ نوڅه غلطوم خودې نه.  
 بنځي په ساده گي وويل:  
 \_ ابله ورځ يې قبر ته ورغلې وم قبر يې روغ جوړ و.  
 آغا محمد په غوصه ورته وويل:  
 \_ ډيرې خبرې مه کوه گوا مانا ورشه پوښتنه ورسره وکه گوا مانا مې  
 راژوندي شوی دی.  
 چې په کوټه رانوت په موسکا يې ملوك ته وويل؟  
 \_ هيڅوک نه مني چې گوا مانا ته ژوندي يې، مامی دې هم هکه يرانه  
 سوه.  
 ميرمن يې راغله له ملوك سره يې روغې وکړې.  
 په لږ شيبه کې د شيدو چای او په پلاستيکي قاب کې کوچ راوړل  
 شول خو ملوك ونه خوړل يوازې يې يوه پياله خوړ چای سور کړ.

ملوك له خوبه را پاڅيدلى و. لوڅ سر پخپل ځاى ناست و. يو ځل بيا يې كوټه تر نظر تيره كړه. مخامخ د يوې گردې هندارې تر څنگ د آغا محمد د ځوانۍ عكس راڅرېدلى و چې كين لاس يې په سينه ايښى و، او د كورتنۍ په جيب كې يې قلم او يو بل لرگى چې ښايې مسواك به و، له ورايه معلوميدل. د عكس د چوكاټ په لرگي د ورينمو سره شنه ژير گلان تومبل شوي ول.

ترې لاندې دوه صندوقونه ايښي ول يو يې ساده کوچنى و، او بل يې تر هغه لوى ښكلى و. چې څو كاله د مخه آغا محمد له هندوستانه راوړى و. د كوټې په بل ديوال جاى نماز او تر څنگ يې يوه رپيده او شكور چې منځ يې د ورينمو او زرتارو په گلانو ښكلى شوى و، دا د آغا محمد د ميرمنې د واده يوازېنۍ ښه وه، هغې به د كوټې له جارو كولو وروسته يو ځل د خپل پلوپېڅه پرې را تيروله.

ملوك ديوال ته ډډه ووهله او د شكور او رپيدې په گلانو كې يې سترگې خښې كړې وې. سوچونو پسې واخيست د فكر باز يې لرې لرې غرونو ته پرواز وكړ.

لكه چې د شكور او رپيدې ليدلو يې بيا پخوانۍ خاطري وريادې كړې هغه وختونه ورياد شول چې په زړه كې به يې له خمارې سره د واده گورې ماتولې.

تر څه موسكا يې وكړه ځان ورته ساده معلوم شو په اسويلي يې وويل.

بنده لرې نښلولې      مرگي لار ورته نيولې

دى په همدې سوچونو كې و. چې دروازه خلاصه شوه. آغا محمد و. ملوك تر بالښت لاندې سپينه خولۍ راواخيسته په سري يې سمه كړه آغا محمد له دروازې پرې غږ وكړ.

- خوريې گله خوب دې وکړ؟  
 - هو داسې ویده وم چې په دنیا هم خبر نه وم.  
 - ښه شو چې راوینس شوې گوا مانا ډوډۍ تیاره ده، زموږ زړه نه  
 کیده چې راوینس دې کړو.  
 په لږ وخت کې ډوډۍ راغله او ټول د ډوډۍ په خوړلو لگیا شول آغا  
 محمد به ملوک ته په ځیر ځیر وکتل بیا به یې سر وښور او و لکه چې اوس  
 یې هم باور نه وي چې ملوک دې ژوندی وي بې واره یې وویل:  
 - رښتیا چې څوک خدای پاک نه وي وژلي گوا مانا نه مړ کیږي.  
 د ډوډۍ په سر آغا محمد ورڅخه پوښتنې پیل کړې.  
 ملوک په خبرو راغې.  
 - زه هم دې ته فکر وړې یم، چې ولې یې وژلم، او څنگه ژوندی پاتې  
 شوم.  
 - گواه مانا چې تا هغوی وژل، خود به هغو ته هم وژلې، خود ارا ته  
 ووايه چې څنگه ژوندی خلاص شوې او تر پاکستانه څنگه ورسیدی؟  
 ملوک شمیرلې شمیرلې خبرې کولې:  
 - خبره داسې ده چې زه دښمن نه یم ویشتلې.  
 آغا محمد په حیراني پوښتنه وکړه:  
 - نو چا وویشتلې؟  
 - مداشم.  
 - دا څه وايي رښتیا؟  
 - هو نوڅه درواغ خونه وایم.  
 - آغا محمد په ناباوري او تعجب وویل:  
 - دا څنگه نوولې؟  
 - نور زه هم نه پوهیږم. که رښتیا درته ووايم زما هم جنگ ته چنډيان

زړه نه کیده، څه روسان خونه ول. دوی هم مجاهدین ول. او موږ هم. اخیر جنگ و، که مې زړه و، که نه، جنگ مې کاوو، موږ بیخي سره نږدې شوي و، زه او هاشم دیوه دیوال شاته پټ وو.

آغا محمد چوپ و، سړي پټ اچولی و، ملوک وویل: له هرې خوا گولی اوريدې، جنگ زیاتي ختمیده د گوليو ډزونه لږ شوي ول، هاشم له مانه لرې شو پخپلو گناهگارو مې ولید چې لاسي بم يې زما په لوري گوزار کړ، نور زه ونه پوهیدم چې څه پیښ شول. — ښه نو بیا؟

چې په هوش راغلم په موټر کې وم، ټول وجود مې په وینو ککړ و، موټر د غرو په منځ کې روان و، له خولې مې چیغه ووتله، یو چا مې په سر لاس کینود چې سترگې مې ور واړولې د جان محمد زوی محمد خان و. راته وې ویل آرام و که ښوره مه، چې وینه دې زایه کیږي، تر شفاخانې پورې لږ ځای پاتې دی.

— موږ ویل چې هغه هم له هغه جنگه وروسته بیا چا ونه لیده ښه کیسه کوه.

— په شفاخانه کې محمد خان ټوله کیسه راته وکړه، هغه هم هاشم لیدلی و، چې بم يې زما خواته راگوزار کړی و.

چې نور مجاهدین تللي ول، ده زه د هغه کلي په ډاټسن کې پاکستان ته ورسولم.

آغا محمد په نصیحت سره وویل

— گوره هلکه د محمد خان خبرې مه منه، هاشم به ولې داسې کار کوي چې گوامانا خپل ملگري پخپله مړ کړي، محمد خان پخپله له هاشم سره جنجال لري، خو وار، هاشم په کور کې لیدل شوی دی.

ملوک وویل.

نه نه ماما. هاشم ما پخپلو سترگو ولید چې بم یې زما په لوري  
راگوزار کړ.

آغا محمد په نا باوري وویل.

عجیبه ده. ته وا هاشم به ولی دا کار کړی وي؟

نه پوهیږم.

آغامحمد یوه ټوټه ډوډۍ په لوبښي کې لمده کړه او پیشو ته یې

واچوله وې ویل:

په هغه ورځ خو دی تر ټولو زیات خواشینی مالومیده.

ما ما دا ته نه پیژنې. ما ډیروخت ورسره تیر کړی دی محمد هاشم

لکه گیدړه داسې دی.

په دهلیز کې له زانگونه د ماشوم د ژړا غږ پورته شو د آغامحمد

میرمن زړه نازړه له کوتې ووتله.

آغامحمد وویل:

اوس د خبرې بیخ ته ورسیدم چې گوامانا هاشم ولی دا کار کړی

دی. جامه دین غریب یې تر دوو سپیږمو رسولی دی.

ملوک د پوښتنې په ډول ورته وکتل.

آغامحمد زیاته کړه:

د جامه دین دې کور ودان وي نه زور ته تسلیم شو نه زرو ته.

جنکی هم مرگ مني خودی نه. یو وار خویې زهر هم خوړلي ول خو خدای

ژوندی پاتې کړه.

## پنځلسم خپرکی

ددوی د لیدو وعده غرمه مهال ټاکل شوې وه خو ملوک لاخان سهار وختي چې ټول خلک په درانده خوب ویده ول د جمعه الدین باغ ته را رسولی و.

ده پروڼ د خپلې ماما د لور په وسیله خمارې ته د خپل راتگ احوال رالیزلی و، هغې هم نن په باغ کې د لیدو وعده ورکړې وه. د جمعه الدین باغ چې له کلا سره یې گډ دیوال درلود نسبتاً لوړ لوړ دیوالونه یې لرل، سره له دې چې د انگورو زیاتره ټاکنه یې وچ شوي ول او یوازې څو د زردالو او منې ونې او له دریو دېوالونو سره د سپیدارو ونې پکې ولاړې وې، خو جمعه الدین یې د پخوا په څیر کلکه ساتنه کوله د پخوا په شان یې وره ته اوسپنیز زوړ قلف اچول شوی و، د دیوال په هغو ځایونو چې سرونه یې وړان شوي او ټیټ شوي ول، د سنځلې او نورې اغزنې لښتې لکې کړې وې.

باغ ته د اوبو د لارې په سوري کې یې هم لرگي درولي ول. د باغ په دروازه کې یوه کوټه جوړه شوې وه، دا کوټه په اصل کې د باغ د ساتنې لپاره جوړه شوې وه. د دوی به څاله بلله، خو له جگړو د مخه دا کوټه یو ستر دوکان و، چې جمعه الدین به له همدې ځایه انگور، زردالو او منې په نورو دوکاندارانو باندې پلورل.

ملوك د همدې كوتې د بام له لوري د شپې باغ ته ورواوښت او د باغ په شمال ختيځ كونج كې د انگورو د يوه زاړه ټاك ترڅنگ چې شاوخوا يې خود منو اوسپيدارو ونې ولاړې وې غلې كيناست.

او د خمارې د راتلو شيبې يې شمارلې، ده ته دانه وه معلومه چې د كلا د باغ د لوري په دور پورې بامونه نشته، ځكه خويي ډير كوښښ كاوه، چې له هغې خوا يې څوك ونه ويني او خپل د ناستې ځای يې هم د ونو بل پلوتنه جوړ كړي و.

ده ته لا پروڼ د ماما د لور په وسيله ډاډ ور كړ شوی و، چې باغ ته هيڅوك هم نه ورځي، يوازې مازديگر مهال د خمارې كشر ورور پسونه او وزې باغ ته ورولي او له ونو څخه پانې ورته راتويه وي، غرمه لانه وه رارسيدلې، چې د باغ د كوتې د وره د ځنځير غږ يې واوریده، د ملوك زړه په ټوپونو شو. نه پوهیده څه وكړي، مخې ته ورمندې كړي او خماره په غيږ كې ونيسي او كه ځای په ځای كيني.

له يوه عجيب حالت سره مخامخ شوی و، چې نه يې د خوشحالي نوم وركولې شو او نه د خواشينۍ، د زړه درزا يې پخپله اوریدله بهتره يې وبلله په خپل ځای كيني، د ونو له شا يې دواړه سترگې د باغ په وره كې خښې كړې وې.

له بنگړو ډك لاس يې وليد چې د باغ دوهمه دروازه يې خلاصه كړه. خماره وه، چې د باغ په وره كې هكه پكه ولاړه وه، كه څه هم له ملوك څخه لرې وه. خو هغه يې په څيره كې د ژور بدلون ښې وليدلې. ونه يې ترپخوا لوړه ورته ښكاره شوه او نرۍ غاړه يې نوره هم نرۍ ورته ښكاره شوه.

د سترگو ښكلا يې د پخوا په څير نه وه. غټې غټې سترگې يې لويدلې وې جگه او نرۍ پوزه يې نوره هم جگه شوې وه.

د ملوک په سترگو کې اوبنکې راغلې. زړه یې و. د خمارې مخ ته په  
چیغو چیغو وژاړي.

د هغې ځای په ځای دریدو یې په زړه کې شک پیدا کړ. هسې نه چې  
له شایې نور څوک وي. که ځان څرگند کړي بنایي بل څوک یې هم وويني.  
هماغسې پخپل ځای کې ناست و.

خو خماره هماغسې ځای په ځای ولاړه وه. لکه چې د هغې زړه هم نه  
منله چې مړ یار دې یې راژوندی شوی وي. دده په لوري را روانه شوه. څو  
گامه مخ ته راغله بیا ودریده.

د ملوک زړه طاقت ونه کړ. له ځایه را ولاړ شو او ورو ورو د هغې په  
لوري رهي شو. ویریده چې خماره به دده په لیدو له خوشحالی چیغه  
وکړي او ټول به خبر شي.

خمارې دده په لیدو یوازې وویل

ته؟

هو خمارې زه یم. د مینې فیصله پخپله مینه کوي. خدای پاک دتا

لپاره نه یم وژلی.

خو د هغې خبرې ځای په ځای هک حیران ودر اوو.

چې مړ وای تردې به ښه وه.

خمارې په ټیټ غږ دا وویل او مخ یې بلې خواته واړ اوو.

ملوک هیڅ ونه ویل. خمارې بیا په ډک ستوني وویل

ته ته څه خبرې چې په. په ما. ما. څه...

خو ژړا د خبرو مجال ورنه کړ. خبره یې په سلگیو کې ورکه شوه

ملوک ورو وویل

خمارې داسې مه وایه زما اړیکې اوس هم له مرگ سره نه دي

شلیدلې هسې د ژوندو روزي تماموم کني لا پخوا مړیم



خمارې پټ پټ ژړل

ملوك بيا وويل

اوچې ته هم داسې خبرې راته وکړې نو بيا به دې توفانو ته څنگه  
تم شم.

دواړه د باغ په کونج کې دونو شاته کيناستل.

چوپ ول. ملوك په ځير ځير او حيراني ورته کتل خو خمارې په لرگي  
ځمکه گرواله دی دهغې چلند هک پک کړی و. نه پوهيده له کومه ځايه  
يې شروع کړي. اوڅه ووايې. داسې معلومیده لکه چې پخپل راتگ  
پښيماڼه وي.

د دواړو زړونه له بې شمېره گيلو ډک ول. خو په سترگو کې يې د  
ديدن تنده وه.

ملوك ورو وويل:

څه خو ووايه ولې داسې غلې ناسته يې.

خمارې چې ځمکې ته يې کتل په شرمناک غږ وويل:

څه به ووايم. ما خپلې خبرې له اوبښکوسره کړي دي.

ملوك لکه چې ددې خبرې د اوریدو هيله نه لرله. نيغ ورته وکتل  
پخپله بې وسي يې ژړا راغله سترگې يې تنگې کړې. لاندې شونډه يې په  
غابښ وچيچله.

خمارې وويل:

شکر چې ته ژوندی راغلې.

ملوك د انگور له وچ تاك نه کوچنی لښته را پرې کړه دوه درې ځايه  
يې ماته کړه. دوه ټوټې يې ايسته وغورځولې په بله يې په ځمکه کې کړې  
وږې کړنې راوايستلې. کړنوته يې په ځير ځير کتل. لکه چې خپل فال  
پکې گوري بيرته يې سر را جگ کړ.

– خمارې ما نیت کړی دی چې دواړه ولاړشو.

– چیرې؟

ملوك په پریکړو الفاظو وویل:

– هلته چې ډار نه وي، هلته چې وکولای شو له یوبل سره مینه وکړو،

له دې ځایه ډیر لرې.

خمارې په حیرانۍ وپوښتل:

– ته څه وایې؟

– په ما او تا ټولې لارې بندې دي، دواړه پاکستان ته ځو او هلته

نوي ژوند شروع کوو.

– له واده وروسته؟

ملوك وویل:

– هی هی سردې سوی بوی یې نه دی درغلی، هغه زما په سیوري

پسې گرځي، که خبر شي چې زه ژوندی یم او دلته راغلی یم وینه به مې

ځمکې ته پرې نه ږدي. په دې حال کې واده کیږي؟

– ستا زړه دی چې په سپینو پایخو درسره ولاړه شم؟

– هو نو څه، له پردې سره خو نه ځي، نکاح شوېده او زما په نوم یې

خمارې مخ بلې خواته واړاوو او وې ویل:

– تر اوسه هم داسې شوي دي، چې پښتنه پیغله دې په تورپیکي په

سپینو پایخو د پلار له کوره وتلې وي؟

– ملوك په نصیحت وویل:

– گوره مجبوریت هرڅه کوي، که زه او ته له دې ځایه ونه تښتو هاشم

به نورې بلاوې په موږ راوړي. آبا دې هم له هغه ډارېږي او هیڅ نشي

کولای.

– نو هلته به ترې خلاص شو؟

— توکل په خدای، پاکستان ته ځو، هلته د تنظیم په دفتر کې د ما  
ناسکه ماما کار کوي. له هغه وسلې اخلم او دلته بل مرکز جوړوم بیا به ته  
هم ووينې چه څه کوم.

او چې خمارې څه ونه ويل، پسې زیاته یې کړه:

— بس نن شپه له خیره ځان تیار کړه.

— نن شپه؟

— هو.

خماره زړه نازړه وه، بڼه شیبه غلې وه.

د ملوک په غږ لکه چې له خوبه را پاڅیدلې وي، له واره یې وپوښتل:

— تاپه دې باره کې سوچ کړی؟

— وایې نشته داسې لوری چې وروتښتي کمزوری په موږ ټولې لارې

بندي دي.

— بڼه نو بیا بله شپه.

— سمه ده بله شپه به زه د باغ شاته د گڼو ونو خواته درته انتظاریم.

دوی په دې باره کې چې څنگه او له کومو لارو پاکستان ته اوړي

خبرې وکړې.

د خدای پاماني په وخت دواړه خوشحاله معلومیدل داسې لکه چې

خپل ارمان ته رسیدلي وي.

## شپاړسم څپرکی

په هغه ماښام خماره په عجیب حالت کې وه. هغه د چا خبره نیمه ویننه نیمه ویده وه. غیر عادي کارونو یې مور هم شکي کړې وه د غوا رالوشل یې هیر کړي و.

په وړو ماشومانو یې تر بل هروخت زیاته مینه کوله. کوچنی ورور یې څو ځله ښکل کړ او ورسره ویې ژړل هڅه یې کوله په کوټه کې یوازې وي. کله به چې یوازې شوه له ځانه سره به یې پټ پټ ژړل خو بیرته به یې ژر اوښکې پاکې کړې. او په یوه غیر ضروري کار به لگیا شوه. کونښ به یې کاوو له مور سره سترګې په سترګو نه شي ډوډۍ یې د معمول خلاف وختي تیاره کړه.

سر پرې ګرځیده. لکه چې ډیره بې خوبه شوې وي پخپل ځای داسې اوږده وغځیده لکه چې غواړي ترسهاره ویده شي له سترګو یې اوښکې جاري وې. د ټیکري په پیڅه یې اوښکې پاکې کړې.

له دې ویرې چې خوب پرې غالب نه شي. پخپل ځای کې کیناسته چې پوه شوه نور ویده دي. له ځایه رااولاړه شوه. د ګوتو په سرود کوټې برکونج ته ولاړه د صندوق شاته غوټه یې راواخیسته په دروازه کې یې کینوده ښه شیبه هلته ودریده

خپلې جامې یې ټینګې نیولې وې. د شپې په تیاره کې د مور خواته

راغله، دهغې ترسرو دریده، بیایې د کوچنی ورور مخ بنکل کړ داسې  
لکه چې په بنکاره چیرته په سفر ځي.

د کوتې دروازه یې بې غږه غوږه خلاصه کړه، د گوتو په سرو د لویې  
دروازې په لوري روانه شوه.

سپی په چوتره کې کونج ته پروت و. سړیې راجگ کړ له ځانه سره  
وغوریده، بیرته یې سر پخپلو پښو کیښود.

آسمان شین و او چوپتیا خوره وه. دا چوپتیا به کله کله، کلي د سپو  
غیا ماته کړه.

خمارې د کلاله دروازې یو ځل بیا د کور په لوري وکتل لکه چې  
وروستی خدای پاماني ورسره کوي.

زړه یې راډک شو، خو ویې نه ژړل. د دروازې ځنځیر یې په سختۍ  
سره خلاص کړ.

دباندي هیڅوک نه تر سترگو کیدل، دروازه یې په ځان پسې پورې  
کړه شاوخوا یې وڅارله، ښه یې وبلله چې همغلته ودریږي، خو شیبې هلته  
ودریده ملوک یې ونه لید.

څه وکړي مخ ته ولاړه شي؟ که مخ ته ځي چیرته ولاړه شي او که بیرته  
کورته ځي، څوک به پرې خبر شي.

د گوتو په سرو د غواوو د اخورونو په لوري روانه شوه د مخامخ ونو  
خواته یې وکتل وډاره شوه. د یوه اخور تر څنگ غلې کیناستله.

ښه شیبه ځای پر ځای ناسته وه. د کلي د یوه نیم سپي غیا به یې په  
زړه کې نوې هیلې راپیدا کړې.

هغه به راروان وي. او سپي به هغه ته غاږي

د سپو د غیا لوري ته به یې وکتل خو هیڅوک یې نه لیدل د خپلې

کلا سپي یې هم وغږل

خوشحاله له ځایه را ولاړه شوه، ورو ورو د بن په لوري روانه شوه، د سپي غیا ډیره ژر غلې شوه دا پوهیده چې د سپي په زیاته غیا به څوک راوینښ شي، او په شپه کې به د دوی له وتلو خبر شي خو بیا هم پرې خوشحاله وه چې سپي وغاپي او پخپله غیا د ملوک د راتلو زیری ورکړي خو سپي بیا ونه غیل.

خماره د باغ د دیوال له کونج سره ودریده، د باغ شاته د گڼو ونو خراته هیڅوک نه معلومیدل.

د شاله خوا یې د چا د پښو څرپهار واوریده، شاته یې وکتل څوک نه وو، خود پښو څرپهار اوریدل کیده، شاوخوا یې وکتل هیڅوک نه معلومیدل.

په زړه یې گڼی گډه شوه، یخنی نه وه خودا ټوله لړزیدله، داسې لکه چې چا په ژمي کې سړې اوبه پرې تویې کړې وي. زبون یې ووهل شو، نه یې چیغه کولای شوه، او نه هم کومې خواته تلای شوه.

ځانته یې غوصه راغله. یوې خواته د تلو وس یې هم په ځان کې نه لیده، ژړا ورغله یو ځل یې بیا د گڼو ونو په لوري وکتل. ونې ترپخوا لوړې لوړې ورته وبرینیدې.

کلمه یې وویل «لا اله الا الله محمد رسول الله» یا خدایه، یا خدایه، پرده.

اوله دې سره یې د دروازي په لوري منډه واخیسته د دروازي ځنځیر یې بند نه کړ په یوه منډه یې ځان کوټې ته ورساوو، او پخپل ځای کې تسيا و تسيا پریوتله.

ملوك په لاره يوځل بيا پخپل تصميم كې سوچ وكړ. او راتلونكى  
پلان يې ترشوندو لاندې تكرار كړ. د خمارې ليدلو او د بلې شپې د  
تينستنې په وعده سره يې د خپل جوړ كړي پلان ترسره كيدل ليدل.  
له ځانه سره يې وويل:

ـ چې خماره بوځم او واده ورسره وكم. دا هم له هاشم څخه يو لوى  
غچ اخستل دي. نورې خبرې به خداى اسانه كړي.  
ملوك لا د ترڅې په دښته نه و ورگډ شوى چې د ماما زوى يې وليد  
چې دده په لوري په بېړه را روان دى، وپوهيده چې كومه بده پيښه شوې  
ده، خپل گامونه يې نور هم گرندې كړل د ماما زوى يې له لرې چيغې وهلې:  
ـ مه راځه ودرېږه چې څوك دې ونه ويني.  
ملوك ځاى پر ځاى ودرېده چې سلام رانږدې شو پوښتنه يې وكړه:  
ـ څه خبره ده؟

سلام په سترې سا وويل:  
ـ د هاشم كسان راغلى دي په تاپسې گرځي.  
ملوك په وار خطايې وپوښتل:  
ـ تا وليدل؟  
ـ يه مانه دي ليدلي لا لا ويل چې دوه كسه راغلي ول، له حسن نه يې  
د تا پوښتنه كړې وه  
ـ دا څه وايي؟  
ـ هو لا لا ويل چې دلته مه راځه، د تا له راتگه خبر شوي دي ځان يوې  
خواته وباسه.

ملوك او سلام دواړه د كاريزونو د سپرغو په خوا روان شول خو  
شيبې يې هلته دمه جوړه كړه.  
ملوك سلام ته مخ راواړاوه:

چې داسې ده، نو ته ځان کورته رسوه. ماماته ووايه چې زما  
اندېښنه مه کوه زه شپه د شیرینې ابې کره رسوم  
کلاشینکوف يې له ځمکې راپورته کړ په زنگنو يې کيښود.  
ماماته ووايه چې دا هم راسره وړم، نور توکل په خدای، کلي ته  
راتلای نه شم.

ملوک نیت وکړ چې شپه د خپلې ترور کره چې له دې ځايه نږدې  
۲۰ - ۲۱ کیلومتره لرې وه تیره کړي او سبا شپه خپل پروگرام عملي کړي.  
خو ښه يې وبلله چې د ترور کره د غره له لارې ځان ورسوي.  
د کاریز ترڅنگ د غره په لوري روان شو، مازدیگر مهال غره ته  
ورسیده.

درې تنه وسلوال کسان يې ترسترگو شول، د یوې ډبرې شاته  
کیناست، وسله وال کسان یوې کندې ته ښکته شول، ملوک بیرته له ځايه  
راولار شو، څو گامه لانه و تللي چې یوبل وسله وال يې ولید، وسله وال د  
ډبرې شاته هغې نرۍ لارې ته ځیر و، چې د غره په منځ کې تیره شوې وه.  
او د ملوک دوی گروپ به له هماغې لارې په خرو او کچرو وسلې راوړلې.  
ملوک هم د یوې ډبرې شاته کیناست، ناپیژندل شوي وسله وال د  
ډبرې ترڅنگ مورچل نیولی و. ملوک جرأت ونه کړ چې نږدې ورشي هسې  
نه چې د هاشم له کسانو څخه وي.

لاره يې چپه کړه، او د غره په ډډه کې مخ ته ولاړ.  
نرۍ لارې ته نه ورسیدلې چې له لويديځ لوري پرې ډزې وشوې یوه  
گولۍ يې خواته په ډبره ولگیده.

ملوک ژر د یوې وړې ډبرې خواته کیناست، نورې ډزې هم پرې  
وشوې، ملوک چیغې کړې.

های څوک یاست ډزې مه کوئ.



دی پوهیده چې دلته د حکومت کسان نه راځي  
 سره له دې چې دا د بل قوماندان ساحه وه. خو له ده سره دا ویره وه  
 هسې نه د هاشم کسان په ده پسې راغلي وي. ده خپله خبره تکرار کړه خو  
 چا ځواب ور نه کړ او ډزو هماغسې دوام درلود.  
 ملوک نږدې شاوخوا وڅارله. کينې خواته یې په لس متري کې یوه  
 لویه ډبره وه. خو ورتلای نه شوای ځکه له هر خوا گولۍ بادیدلې.  
 ملوک د همدغې وړې ډبرې تر څنگ ناسته خوره وبلله.  
 څو شیبې وروسته د ډزو شدت کم شو. اوس نو خال خال ډزې کیدې  
 ملوک نه پوهیده ډزې وکړي که نه. که ویې کړي په چا ډزې وکړي.  
 ده نه پوهیده له چا سره مخامخ دی. تراوسه ټول هغه وسله وال  
 کسان چې ده لیدلي و. په شخصي جامو کې و. نو ښه یې وبلله چې ډزې  
 ونه کړي. هسې نه چې ټوپک پخپلو وچلوي.  
 ملوک د لویې ډبرې په لوري منډه واخیستله څو گامه نه و تللې چې  
 له ښکته بیا ډزې پرې وشوې ځای په ځای کیناست. د پتیدو هیڅ ځای  
 ورته نږدې نه و. بیرته یې د ډبرې په لوري منډه واخیستله. د ډبرې تر شاه  
 پټ شو. په ډبره یې دا لیکل شوې لنډۍ ولوستله.  
 وطن نیولی رانه. نشي  
 روسیه ولی وړانوي ودان کورونه  
 تردې لاندې په هماغه لیک لیکل شوي و  
 اخیر به ته هم ورته وایي  
 لوللوشه افغانان راغلي دینه  
 د ډبرې درې خواوې بندې وې یوې خواته یوه بله ډبره وه. بله خوا یې  
 د غره هغې ډډې ته وه. چې د دښمن د راتلو ویره نه وه  
 ملوک دا ځای ښه وگانه او مخ ته نه ولاړ. خو ډزې هماغسې روانې

وي. دا ډزې يوازې په ده نه كيدلې. ده ليدل چې د غره په مخامخ ډډه كې هم گولۍ لگيزي.

ملوك نه پوهيده څه وكړي. د وسله والو كسانو پيژندنه گرانه وه، يوازې يې شاوخوا څارله.

د غره په كوزه ډډه كې د برديم زرهپوش او سرتيرو په ليدو وپوهيده چې راغلي وسله وال د حكومت كسان دي.

بې له دې چې پوه شي د بنه نان چيرې ورته پته دي، په ډزو يې پيل وكړ.

له ډزو سره جوخت له هرې خوا پرې د مرميو باران جوړ شو، لكه چې په وروستيو ډزو سره يې نورو ته د پتيدو ځای معلوم شوی و.

ملوك د كلاشينكوف شاوړ بدل كړ، اوس يې نو يوازې په ختيځ لوري چې زياتو بوتو او څلرگو د دښمن د ليدو مخه نيولې وه ډزې كولې. خو ډزې يې هم په حساب كولې، كله كله به يې نورو خواو ته چې د ډزو ځای به ورته معلوم شو ډزې كولې.

ويې ليدل چې له مخامخ لوري دوه كسه كوښښ كوي چې دده د مورچل په لوري راوخيږي، ملوك ډزې بندي كړې، دوه كسان چې كله به پته شول او كله به ښكاره اوس نو دده مورچل ته رانږدې شوي و.

كله چې د كوچنۍ ډبرې له شا راپورته شول او دده په لوري يې منډه راواخيستله، كلاشينكوف يې پرې ضربه كړ، دواړه ځای په ځای ولويدل. ملوك ته اوس دوه شاوړه مرمۍ پاتې وې، له دريم شاوړ نه يې يوه گولۍ وايستله، په جيب كې يې واچوله.

له څلورو خواو كلا بند شوی و. د وتلو لاره يې هم نه وه.

ملوك اوس يوازې يوې خواته ډزې نه كولې، په وار سره يې هرې خواته شميرلې شميرلې ډزې كولې.

له لاندې لوري يې يو تن وليد. چې دده د مورچل په خوا د راختلو هڅه کوي، چې ښه څير شو، تر شا يې دوه کسه نور هم ول، او د هغوی له شا دهشکې دده مورچل تر اور لاندې نيولی و.

ملوک دا کسان وليدل، خو ډزې يې پرې ونه کړې. دهشکې د سر پورته کولو مجال نه ورکاوو، په همغه لوري يې څو اټکلي ډزې وکړې. ددوهم شاوړ مرمی هم مخ په خلاصیدو وې، خپل ځای يې بدل کړ، د همغې لويې ډبرې څنگ ته پریوت، سره له دې چې د بوټو او څارگو له خوا يې د ویشتل کیدو امکان لرې نه و، خو اوس يې کولای شول، چې خپله مخه وڅاري.

هغه درې تنه چې دده د مورچل په لور راختل اوس نه معلومیدل، ښايي کوم يو يې وژل شوی وي او يا هم بیرته شاته تللي وي. دهشکې دده مورچل هماغسې تر اور لاندې نيولی و.

يو تن يې بيا وليد چې د مورچل په لوري د راختلو هڅه کوي، نشان يې برابر کړ، په يوه ډز سره يې په ځمکه وويشت له دې سره يو ځل بيا د مرميو باران پرې جوړ شو، ملوک لږ را په څټ شو، له جیب څخه يې هغه يوه مرمی چې ساتلې يې وه را وايستله او په يو تش شاوړ کې يې کينودله. شاوړور يې مخې ته کينود. وروستی شاوړور يې راواخيست او بيا يې په ډزو پيل وکړ.

له هرې خوا مرمی پرې اوریدلې، بیرته را په شا شو. او له خپل پخواني ځای څخه يې ډزې شروع کړې.

اوس يوازې يوې خواته متوجه و. خو يو يو ډز يې هرې خواته کاوو. د شاله خوا قهرجن غزېې ت ووت يو کړل. - لاس پورته کړه.

ملوک چې شاته وکتل، يو بریتور افسر يې شاته ولاړ و. افسر بې له

خنده په ده حمله وکړه، کلاشینکوف یې له لاسه وغورځاوه، افسر په دې  
بسنه ونه کړه. په خپته کې یې په لغته وواهه، ملوک په ډبره برسیره  
ولویده، سړی په ډبره ولگید.

افسر او یوه بل عسکر بیرته له ځایه راځگ کړ، لاسونه یې پرې

وترل.

## اووه لسم خپرکی

ملوك د شكور د ظلمونو ډيرې كيسې اوريدلې وې ځكه خويې د  
اسير كيدو په لومړيو شيبو كې يوازې د هغه نوم په ذهن يرغل كړی و.  
مليشو او افسرانو هغه تر ۶۶ گاز موټر پورې په وهلو، وهلو راووست.  
د ملوك لاسونه شاته تړلي ول، او د سر لوخي موټر په لرگينه چوكۍ.  
د خوتنو ترمنځ ناست و، د موټر په جمپ سره به نورو ځانونه د موټر په  
رينگران باندې تم كړل خو ملوك به د موټر منځ ته را غورځار شو، نورو  
به په منت بيرته لرگينې چوكۍ ته پورته كړي.  
خودده ويړه يواځې له شكور څخه وه، په لاره كې يوازې د هغه په  
فكر كې و، په ذهن كې يې د هغه څيره مجسمه كوله، سرې سترگې، سور  
مخ، په خوله كې پراته اوږده اوږده بریتونه، او له شكور سره د مخامخ  
كيدو فكر خو د ډار سخته لړزونكې څپه پرې راوسته.  
په موټر كې د ناستو كسانو خبرو ته يې غوږ نيولی و.  
هغوی د نننۍ جگړې په باب خبرې كولې. هريوه د خپلې زړورتيا  
كيسې كولې.

ملوك له ځانه سره وويل:

— خدای مو خوار كه، با فلسطين مو فتح كړی دی. ټول له يوه كس  
سره جنگيدئ، هغه مو هم په چل كې ونيو.  
ملوك غوښتل ددوی له خبرو پوه شي. چې له ده سره به څه چلند

کوي. خو هغوی خپلې شخصي کیسې کولې. هریوه ځان د نننۍ جگرې اتل باله.

دوی داسې پخپلو منځو کې په خبرو گرم ول. چې ملوک یې یومخ هیر کړی و، ملوک شاوخوا وڅارله. موټر په بې لارو لارو په تیزی سره روان و.

ځان یې سره سم کړ، چې له موټره ځان وغورځوي دی ویریده هسې نه چې مړ به یې نه کړې او ژوندی به یې عبدالشکور ته ورسوي.

موټر له کلیو لرې په یوه لویه دښته کې لاره لنډه وله، ملوک ښه وبلله چې چیرته د کوم کلي خوا ته ځان له موټره غورځار کړي له ځانه سره یې ټولې لارې وسنجولې، له موټره لویدل دوه گټې لري، یابه دوی ورباندې ډزې وکړي او وبه وژل شي، یا به په کلي کې ترې ورک شي، کلي ته بیا د حکومت کسان په اسانه سره نشي ننوتلای. خو موټر لا هماغسې په لویه دښته کې روان و، او دا ویره موجوده وه چې ژوندی یې ولایت ته ورسوي. موټر د دیبانو د کاریز خوا ته ورسیده، ملوک همدا مناسب ځای وگاڼه، او نیت یې وکړ چې له موټر څخه د لویدلو سره سم ځان د کاریز سپرغې ته غورځار کړي.

له ځایه رااولاړشو، مخ یې بلې خواته واړاوه، خو د شاله خوا چا په قنډاغ وواهه:

— کینه د سپي زو، تا ...

یوبل وویل:

— مه یې کوه بې چاره سیل کوي.

— د سیل وخت یې لا پاتې دی.

اوله دې سره یې بل قنډاغ هم وواهه. د موټر په شاتنۍ برخه کې ناست د ژیرې لونگی وال په سرتیري سترگې ور برکې کړې.

\_ بس چې نور یې ونه وهي.  
 \_ د تاڅه خیال دی په اوږو یې سپور کم ها.  
 \_ رشید گله دا د تا کار نه دی.  
 رشید په زوټه و خندل.  
 \_ واه واه دا ټوپک مې لکه چې د میلو لپاره په غاړه کې اچولی دی.  
 چې هغه څه ونه ویل په نصیحت سره یې ورته وویل:  
 \_ گلاخانه وروره چې ټوپک، دې په اوږو وي یا به بل وژنې یا به بل تا  
 وژني، ددې لپاره چې تا سوک (څوک) مړ نه کړي نو اول وار ته کوه.  
 \_ دا د نارینه کار نه دی.  
 رشید په پسخند وویل:  
 \_ نو تا شزې (بنځې) لیدلې دي چې ټوپک یې په اوږه کړی وي.  
 گلاخان د کرکې په ډول مخ بلې خواته واپړاوه:  
 \_ بنځې رحم لري خو ته یې نه لرې، د چا په گوگل کې چې د غوښې  
 زړه وي هغه ټوپک نه اخلي او اول وار هم نه کوي.  
 \_ نو بیا دې ولې په اوږه کړی دی؟  
 \_ داهم مجبوریت دی.  
 رشید ملوک په مخ وواهه:  
 \_ سم کینه د خره زویه.  
 یوه بل بریتور ځوان چې د موټر په مخکینۍ برخه کې ولاړ و مخ را  
 واپړاوه:  
 \_ گلاخانه څې کوي. چې تا اوس له ځانه وکیل مدافع جوړ کړه.  
 گلاخان خپله ږنگه شوې پگړۍ سمه کړه ویې ویل:  
 \_ تربور ورور وي د هیچا سپکه نه پې لور یږي. نه دې دي اوږېدلي  
 چې تربور مړ کړه لمر ته یې مه پرېږده

ملوك په لومړي ځل گلاخان ته وکتل، پخپل ذهن یې فشار راوړ،  
ویې پیژاند:

دا خو د عبدالمنان اکازوی دی، وایي پلاریې په کوم مارش (لاریون)  
کې د تره کي عکس نیولی و، او په هغه جرم یې څو شپې وروسته وواژه،  
گلاخان او بل مشر ورور کلاخان یې د عثمان خیلو په کلي کې د ماما  
کورته وټنښتیدل او له هغه ځایه حکومت ته ولاړل.

که د گلاخان نوم چا نه وای اخیستی او هغه نه وای ویلي چې تربور  
ورو وي او د هیچا په سپکه نه لوریزي بنایي ملوك هیڅ نه وای پیژندلی.  
ملوك د هغه په لیدو ډیر خوشحاله شو، زړه یې و، ورو لاړ شي او په  
غیر کې یې ونیسي، ورسره وژاړي.

ددوی دواړو پلرونه یو وخت ښه اندیوالان ول، په ژمي به دواړه  
یوځای پنجاب ته د مزدوري لپاره تلل او پسرلی به دواړه یوځای راتلل.  
ملوك او گلاخان ته به یې نوې جامې راوړې.

ددوی کلي سره جلا ول، خو پټي یې پوله په پوله ول، دواړو به  
درمندونه یوځای اچول، د شپې به په درمندونو کې ویده کیدل او گډې  
سندري به یې ویلې.

— اه څه وختونه و، خو ارمان چې قدر یې سړي ته نه معلومیږي.  
تیر خواره وختونه یې د فلم د صحنو په څیر د سترگو په وړاندې  
تیر شول.

ملوك دومره په تیرو وختونو کې لاهو شو، چې خپل ځان ترې هیر  
شو، یو ډول پټ هوس یې په زړه کې په ټوپونوو.  
د خوږو وختونو په باب فکر هم، د ښکلي څیرې او ښکلو منظرو د  
لیدو په څیر سړی خوږو وختونو ته بیایي، او له زړه یې ټولې اندیښنې او  
کینې لرې کوي.



ملوك هم په یو عجیب حالت کې و، د جومات د ملا صاحب خبرې  
وریادې شوې، فکريې وکړې بنایې هغه حالت او کیفیت چې شهید یې د  
مرگ په وخت کې د رڼا د یوې څړیکې په څیر ویني اوس رارسیدلی وي  
د موټر له سیت څخه د ټایپ سندري بیرته اوسني وخت ته راستون کړ.

ای سربازه یاره خیره په مورچل باندې

بیابه دې ویده کړمه سیوري د اوربل لاندې

تر څنگ ناست کس یې په ترکه وویل

ای سربازه یاره پټ شه تر بیلر لاندې

بیابه دې چوختو کمه ټایر د موټر لاندې

خوتنو په یتکي و خندل، خو بیرته ژر غلي شول یوبل ته یې وکتل یوه

ژبه راویستله لکه لویه غلطي چې ترې شوې وي

یوه بل پرې غږ کړ

— تاجیه اوس لکه چې شاعر هم شوې

— شاعر ماير خو نه یم، هسې مې خولې ته راغله. شعرونه خو هغه

څوک وایې چې ټوپک پیژني هم نه.

ټوپک ته یې په کرکه وکتل د دواړو ځنگنو ترمنځ یې پټ کړ.

گلاخان غلي ناست و، نه یې د تاج محمد سندري ته و خندل او نه یې

هم د بل په څیر نارضايتی وښودله. هغه د چا خبره ځان یې ناگومانه

واچاوو.

ملوك دواړه سترگې په گلاخان کې خښې کړې وې. خو هغه یو ځل هم

ورته ونه کتل.

د هغه وروستی خبرې یې زړه گرو کړی و، خو واره یې په زړه کې

وروگر ځیدل. چې غږ یې وکړي، ورته ووايي زه ملوك یم ستا ملگری یم، که زما

لاس تړلي ته خو ازاد یې، راشه راشه په غبر کې مې ونیسه راشه راسره وژاړه.

چا موږ سره بیل کړي یو، راشه چې د خپلو پلرونو ارواوي خوشحاله کړو، د خپلو پلرونو په څیر ملگرتیا وکړو. گډه مسافري وکړو. ښه کورنگ آسان واخلو او د پلرو په څیر سانگې ووهو، ډولونو ته وناڅو. په درموندنو او پالیزونو کې سندرې ووايو، شین خالی وستایو، نیم کښ پلونه یاد کړو، گودرونه وستایو خیردي که توره شپه ده، توره خونه، شین خالی نه ده مالومه.

توره شپه به خدای سبا کړي

شین خالی به خدای پیدا کړي

راشه راشه غیر راکړه، راشه چې بیرته د مینې او محبت ژوند شروع کړو. د ټوپک له میله مه راته گوره، سم راته وگوره، پخپلو سترگو راته وگوره. ملوک یو ځل بیا هڅه وکړه چې خپل لاسونه خلاص کړي لاسونو یې درد وکړ.

لکه نوی یې چې ځان ته پام شوی و، ځان ته یې وکتل او بیا یې گلاخان ته وکتل، عجیبه ده د شیرخان د زوی لاسونه تړلي دي، او د منان د زوی په لاس کې ټوپک دی، د ژولیا خبرې وریادې شوې، عجیبه ده، عجیبه ده په دې وطن کې د څومره انسانانو لاسونه تړلي دي او څومره انسانان ټوپک په لاس مخامخ ورته ولاړ دي.

عجیبه ده، عجیبه ده.

ملوک یو ځل بیا ځان او بیا گلاخان ته وکتل پخپلو تیرو فکرونو بنسیماني ورغله:

— یه یه هیڅکله نه، زما لاس تړلي او د هغه په لاس کې ټوپک دی، که زه هغه ته د دوستي لاس غځوم دا به بې غیرتي وي. دا ژوند په دې نه ارزي چې چاته سړی سر تیت کړي. اوس زما او د هغه یاران نه کیږي.

چې له تاسره په قد برابر نه وي د هغه سړي په څنگ کې هم مه دریږه.  
 د پلار دا نصیحت چې په وار وار یې ورته کړی و، وریاد شو.  
 اوس گلاخان تر ما زورور دی. خیر که زه او دی او زمونږ دواړو  
 پلرونه سره ملگري ول، یه یه.

دا ژوند په دې نه ارزي، چې د هغه لپاره چاته سر تیت شي. دوه  
 ورځې ژوند دی چې په سپیتانه یې تیروم په میړانه به یې تیر کم.  
 په همدې سوچونو کې موټر د نیمه فوځي قطعي په نظام قراوول  
 ورننوت.

په موټر کې سپرو کسانو له خپلو جامو دورې او گرځونه وځنډل.  
 مخې او شاته نور موټر او زرهيوشونه هم ودریدل.  
 د موټر تر څنگ دوو افسرانو د ملوک په سر لانجه جوړه کړه.  
 یوه ویل څارندوی ته یې ولم.

خو هغه بل نه منله، ویل یې رفیق شکور امر کړی دی چې ټول  
 مجرمین باید اول ده ته وروستل شي هر یوه پخپله گټه استدلال کاوو.  
 ملوک چې د شکور نوم واوریده په زړه یې بیا لرزه ګډه شوه. هیڅ  
 امید نه و ورته پاتې، گلاخان هم له موټره ښکته شو. هیڅ یې ونه ویل  
 ملوک په زړه کې خدای. خدای یاد اوو. چې له شکور څخه بچ شي او  
 بل ځای ته یې ولیږي.

د دواړو افسرانو لانجه روانه وه، خو یو بل افسر وویل:  
 - پر نسیب باید مراعات شي. امنیت ته یې بوزئ بیا به یې گورو.  
 د ملوک زړه وښویده. له ځانه سره یې وویل:  
 - اه اخیر له هغه دوزخي سره مخامخ شوم.

## اتلسم خپرکی

د ملوک د وړاندوینې په خلاف شکور له ونې لوړ چاغ سړی و، ږیره  
او بریتونه یې داسې پاک خریلي و، لکه چې ویښتان یې له بیخه ایستلي  
وي، ځای یې د غوږو او غاړې ویښتانو نیولی و، د غاړې ویښتان به یې  
زیاتره د سپین کمیښ تر غاړو راوتلي ول، ټیټه پلنه پوزه یې په غټ سپین  
مخ کې ورکه وه، خو دواړه غټې شونډې یې داسې سړې وې لکه چې د  
شونډو رنګ یې پرې موبنلی وي.

ملوک د همدې شیبې لپاره چې له شکور سره مخامخ نه شي خو ځله  
له موټر څخه د غورځیدو هڅه کړې وه له ځانه سره یې وویل:  
\_ خدایه چې نه دې وژلم لکه چې دا ځناور دې رالیده.  
سرتیري یوازې دومره وویل:

\_ صایب دا هغه اشرار دی، چې په کمین کې مونیولی دی.  
شکور تر شونډو لاندې وویل:

\_ توره موکړې ده، یوازې یونفر؟ معلومه ده چې زموږ ټول راپورونه  
په واقعیت بندي.

سرتیری او بل افسر چې دمخه په دفتر کې و، ووتل ملوک د دروازې  
خواته لاس تړلی ولاړ و، شکور د لوی میز شاته د کاغذونو په لوستلو  
بوخت و.

له ځایه راولاړشو، په میزي یې یو ځل بیا نظر تیر کړ په یوه کاغذ  
ورته شو بیا یې ملوک ته مخ ورواړ او و:

ښه ته د هماغه خوني اشرار هاشم د باندې غړی یې؟

ملوک له ځانه سره وویل:

— وگوره عجیبه ده غلیل کوزې ته وایي چې ته دوه سوري لرې، ځان  
ته یې پام نه دی خپل ځان ورته پاکه فیروزه ښکاري.

شکور په دفتر کې یوې بلې خراته وگرځیده، ملوک ته مخامخ

ودریده ویې پوښتل:

— ښه تاسې څو نفره وئ؟

— یو خدای و، یوزه وم.

شکور په سره سینه وویل:

— ځان مه تیروه، ووايه چې نور گروپ موڅه شو، وسلې او کچرې مو

څه کړې؟

— زه یوازې وم.

— ته لکه چې ما نه پیژنې ها، دلته به اول ما ته اعتراف کوي.

ملوک خپله مخکېنۍ خبره تکرار کړه.

شکور په بې غږ وویل:

— زما له انسانیته سو استفاده مه کوه، په شرافت دومره دې ووهم.

چې د مرگ په ارمان شې پوه شوې که نه.

ملوک له ځانه سره وویل: عجیبه ده دې ته انسانیت وایي، د شکور

راوتلو سترگو ته یې وکتل په عاجزۍ یې وویل:

— زه رښتیا وایم تکی تنها یوازې، په ...

خود شکور بې واره سوک یې په خوله کې خبره ور وچه کړه.

— زه ... زه ...

شکور نورو خبرو ته پرې نښود. له خبرې نه یې وپوهید چې په اسانه اقرار نه کوي. شکور د کشف او تحقیق په برخه کې درې کاله په شوروي اتحاد کې زده کړې کړې وې. او په دې برخه کې د تجربې خاوند بلل کیده. تراوسه پورې یې له رنګارنګ تاکتیکونو څخه په ګټې اخیستنې سره ډیر په خبرو راوستي ول. له هر زنداني سره به یې لومړی نرم چلند کاوو، که به یې اعتراف ونه کړ نو ډول ډول جزاګانې به یې ورکولې. دده تحقیق دریم پړاو هم درلود، په دریم پړاو کې به یې د خپلزو او یا ترلاس لاندې کارکوونکو د ظلمونو له امله له بندي څخه بښنه غوښته. د هغه په غم او درد به یې ځان شریکاوو، آن ځینې وخت به یې ورسره ژړل هم، او بیا به یې په چل کې پرې اقرار وکړ. که به په کوم بندي دده دغو ټولو تاکتیکونو اثر ونه کړ او چوپ به پاتې شو، بیا به یې په شپه کې په دښته کې کندی ته بوت او د تل لپاره به یې چوپ کاوو. شکور به ځینو کله کله شکرو دنف هم باله، معلومه نه وه چې دانوم ده په ځان ایښی و. که به خلکو له مسخرو باله.

د پخوا په خلاف نن له ملوک سره د شکور نرم چلند لڼد و. ډیر ژر دده په خبره به دا بله خوا راواوښت.

ملوک یې تر ستوني نیولی و.

— وایې که نه. ته لکه چې ما نه پیژنې، چې د طوطي غوندي دې په خبرو رانه ولم. خپل نوم بدلوم.

د ملوک ستونی یې پرېښود، همداسې مخامخ ورته ودریده، ملوک اوږده سا واچوله شکور په نس کې په سوک وواهه.

— که څه ونه وایې دا مرداره خوله به دې د تل لپاره له خاورو درې که کړم او له دې سره یې د لغتو او سوکانو شروع پرې وکړله.

ملوک د دفتر د چای خوړلو په کوچني میز ورولویده.

د میز پرسر بنسینه یې سگرت دانی توتې توتې شوه.  
 شکور غوریده نور یې خوک په خبرو نه پوهیدل.  
 د تېلفون زنگ وویل شو. شکور د میز خواته ورغی، په تېلفون یې  
 لاس کینود. غوږی یې راپورته کړ، له ساه ډک و خبرې یې نه شوای  
 کولای ورو یې وویل:

— بلی!

شکور د تېلفون غوږی په غوږ کې تر میز راتاو شو، پخپله چوکۍ  
 کیناست، له هغې خوا چا خبرې کولې خوده یواځې په «ام»، «ام»، «خواب  
 ورکاوو».

او د «سمه ده بیابه خبرې پې وکو»، په ویلو یې د تېلفون گوشی  
 (غوږی) کینود.

ملوک ته یې چې د اوږده کوچ خواته ناست و بد بد وکتل تر میز  
 لاندې زنگ یې وواځه یو دنگ سرتیری راننوت، شکور وویل:  
 — دا د لارینس زوی بوزه او غلام سنایي ماته راولیږه.

## نولسم خپرکی

د ملوک د پیدا کولو لپاره د قوماندان هاشم د کسانو هڅو کومه نتیجه ورنه کړه په لومړي سر کې فکر کیده چې هغه له سیمې تښتیدلی دی، قوماندان هاشم اغا محمد د کلا په برج کې بندي کړ او س نو د ملوک د بندي توب او سیمې ته د هغه له راتگه ټول خبرشوي ول.

خو شپې وروسته قدوس د حکومت له خوا د ملوک د نیول کیدو خبر راوړ خو هاشم قدوس پټ پوه کړی و، نورو ته ووايي چې ملوک پخپله خوښه حکومت ته تسلیم شوی دی، دا خبره ډیره ژر په ټوله سیمه کې خپره شوه، سره له دې چې ملوک په مړو کې حساب شوی و، خو تربرونو یې لا تر اوسه د نجل، مال او جایداد د خپلولو هڅه نه وه کړی.

خو حکومت ته د ملوک د تسلیمیدو د خبرې په خپریدو سره د ملوک باغ قوماندان د ځان کړ او نور جایداد یې تربرونو په خپلو کې سره وویشه د کوز کاریز ملک یې د مخه گرو کړی و.

د سموت په خبره د ملوک پیغله نه بلکې ځمکه کونده شوی وه.

خماره له هغې شپې راهیسې سخته ناروغه شوه مور به یې وویل چې د شپې په ډیران ډاره شوې ده. او له هغې شپې راهیسې پیریان یې کینستي دي. د خمارې رنگ ورځ په ورځ ژیریده، په ډیرو زیارتونو یې وگرځوله. د مونه او تاویزونه یې ورته راوړل.



خواونی یی پرله پسی روحانی بابا ته یووړه، د ډمانو د زیارت په  
 سپرغه کې خوی یی یوه شپه هم پې تیره کړه، خو حال یی تر پخوا بدتر شو  
 بنایي قوماندان هاشم د هغې له دې ناروغې څخه خبر شوی وي.  
 حکه خوی یی له هغې سره د واده کولو خبره هیږه کړې وه.

## شلم خپرکی

دوو سرتیرو ملوک د شکور دفتر ته راووست. خو داخل یې لاسونه نه وو تړل شوي. سرتیري له احترام کولو وروسته ووتل. ملوک هماغسې ژیر زبینلی په دروازه کې ولاړو. په زړه یې لږزه گډه وه. تر سترگو لاندې یې د شکور حرکتونه خاړل چې په تېلفون کې یې خبرې کولې د تېلفوني خبرو په وخت یې داسې لاسونه خوځول لکه یوې لویې غونډې ته چې وینا کوي. چې خبرې یې خلاصې کړې له ځایه راوړل شو له ملوک سره یې په لاس روغې وکړ. ملوک زړه نازړه لاس ورکړ. شکور چوکۍ ته اشاره وکړه ویې ویل کینه.

ملوک لا ولاړ و. شکور یې په مټ لاس کېښود. کینه ولې ولاړ یې. زه پوهیږم. چې له تاسره ډیر بد چلند شوی دی. ته مه خپه کیږه دلته هم د هاشم غونډې خون اشام افراد پیدا کیږي. د کړکۍ خواته ودریده پسې زیاته یې کړه. د هغو په ځای زه بخښنه درنه غواړم. دوی د انقلاب مطالبات په نظر کې نه نیسي موږ ستا په باره کې ټول معلومات او اطلاعات ترلاسه کړل.

موسکی شو ویې ویل  
 - لیونیه تاخو داهم نه ویل چې د قوماندان هاشم چاره ستا ستوني ته  
 هم رسیدلې ده.  
 ملوک له ځانه سره فکر وکړ:  
 وگوره لیوه بیا د پسه پوست واغوست، عجیب خلک دي په هره جامه  
 کې ځان جوړولی شي.  
 ترشرنډو لاندې یې د هغه ځواب ورکړ:  
 - کیږي نو، دنیا ده، له کومه ظلمه به سړی وژاړي.  
 - نور نو له ظلم او ستم نه خلاص شوې، خوته به یو کار کوي.  
 د ملوک مخې ته ودریده ویې ویل:  
 - ودې نه ویل کوم کار؟ هغه د هاشم وژل دي.  
 ملوک په حیراني ورته وکتل.  
 - هو هم ځان د هغه له شره خلاص کړه او هم نور خلک ترې بیغمه کړه  
 یعنې هم ثواب هم خرما.  
 په خندا یې پسې زیاته کړه:  
 - غزا دې ته وایي، تاهسې غلطه کړیده، څنگه خوښه دې ده؟  
 ملوک ورو وویل:  
 - که ما وژلی شواي، دې حال ته به ولې رارسیدم.  
 - لیونیه هغه وخت یوازې وې، اوس یوازې نه یې، موږ ټول  
 امکانات درته برابر وو، او بیا چې په حکومت کې هم مقام او هرڅومره  
 پیسې چې غواړې تر تا قربان، په غرور یې پسې زیاته کړه: لیونیه انقلاب  
 له تا سره دی.  
 - زه دا کار نشم کولای.  
 شکور ټینگار کاوو.

– موږ ټول فکر کړی دی، یوازې ته یې چې هاشم وژلی شي او بس  
پت دې هلته لیږو، په اسانۍ یې وژلی شي، زموږ شبکې درسره کومک  
کوي.

– زه یې نه وژنم.

شکور په تعجب وویل:

– ولې؟

– بس.

دشکور په تنده کې کرنې پیدا شوې وې ویل:

– وایي خړیې چیرې کشاوو او دی چیرې ته، موږ سمه لاره درښیو  
او ته لا نڅرې کوي.

– دا سمه لاره نه ده، دا د میرانې لاره نه ده، چې د قیامت یوه ورځ هم  
پاتې وي زه غچ ترې اخلم خو داسې نه.

شکور په نصیحت وویل:

– گوره که زموږ خبره ونه منې حال به دې ډیر خراب شي.

ملوک په زړه کې وویل:

– اوس خو مې حال داسې ښه دی، چې خراب به شي، تردې به لاڅه

راباندې کوي مې به مې کړي کاشکې مې کړي.

په خوله یې څه ونه ویل، هماغسې غلې په چوکۍ ناست و.

شکور د نصیحت په ډول څو نورې خبرې هم ورته وکړې خو ملوک

ونه منله، شکور تر میز لاندې زنگ ټینگ کړ یو سرتیری راغی او دده په

اشاره یې ملوک له دفتره ویوست.

د زندان په دروازه کې یې گلاخان ولید په زړه کې یې وویل:

– اوس راپیدا ش.

خو گلاخان ځان ناگاره واچاوو، ملوک یې زندان ته بوت

خوشیې وروسته گلاخان دروازی ته راوغوښت. ترپوښتنې دمخه یې ورته وویل:

د تره زو مه خپه کیږه، که خدای کول یوڅه خوبه وکړو، له شکوره مه ډاریرې پخپله تبدیل دی نن یا سبا به ځي.

## يوويشتم خپرکی

د جمعې په ورځ ماسپښين مهال يې ملوك له زندانه راويوست، او د جيب موټر په سورلي يې د فوځي قطعې ترڅنگ ميدان ته چې دوی هوايي ډگر باله يووړ، ملوك د سرتيرو له خبرو پوه شو، چې په الوتكو كې يې كابل ته بيايې، د سرتيرو په منځ كې گلاخان هم و، خوتر اوسه يې له ملوك سره خبرې نه وې كړې، افسر په ميدان كې گلاخان ته يوپاكت وركړ ورته ويې ويل:

— دا ډيره مهمه وظيفه ده، بې غوري نه ده پكې پكار، چې له الوتكې كوز شوې دا مكتوب به هلته وركړې پوه شوې؟  
— سمه ده.

— افسر په ټينگار وويل:  
— ډيره متوجه اوسې، ته موځكه ورسره وليږلې چې دا له تاسره هم كومك دی وروړ به دې هم ووينې او چكر به دې هم شي.  
— بس تاسې ډاډه اوسئ.

نږدې يو ساعت وروسته دوه هليكوپتر له لرې راښكاره شول هليكوپترو په دښته يې دوړې جوړې كړې.  
د كيناستو سره جوخت د ښاري بسونو په خير بيرو بار پرې جوړ شو، مسافرو سرتيرو او افسرانو او مامورينو هريوه تربل ځان مخ ته كاوو.

نورو سرتیرو مسافر له هلیکوپترو شړل، خو چا د هغوی منتونو او وهلو ټکولو ته پام نه ساته، چا به ویل: مور مې مړه ده، تیلگرام راغلی دی، چا ویل رخصتي مې دلته پوره شوه، هریوه پیلوتانو ته زاری کولې چې هلیکوپتر ته یې پورته کړي. دواړه هلیکوپتر له مسافرو ډک شول، گلاخان او ملوک ونه شوای کړای چې ورپورته شي، گلاخان هلته ولاړ افسر ته وویل، افسر له دوو سرتیرو سره د پیلوټ په ملگرتیا هلیکوپتر ته ورپورته شول درې کسه یې راکوز کړل د هغوی د زاریو او کنځاوو پروایې ونه کړه گلاخان او ملوک یې هلیکوپتر ته پورته کړل. هلیکوپتر مازدیگر ناوخته د کابل په هوایې ډگر کې راکوز شول گلاخان د مکتوب پاکټ له جیب څخه راویوست، په لاس کې یې واړاوه او را واړاوه او بیرته یې په بل جیب کې واچاوه، ملوک ته یې مخ ورواړاوه. - دتره زور راځه.

ملوک غلی پسې روان شو. گلاخان یې په مټ لاس کینود ورته ویې ویل: - خپه نشې لاسونه دې تړلي دي، خیردی ته راځه. دواړه په ټکسي موټر کې کیناستل، ډرپور ته یې وویل: - شارنو، کوچه گل فروشي. موټر د هغه سرای مخې ته ودریده چې د گلاخان د ورور کوټه پکې وه. گلاخان خپل بکس غاړې ته واچاوه ملوک ته یې وویل: - راځه خدای دې وکړ چې کلاخان په ځای وي، او چیرې تللی نه وي. کلاخان او بل ملگری یې په کوټه کې ددیگ په پخولو لگیاول. گلاخان یې په غیږ کې ونيو: - شکر چې راغلي بیگامې په خوب کې لیدې، ډیر په تشویش

کې وم.

گلاخان تر ملوک هم غیر راوگرځوله، خو ملوک غیر ورنه کړه.  
 گلاخان حیران، حیران ورته وکتل، پوه شو، چې لاسونه یې ترلې دي.  
 په اشاره یې گلاخان وپوښت:

— دا بندي دی.

گلاخان وخنډل:

— نو زما په کوټه دې د بندي خانې گومان کړی دی؟

— نا دا دشیرخان اکا زوی دی.

گلاخان په ناباوري وویل:

— رښتیا وايي؟

ملوک ته یې ښکته پورته وکتل، گلاخان ته یې مخ ورواړاوه:

— نو بیا دې لاسونه ولې پرې ترلې دي؟

گلاخان د ملوک لاسونه خلاص کړل.

گلاخان بیا غیر ورکړه.

گلاخان ټوله کیسه ورته وکړه.

— ښه ښه عجیبه ده والله.

ملوک ته د ژولیا خبرې وریادې شوې عجیبه دا نه ده عجیبه داده چې

یو انسان ولې د بل انسان اسیر وي.

له ځانه سره یې وویل: عجیبه دا نه ده، عجیبه داده چې د شیرخان

زوی د منان د زوی اسیر دی، لاسونه یې ترلې دي.



## دوه ويستم خپرکی

د زون مرکز ته د عبدالشکور د تللو د لارې امنیت لادمخه نیول شوی و، وسله وال کسان لا د شپې د لارې په سر د لنډمهاله پوستو د جوړولو لپاره تللي ول، په لاره کې د دوو غونډیو سرونو ته ټانگونه هم خپژول شوي. و دا ټول امنیتي تدبیرونه د قدوس د پروني رپوټ له مخې نیول شوي و. قدوس چې پرون په پټه د قوماندان محمد هاشم مرکز ته استول شوی و، خبر راوړی و، چې هاشم د شکور له حرکت څخه خبر شوی دی نیت لري چې د فوځي کتار لاره ونیسي.

سره له دې چې د زون مرکز ته د شکور د تلو پلان په پټه نیول شوی و، خو دا معلومه نه شوه چې هاشم څه ډول او چا خبر کړی دی.

قدوس د هغوی د کمین ځای هم بنودلی و، هغه داهم ویلي و چې قوماندان هاشم پرون ټولو ته ویل چې که شکور له سیمې ژوندی ووت نو دی به د بنځې ټیکری په سر کوي.

د قوماندان هاشم د دغه کلک هوډ او سوگند په مقابل کې شکور کلک امنیتي تدبیرونه نیولي ول.

ده دخپل حرکت لوری له کلیو چپ کړ او یوې فوځي قطعې ته یې د هغوی د کمین پر سیمه د یرغل امر هم ورکړی و.

سهار ترلمانځه دمخه کتار وتړل شو، شکور له خپلو ساتونکو سره

په بی بی ۶۰ ډوله زړهپوش کې چې د کتار په پای کې روان و، سپور شو. په دې کتار کې مخې ته دوه محاربوي ماشینونه ورپسې له سرتیرو ډک یو ۶۶ ډوله گاز موټر له هغه وروسته دوه جیپ موټرونه او ورپسې هم څلور زړهپوشونه شامل ول، چې سهار وختي یې په بیرته حرکت وکړ. په خامه سرک د دورو او لوکیو یوه لویه لیکه جوړه شوه، کتار له نیم ساعت مزل وروسته سرک پرېښود او په دښتو سر شو، له همدې سره په کتار کې گډوډي هم جوړه شوه، کله به یو مخ ته شو کله بل، اوس نو په یوه لیکه نه و روان.

په لاره کې د جیپ موټر ټایر پنچر شو، ټول کتار ته د دریدو امر ورکړ شو.

له دې سره له مخې ته پروت کلي څخه د ډزو آوازونه واوریدل شول. څرگنده شوه، چې د مخه استول شوې قطعې په کلي یرغل کړې و، شکور ددې خبر په اوریدو سره خواشینې شو، څو تنه وسله وال یې د جیپ موټر لپاره پرېښودل او پاتې کتار ته یې د مخ ته تلو امر ورکړ. کتار چې کله له غونډۍ واوښت د جگرې په منځ کې راگیر شول. شاوخوا غونډیو او کاریزونو ورباندې یرغل پیل شو.

ټانکونو او زړهپوشونو د پناه ځای نه درلود، په وچ ډگر ودریدل، هرې خواته یې ډزې کولې، یوه زړهپوش اور واخیست شکور پرله پسې په مخابره کې خبرې کولې، له جیپ سره د پاتې کسانو مخابروي اړیکې وشلیدلې د دویمې غونډۍ څخه چې له دې سیمې لرې پرته وه هم خواشینوونکي خبرونه رارسیدل، څو تنه یې تسلیم شوي ول، په ټانک کې پاتې دریو کسو مقاومت کاوو، هغوی په مخابره کې پرله پسې چیغې وهلې.

— انقلاب توفان، انقلاب توفان.

خو شکور کلي ته د تللي قطعي له قوماندان سره په خبرو بوخت و:  
 \_ بلي بلي، توفان، انگار، اورم، ادامه، ادامه، توفان، انگار،  
 انگار ادامه.

د مخابري له بغس سره يوځای له هغې خوا ډډه غږ واوريدل شو.  
 \_ انگار توفان، انگار توفان توجه، انگار ټول کلي نیولی دی،  
 دښمن د شمال په استقامت په تينسته دی.  
 د بلي مخابري چيغې دوام درلود:  
 \_ انقلاب توفان، انقلاب توفان.  
 خو شکور ځواب ور نه کړ د انگار په ځواب کې يې وويل:  
 \_ ډير ښه، توفان انگار، دښمن تعقيب کړی، کوښښ وکړی د اول  
 شخص مړی يا ژوندي په لاس راوړی.  
 \_ اطاعت کيږي.

شکور بلي مخابري ته چې پرله پسې چيغې يې وهلې ځواب ورکړ:  
 \_ توفان انقلاب، توفان انقلاب، اورم توفان يم اورم، له هغې خوا د  
 مخابري له بغس سره يوځای ستړی آواز واوريدل شو.  
 \_ انقلاب توفان، انقلاب توفان، دښمن موږ ته نژدې شوی دی  
 کمک، کمک.

\_ توفان انقلاب مقاومت وکړی کمک در رسيږي.

له هغې خوا آواز واوريدل شو:

عاجل کمک، انقلاب له ....

آواز يې د مخابري له بغس سره ګډ شو.

شکور غږ پرې وکړ:

\_ توفان انقلاب، توفان انقلاب ....

خوله هغې خوا آواز وانه وريدل شو.

قوماندان په مخابره کې د کتار د مخې په ټانګ غږ وکړ:

– انقلاب زمري انقلاب زمري.

– بلی اورم زمري انقلاب.

– زمري استقامت ختیځ.

– له دې سره کتار حرکت وکړ.

د ۶۶ ډوله ګاز موټر ټایرونه په ګولیو ولګیدل موټر یې ځای په ځای

پرېښود، دوی د مرمیو په باران کې په مخ ولاړل، شکور په مخابره کې

پرله پسې چیغې وهلې.

– توفان انقلاب، توفان انقلاب.

اوس نو د جګړې له ځایه بڼه لرې شوي ول، شکور شیبه په شیبه په

مخابره کې چیغې وهلې.

– توفان انقلاب، توفان انقلاب.

د زرهپوش له کرکینچې څخه یو بل افسر پرې غږ وکړ:

– انقلاب اور اخیستی دی.

شکور لومړی ځل له زرهپوش نه سر را اوچت کړ ویې لیدل چې د

غونډۍ پر سر له ټانګ نه لمبې جګړې په افسوس یې سرونو راوو بیرته

په زرهپوش ننوت.

د زرهپوش په سر ناست افسر خبر ورکړ چې د سړک تر څنګ مړی

پروت دی.

زرهپوش ودریده درې تنه ورکوز شول، مړی یې زرهپوش ته پورته

کړ، شکور وپوښتل:

– جسد د چا دی؟

– تورن بصیر.

– اوه ددې بې چاره خو واده تیار و، پروڼ یې له ما رخصت واخیست.

ښایي د غونډۍ شاوخوا به نور مړي هم پراته ول. خو کتار په پټو  
 سترگو تری تیر شو، دلته په دوی هم ډزونه ونه شول.  
 د نږدې کلي له کورونو څخه چې د مخه پکې د دواړو خواو جگره وه  
 لوگي پورته کیدل، شکور له وروستي حال نه ځان خبر کړ.  
 \_ توفان انگار، توفان انگار، موقعیت دې چیرته دی اطمینان!  
 د مخاږې بغس پورته شو.  
 \_ بلې انگار توفان، د انقلاب خپلي کلي په شمال ۴ کیلومتری کې  
 امنیت تامین دی.  
 \_ انگار انگار د محاربې وروستي نتایج څه دي! اطمینان.  
 \_ کلي په کامله توګه له ضد انقلاب نه تصفیه شو. د اشرارو تلفات  
 ۱۳ تنه ووژل شول او ۲ تنه اسیر دي. زموږ د قطعې اته تنه شهیدان دي او  
 ۱۱ تنه ټپیان دي، د دریو تنو حالت خراب دی او یو تن د کوما په حالت  
 کې دی، په کلي اوربل دی.  
 نیم ساعت وروسته د دوی کتار له لیږل شوې قطعې سره یوځای شو،  
 بې له ځنډه یې حرکت وکړ.

## دروېشتم خپرکی

ملوك د كلاخان په خبرو او وعدو باور نه شوای کولای خويایي هم  
د شپې ددوی له کوټې د تینبتي هڅه ونه کړه.

یوځل بیا د كلاخان په بیګانیو خبرو راوگرځیده چې خپل ورور ته  
یې وویل:

— تاسې له دنیا ناخبره یاست، هسې خوشي تشي خلك خوروي،  
وضع معلومه نه ده، ډیرو قطعاتو ته د تسلیم امر ورکړ شوی دی.

دی سبا د خپلې خور کره ورسوه.

ملوك د كلاخان خبرې د شکور له وروستیو خبرو سره پرتله کړې له  
ځانه سره یې وویل:

— كلاخان د شکور غوندې نه دی، دی داسې نه کوي، رینستیا یې زړه  
را باندي خوږیږي، كلاخان بیګا داهم ویلی و، چې د ملوك د خور خاوند  
گل مرجان په جګړه کې وژل شوی دی.

په کوټه کې یوڅه رڼا شوه. ملوك له ځایه راپورته شو، اودس یې  
وکړ. د سرای لویه دروازه ترلې وه. بیرته کوټې ته راغی كلاخان او  
گلاخان هم راپاڅیدلي ول.

له چای څښلو وروسته كلاخان او ملوك په خوشحال مېنه کې د  
ملوك د خور د کور په نیت روان شول.

ملوك ۱۶ كاله وروسته د خپلې خور لیدو ته ورته، هغه وخت دی لا  
 ډیر کوچنی و، د خپلې خور څیره ترې هیږه شوې وه.  
 لیدو ته یې هم ډیر خوشحاله نه و، د گناه احساس ورسره ملگری و،  
 ځان ورته د خپلې خور د خاوند قاتل ښکاریده، تیره شپه یې چې د گل  
 مرجان د مرگ خبر اوریدلی و، په خپل ذهن کې د مړو او اسیرانو په منځ  
 کې د هغه په لټه و، اوس چې د هغه د کور په لوري روان و، په فوځي  
 دریځي کې جگ ښکلی ځوان یې ور په یاد شو، چې د دوی گروپ په وهلو  
 ټکولو تر مرکز رسولي و، سره له دې چې له هغه وروسته یې نه ولیدلی،  
 خو یوه شپه چې بنديان له زندانه وتښتیدل، دوی ورباندې ډزونه وکړل، د  
 کلا شاوخوا وینې ډیرې تویې شوې وې خو مړي هلته نه وپاتې، بیا  
 وروسته چا خبر راوړ چې تښتیدلي کسان ټول جبار قوماندان په غره کې  
 ووژل، دوو تنو یې په لاره ډیره وینه ضایع کړې وه او مړه شوي ول، ملوك  
 نه پوهیده چې گل مرجان څه شو، خو ځان یې د هغه قاتل باله.  
 له ځانه سره یې وویل:

ـ خلك خپلو خویندو ته پړوني ورپه سرکوي، ما یې له سر نه پړونی  
 واخیست، ما خپله خور کونده کړه، ما خپل واړه خوریونه یتیمان کړل  
 ما ....

گلاخان یې په اوږه لاس کیښود  
 ـ څنگه یې وطنه، په کوم چرت کې تللی یې خور به دې څومره درته  
 خوشحاله شي.

ملوك یوازې په «ام» سره ځواب ورکړ  
 په زړه کې یې وویل  
 ـ هو چا چې د چا د سر پړونی اخیستی وي خود به یې لیدو ته  
 خوشحاله وي.

پرون یې لاس تړلي و، او په هلیکوپتر کې د زندان په لوري روان و. خونن په ټکسي موټر کې د خپلې خور د کور په لوري روان و. په یوه ورځ کې دا ډیر لوی بدلون و، چې د ملوک په ژوند کې راغلی و، پرون دا هم معلومه نه وه، چې زندان ته به یې وړي او که پليگون ته، نن معلومه وه چې د خور کور ته ځي.

خو ملوک په خپل ژوند کې په دومره لږ وخت کې په دغه لوی بدلون خوښ نه معلومیده.

خور ته به څه وايي، چې خاوند یې ددوی په سیمه کې څنگه او د چا له خوا ووژل شو.

ملوک ځان ته ډاډ ورکړ: نه نه بنایي هغه په کوم بل ځای کې وژل شوی وي، ماهیڅ لیدلی نه دی، که مې لیدلی وای حتماً مې پیژاند، حتماً، څنگه څنگه به مې نه پیژاند، کونښن یې وکړ د ماشومتوب په شپو ورځو کې د هغه د لیدو یوه خاطره را په زړه کړي، په خپل ذهن یې فشار راووست:

هو هو هغه نری جگ سړی و، زموږ کور ته به په موټر سایکل راته، ډول ډول میوې به یې راوړې، کوم چې مالیدلی دا هغه نه دی، هغه بل څوک و. دا بل څوک خپلو دغو سوچونو هم قناعت ورنکړ. له ځانه سره یې وویل:

گل مرجان چې هرځای وژل شوی وي، زه پکې شریک یم، ماخپله خور کونده کړې ده، ماخپل خوریونه یتیمان کړي دي، اوه څه به ورته وایم خور به مې ....

ټکسي د یوې شین رنګې دروازي مخ ته ودریدله.  
 گلاخان د ټکسي چلوونکي ته پیسې ورکولې ملوک ته یې وویل:  
 - استاد خور کوردی.



یوه ماشوم ته چې د کور مخې ته یې په خاورو کې لوبې کولې گوته  
ونیوله دا د ملگري گل مرجان وروستی زوی دی.

ملوک په ماشوم ورته شو بڼکل یې کړ، خو مخ یې بلې خواته  
واړاوه.

ددروازې له لومړي زنگ سره یو ماشوم راووت کلاخان زیری پرې  
وکړ:

.. ما مادي راغلی دی ورته په مور دې زیری وکړه.

او پخپله د کور مخې ته له یوې ونې سره ودریده.

د ملوک او خور روغې یې ښه ډیر وخت ونيو، دوی دواړو سره ژړل.  
په کوټه کې د ملوک نظر تر هرڅه پرمخ یې په کونج کې د کوچني میز  
پرسر د بریتور ځوان په عکس ولگیده.

دا هغه کس و، چې ددوی گروپ د جمعه گل د کلا ترڅنگ نیولی و.

دا هغه دی چې د اوبو خښلو ته چا پرې نه ښود.

دا هغه دی چې اکبر غوښتل ځای په ځای یې ووژني، اوه، چې له ما

څخه یې ډوډی وغوښتله، ما ورنه کړه او منت مې هم پرې وکړ.

کاشکې هغه وخت مې پوښتلی وای، ښایې پیژندلی مې وای،

مرسته مې ورسره کړې وای، را خلاص کړې مې وای، اوس به مې خور

تور ټیګری نه و پرسر، اوس به مې خوریونه داسې سپیره مخونه نه و راته

ناست، اوه خدایه، اوه خدایه.

## ځلړو يشتم څپرکی

د خوراو خوريونو د څيرو په ليدو سره ملوك هم خپله پريکړه بدله کړه، دی پوهيده چې خوري يې ورته څومره ضرورت لري، په کابل کې پاتې شو، ده که څه هم پخپله سيمه کې د گل مرجان د ليدلو او ددوی د گروپ له خوا د هغه د نيولو کيسه له خپلې خور څخه پته کړې وه، خو له ځانه سره په ياديدو به يې تل ځوریده، ځان يې د هغوی پوروړی باله.

د گل مرجان مشر زوی هيواد يې چې بنوونځي ته تر تلو وروسته به يې په بازار کې کار کاوو، نور کار ته پرې نښود، خوځه يې وږمه چې اوس پيغلوتې شوې وه له بنوونځي څخه راوگرځوله.

ملوك به سهار وختی د کوټه سنگي په چوک کې له نورو کارگرانو سره يوځای کيناست که به چا د کار لپاره بوتلل نو د ورځې گټل شوې پيسې به يې مابنام خپلې خور ته راوړلې او که به کار ورته پيدانه شو نو له منډې څخه به يې سودا راوړه او تر مابنام به يې په بازار کې خرڅه کړه.

په ښار کې حالت په څو ورځو کې بدل شو.

څو ورځې کيدې چې ملوك ښار ته نه ولاړ. هيواد، ميوند او بهير هم له بنوونځي څخه پاتې ول.

راډیوگانو یوازې د کابل خبرې کولې.  
 هیڅوک نه پوهیدل چې څه پیښیږي، ښاریانو د ویرې او هیلې ترمنځ  
 ژوند تیراوه.  
 ملوک خوشحاله ښکاریده هرځل به یې چې خپل جای نماز ټولاوه  
 وروستی دعا به یې ټولو واوریده.  
 \_ یا خدایه مجاهدین کامیاب کړې.  
 خور د کورنورو غرو په دې دعا کې ځانونه ورسره شریک نه بلل.  
 په هغه سهار ښاریان د ملا اذان پرځای د زوله خوبه راوینس کړل.  
 خودا دې ژر ودریدې، داسې معلومیدله چې د بري په ویاړ د  
 خوشحالي دې وې.  
 ملوک خوشحاله و، نورو ته یې ډاډینه ورکوله:  
 \_ مه ډارېږئ، که خدای کول وروسته له دې به یو د زهم وانه ورئ.  
 ملوک په ښار کې نابنده و، داسې څوک نه و، چې دی د بري زیری پرې  
 وکړي او مبارکي ورکړي.  
 خوزړه یې طاقت ونه کړ هیواد ته یې مخ ورواړاوه.  
 \_ خور یې راځه چې ووزو، نن کابل وگورو چې څومره ښکلی شوی  
 دی، نن کابل ته پرېښتې راغلې پرېښتې.  
 موټران لږ ول، دوی پلي د ښار په لوري وخوځیدل، په ښار کې ډلې  
 ډلې څنې وروسله وال کسان گرځیدل.  
 چې هره ډله به تیریدله ملوک به هیواد ته مخ ورواړاوه  
 \_ وگوره څومره ښه ښکار یږي څومره ښه خلک دي مانه درته ویل؟  
 ملوک به دا خبرې په داسې انداز کې کولې لکه ټول چې ده  
 راوستي وي.  
 هیواد په ساده گی وویل.

- یره ماما زه خویی له توپکو ډیر ډاریرم، هسې نه چې ....  
 خوملوک به یې خبره پریکړه  
 - لیونی کیره مه نن خو اوله ورځ ده، که خدای کول سبا ته به یو  
 توپک هم ونه وینې.  
 ده لا دا خبرې نه وې تمامی کړې چې هیواد په وار خطایي وویل  
 - وی وی هلته وگوره مړیې که، وی مړیې که.  
 خوتنو وسله وال ډیر ډیر کور مخې ته یو سړی د توپک تر قنداغونډ  
 لاندې کړی و، دوی دواړه ورته ودریدل، توپکوال سړی ترستوني  
 نیولی و.

- وایم کیلي راوړه، که نه وژنم دې.  
 - درته ومې ویل، درته، درته ومې ویل ....  
 سلگیو واخیست، په سلگیو کې یې خبرې هم کولې، خو  
 لکه چې ژړا اخیستی وي خبرې یې بندې بندې کیدې څوک نه  
 ورباندې پوهیدل.  
 د شالخوا یوه پلنګي پوښ توپکوال په لغته وواهه:  
 - راوړه د گراج کیلي راوړه ملحد، موږ پیاده گرځو تا ته موټر  
 ولاړ دی.

سړی د یوې وهل شوې ونې په بیخۍ پرمخې ولویده، له خولې یې  
 وینې جاري شوې، یوه بل چې توره کونډۍ ډیره یې لرله او تر اوسه غلی  
 ولاړ و، ورغی سړی یې تر لاس ونيو ورته ویې ویل:  
 - نذیره کیلي ورکړه، دا داسې خلک نه دي چې همداسې دې پرېږدي.  
 سړي چې د لاس په شا یې د خپلو شونډو وینې پاکولې په هماغه  
 انداز وویل:

- ورته ومې ویل چې په کور کې څوک نشته، خودوی یې نه مني.

یوه وسله وال دابل ته مخ وروړاوه.

د گراج قلف یې مات کړه، دا د سپي زوی لارې ته نه راځي، یو بل  
چې کلاشینکوف یې له اوږې رابښکته کاوه د گراج په لوري روان شو  
ویې ویل:

– روکی ښه وایي اوس به بل گروپ راشي، تیاره ډوډۍ به موله  
خولې وباسي. اوله دې سره یې د کلاشینکوف میل د گراج په ځنځیر کې  
بند کړ، قلف، یې مات کړ.

ملوک چې تر اوسه دا صحنه په پټه خوله څارله ورغی ټوپکوال یې  
ترلاس ونيو:

– خیریت خو به وي څه چور خو نه دی.

– ته څوک یې چې داسې هوکي هوکي کیږي؟

– زه هم ستا غوندې یو مجاهد یم، خو غل نه یم.

دده په لیدو نذیر هم جرأت پیدا کړ رامخته شو.

– دا غله دي، که غله نه وي نو پردې موټر....

اغاشیرین په ولیو کې د کلاشینکوف په قونداغ وواهه:

– کینه کمونیسته، چې وژنو دې نه، ته لا شکر وباسه.

ملوک چې د اغاشیرین کلاشینکوف ونيو په قهر یې وویل:

– بس چې نوریې ونه وهي.

اغاشیرین څه ونه ویل، دا نورو ته یې وویل:

– موټر راوباسئ.

بیا یې ملوک ته ښکته پورته وکتل ویې ویل:

– دکوم ځای یې؟ چې پوه شو ددوی د سیمې نه دی نو د هغه په وهلو

یې پیل وکړ. څو تنو کړولا موټر په تیله تیله له گراج څخه راویوست.

نذیر هک حیران ولاړ و.

خو ملوك له وسله وال سره لاس او گريوان و.  
 ټوپکوالو موټر تر سرک پورې ټيله کړ، يو ټوپکوال يوقات شوی  
 کاغذ پرانیست د موټر د مخې په بنسټه يې سریش کړ.  
 هیواد تر تصویر لاندې کړنې ولوستلې.  
 دازادي د لارې اتل او د اسلامي ....  
 موټر په بیرته تر کزلیچ تیر شو.

## پنځه ويستم خپرکی

قوماندان محمد هاشم کابل د راتلو په دويمه ورځ د شکور د موندلو په لټه کې شو، په لومړيو ورځو کې يې څوک پوښتنې ته هم نه راتلل، کله چې رئيس مقرر شو او په راډيو او تلويزيون کې يې خپل نوم واوریده نو هيله يې پيدا شوه چې اوس به په کابل کې اوسيدونکي مامورين چې له ده سره يې پخوا پيژندل دده پوښتنې او مبارکي ته راشي، خو بيا هم څوک رانغلل لس پنځلس ورځې وروسته دوه کسه مامورين چې دده د سيمې ول، مبارکي ته راغلل.

په خبرو کې محمد هاشم ورڅخه د شکور پټه وغوښته يوه ورته وويل:  
\_ هو همدلته دې يوه ورځ مې د جادې په جومات کې د محمد الدين په فاتحه کې وليد.

\_ ښه ښه نو څنگه به يې پيدا کم؟

\_ اسانه ده.

هاشم په غرو سره وويل:

\_ يو وار به يې ووينو چې اوس په څه غورو کې دی؟ بيا يې د ابل ته

مخ راواړاوه:

\_ اوس آپخوانی بابلې وايي که يې سد سرته ورغلی دی؟

\_ نه نه اوس غريب ډير غلی دی

– څنگه یو وار نه ورځو؟

– والله ورغلي خوبه وو خو ...

محمد هاشم په خبرو کې ورولويده:

– ولې داسې ترولی (تلولی) شوې څه خورم خويې نه، هسې یو وار

بې وینم.

موسکي شو پسې زیاته یې کړه:

– هغه خو زما پخوانی یار دی.

داد محمد فکر وکړ: له خبرو یې مالومېږي چې والله که یې وینه

ځمکې ته پرېږدي، که دا ورسره مخامخ کړم د شکور د عمر بدي راله

غاړې شوه.

دواړه میز پر سر یې چې دوړې او گرزونه پرې پراته ول، گډې وډې

کړنې وایستلې سر یې راپورته کړ:

– خدای دې خیر کړي وبه یې ویني.

– ته عجب سړی یې زړه مې غواړي چې یو وار یې ووینم او ضرور

کار هم ورسره لرم.

– اوس به خدای خبر هغه ...

خو محمد هاشم خبرې ته پرې نښود له ځایه راجگ شو.

– بس همدا یې وخت دی، یا الله ځی چې ځو.

په موټر کې دواړه غلي ول، موټر په بیره روان و، دا څو ورځې ښار

ارام و، داد محمد به چې له موټر څخه شاوخوا وړانو ودانیو ته وکتل سوړ

اسویلی به یې له خولې ووت، بیا به یې هاشم ته چې د موټر د مخې په

سیت کې ناست و، وکتل سر به یې وښوراوو. کله کله به یې ډرپور ته

لارښودله.

موټر ډیر ژر مکرویانو ته ورسیده او د یوه پنځه پوړیز بلاک مخې ته



ودريده، وسله وال کسان ژر ژر له موټر څخه را کوز شول او شاوخوا د  
تيارسی په حالت کې ودریدل.

دادمحمد پورته د بلاک کړکیو ته وکتل په څلورم پوړ کې د شکور  
کور و، په برنده کې یو کوچنی هلك چې دوی یې ولیدل په وارخطایي د  
کور په خوا منډه واخیسته.

دادمحمد ترمخ هاشم او یوبل وسله وال پسې پورته وختل، دروازه  
ماتړم خلاصه کړه.

— سلام

— والیکم السلام بچیه پلار دې کوردی.

— پلار مې، پلار مې، نه نه، پلار مې نشته.

دادمحمد یې په سر لاس راتیر کړ:

— زویه مه ډار یږه ورشه ورته ووايه مدیر دادمحمد راغلی دی.

هلك دروازه نیمکښه پرېښودله ولاړ.

ښه ځنډ وروسته یو سپین کالی سړی چې خړ پکول یې په سرو،  
لوڅې پښې راووت، په څیره کې یې تشویش او وارخطایي له ورايه  
برېښیده.

تر نورو دادمحمد ورته نږدې و، خو اول یې په محمد هاشم غبر  
وگرځوله بیایې له دادمحمد سره روغې وکړ، دابل وسله وال وردمخه شو  
لاس یې ورته ونيو خو دده ورته پام نه شو، ژر ژر یې خبرې کولې.

— راحی راحی هرکله راشی، راحی کورته.

محمد هاشم په موسکا ورته وویل:

— لکه چې ودې نه پیژندلو؟

— څه ووايم — بیایې په وسله وال غبر راوگرځوله.

— وطنه سترې مشې، تاته خو هیڅ متوجه نه وم، ډیر معذرت غواړم.

د ننوتو په وخت کې داد محمد ورته وویل:

— دا امر صاحب محمد هاشم دی.

— ښه ښه، ډیر ښه، دا خو ډیر د افتخار ځای دی.

په کوټه کې غالی ویرې وې، او شاوخوا له دیوالونو څخه لږ لږې کوچونه ایښودل شوي ول، د کوټې په یوه کونج کې له فارمیکا څخه په جوړه شوې الماری کې ویدیو او تلویزیون ایښی ول، په بله ځانه کې یې دوه کسټه اوږد ټایپ ایښودل شوی و. د دروازې شاوخوا یوه ښکلې الماری جوړه شوې وه په څو ځانو کې یې کتابونه ځای په ځای شوي ول. په پورتنیو ځانو کې څو عکسونه ایښودل شوي ول.

هاشم د کیناستلو په وخت کې شکور ته وویل:

— ناځوانه یو وار مې پوښتنې ته هم رانغلې.

— یوه قوماندان صاحب په شرافت که خبر وم، چې تاسې تشریف

راوړی دی.

— خوشې بانې مه کوه ښه خبر وې.

— په وجدان که مې اروا هم شکوه، که نه زه په دې جهت کې ډیر

فعال یم.

— راحه راحه کینه، ډیر وجدان وجدان مه کوه.

شکور له ځانه سره وویل:

— داغم گوره څه بد مې وکړل چې ور ووتم تر سبا به مې د ځان چاره

کړې وه.

## شپږويشتم څپرکی

غونډه د رياست په تر ټولو لوی دفتر کې جوړه شوی وه.  
رئيس، سموت او څلور وسله وال د رياست د پخواني مرستيال او د  
وزارت له معين سره يوځای راغلل.

نږدې و، چې د خدماتو مدير چک چک وکړي لاسونه يې هم سره جوړ  
کړل خو ژر متوجه شو، ژبه يې راويسته سريې ټيټه واچاوو، د څنگ  
ملگري يې مرسته وکړه د تکبير نارې يې پورته کړې ټولو وروسته  
وړاندې «الله اکبر» وويل چا يوځل چا درې واړه او ځينو هم څلور پنځه  
ځله تکرار کړه.

رئيس او ورسره کسان د دفتر په پورتنۍ برخه کې په معلومو څو کيو  
کيناستل يوه وسله وال کس چې د عصمت الله تر څنگ ناست و، هغه ته په  
غوږ کې څه وويل دواړو وځنډل او د نورو ناستو کسانو خواته يې وکتل،  
هر څوک پوهيدل چې سره وايي:

.. دوی ته گوره. اوس مسلمانان شول.

ټول پخپلو ځايونو کيناستل ځينې په يوه څوکۍ دوه دوه تنه او  
ځينې د کوچونو په څنگليو کيناستل خو څو کسه د دروازي خواته ولاړ  
پاتې شول.

د قرآن شريف څو مبارک آيتونه ولوستل شول

قوماندان عبدالغفار چې د تنظیمونو ترمنځ د چوکيو په ویش کې اوس د وزارت معین ټاکل شوی و خو لنډې خبرې وکړې او نوی رئیس یې مامورینو ته وروپېژانده: محمد هاشم زموږ مجاهد ورور چې د جهاد په دوران کې یو ښه قوماندان و، زړورتیا یې ټولو ته معلومه ده، قوماندان صاب اصلاً نظامي سړی دی خو د تنظیم پریکړه داوه چې دې دلته کاروکی.

د هاشم په مټ بې لاس کینود موسکې شو:

زه ده ته ددې نوې وظیفې مبارکې وایم او بری یې غواړم.

معین غفار خپلې خبرې پای ته ورسولې، بې له دې چې کیني هاشم ته یې څه وویل چې نورو نه اوریدل. هاشم او ترڅنگ نور کسان یې له ځایونو راپورته شول، معین څادر په اوږو سم کړ او ووت: نوی رئیس او ورسره کسان له دروازې بیرته راوگرځیدل د ریاست پخواني مرستیال د ریاست کارکوونکی یویو وروپېژندل هریو د خپل نوم سره له ځایه پورته کیدل.

رئیس خپلې څنگلې په میز تکیه کړې غاړې یې تازه کړې هڅه یې کوله چې په بم آواز وغږیږي.

رئیس په پاکستان کې د تنظیم په دفتر کې له اداري کاره رانیولې بیا د خپلو جگړو په باب ټولې کیسې یو په بل پسې وکړې، او بیا یې ددغې نوې ټاکنې په باب وویل:

دغه کارونه چې نن ماته سپارل شوي دي زما چندان نه خوښیږي خو انډیوالانوراته لازم وبلل. اوس چې دا وظیفه راسپارل شوې نو له تاسې ټولو مې هیله داده چې پخپلو ...

یوې سختې چاودنې یې آواز ورك كړ، ټول وارخطا شول د دروازې خواته د یوې میرمنې له خولې چیغه ووتله.

خو رئیس وپوهول چې هیڅ خبره هم نشته، یو وسله وال د کړکۍ  
خواته ولاړ، له کړکۍ نه یې یوې بلې خواته وکتل.  
رئیس بیا خبرې پیل کړې:

ـ دلته زما پاک مسلمانان پکار دي، چا چې له کمونیس رژیم سره  
کار کړی دی خدای پاک دې ترې ورتېر شي زه پوهیږم چې ټول یې ملحدین  
نه دي، خو....

یوې بلې چاودنې ودانۍ ولړزوله، تر مخکینۍ چاودنې دا سخته  
چاودنه وه داسې څرگندیده چې رئیس یې هم ویرولی وي ژر یې سرتیت کړ  
او پخپله پوزه یې لاس ونيو نور ټول له ځایونو پاڅیدل، یو دوه تنه خوله  
چوکیو لاندې په ځمکه ولویدل.

یوه وسله وال چې د کړکۍ ترڅنګ ولاړ و وویل:  
ـ راکټ دی له کوزې خوا راوویشتل شو.

د ښار په لویدیځه خوا کې د معین عبدالغفار د کسانو پوستې او  
پاتکونه ول.

رئیس چې په څیره کې یې ویره او وسواس ښکاریده د څنګ ملګري  
ته څه وویل، هغه په بیرته له دفتره ووت.

رئیس بیا خبرې پیل کړې:

ـ څو شیان چې زه ډیر پې څپه کيږم، یو یې د حجاب خبره ده، چې  
نور یې په دې شکل ونه وینم.

له دې سره یې میرمنو ته چې ټولې په یوه کتار کې دروازې ته نږدې  
ناستې وې وکتل.

دومره په ځیر ځیر یې ورته کتل لکه چې دمخه یې نه وې لیدلې او  
اوس یې ورته پام شوی وي.

سیما چې د یاسمین ترڅنګ ناسته وه د صادري واورې د کتاب په

دفتنه ولیکل: «تاته گوري»

ياسمین نری موسکا و کره او سترگې يې ښکته و اچولې سيما ښايي  
له ياسمین سره ټوکې کړې وي، خواشم چې دمخه يې خپل مخاطبين  
يوازي، ناست نارينه بلل او د ښځو خواته يې نه کتل، اوس دومره د ښځو  
کتار ته متوجه و، چې په دفتر کې نور ناست کسان يې هير کړي ول.  
لکه چې په ده هم د ياسمین شوخو سترگو اثر کړی وي په خبرو خبرو  
کې يې هڅه کوله چې هغې ته نيغ وگوري.  
دا کاته څو ځله رد او بدل هم شول.

خو له دوهمې چاودنې وروسته ټول د خبرو د ژر ختمیدو په هيله ول،  
ټولو د بل توغندي غږ ته غوږونه ځک نيولي ول.  
هر څوک پوهیدل چې يوه هم د رئیس خبرو ته غوږ نه دی نيولی،  
جسمًا دلته او روحًا بل ځای دي، ددوی له خبرو هم داسې بریښيده چې د  
نورو خبرو اوریدو حوصله نه لري او د يوه پناه ځای په غم کې دي.  
خواشم لکه چې دوی ته ښودله چې نه ويريزي خبرې يې يو په بل  
پسې اوږدولې.

د هاشم له خبرو وروسته فقير محمد هم لنډې خبرې وکړې.  
د هغه لا خبرې نه وې خلاصې چې ټول له ځايونو پاڅیدل ځکه له لږ  
لرې د توغنديو آواز اوریدل کيده يو وسله وال له کړکۍ وکتل په بې  
تفاوتي سره يې وويل.

د تيلو سرای اور اخیستی دی.

له دروازي د باندې ديبا، د ياسمین جالۍ پورونۍ کش کړ په غوصه  
يې وويل:

يوخودې خدای ستا دا جالۍ ورکه کړي اوس هم د تاشکن

«تاشکند» په چرت کې يې.

– ولي ولي؟

– رئیس ته دې نه کاته، خومره بد بد يې درته کتل؟

ياسمین په معنی لرونکې موسکا وويل.

– زه د هرچا کتل تللای (تراوز) شم.

– لیونی هغه نور کتل و، اوس کتل، ويل، اوریدل او هرڅه بدل شوي دي.

ياسمین یوازي وويل:

– غم يې مه کوه.

ياسمین د دیرشو کالو په شاوخواکې وه، دا که څه هم پیغله نه وه خو

ناسته ولاړه، تگ، ټوکو، شوخې او کړو وړو يې هغه د نویو پیغلو په کتار کې دروله.

ددې دفتر به تل د ادارې له بنځو ډک و، د نورو دفترونو نجونو

هم خپلې پیالې ددې دفتر ته وړې وې او د چای څښلو لپاره د یاسمین دفتر ته تلې، هر وخت به یې هلته تود بانډار جوړ کړی و، ټوکې او مسخري به وې.

دوی به د یاسمین له خواړه مجلس نه خوند اخیست.

که څه هم د پیغلتوب تر عمر وړ اوښتې وه، خو هیڅ وخت یې په ځان

نه راوړه چې عمر دې یې تر نورو زیات وي.

د سوانحو په دفتر کې ده یې د زیږیدو کال ۱۳۴۱ ښودل شوی و، خو

دې نه مانه، ويل به یې چې هغه وخت یې د گوند د غړیتوب د لاسته راوړلو لپاره په لوی لاس خپل عمر زیات ښودلی و.

د ادارې پخواني کارکونکي پوهیدل چې یاسمین د خپل عمر په باب د

نورو زیاترو بنځو په څیر درواغ وايي او عمر یې ښايي تردې هم زیات وي.

خو هغه چا چې له دې سره یې نوې پیژندگلوي کیدله ددې د عمر په

باره کې دا ډول تصویر نه کاوو.

حکۀ دا نه یوازي زړه شوې نه وه بلکې د پخواپه څیر ښکلې او  
جذابه وه.

په سینگار به یې ډیر وخت لگاوه. سره له دې چې تل به یې پوهر  
وهلی و، خو ډیرو دا فکر نه کاوه چې دا ښکلا دې د پوهرو برکت وي، د  
هغې په سره سپین مخ د پوهرو موجودیت هیچا نشوای تشخیص کولای.  
څرخو غټو سترگو، نریو ورځو، کوچنۍ تنډې اوږدو سوربخنوزلفو  
او لنډې زنبې یې د پوزې د سر د پیروالي بدرنگي په ښکلا بدله کړې وه.  
سموت به ددې په باب ویل:

— که دا پوزه دبل چا وای، والله که مې ورکتلي هم وای، خودا پهو.  
دا په ظاهر تل خوشحاله، شوخه او خندانه وه، په شونډو به یې تل  
ناز که موسکا خوره وه، چې هم پکې صمیمت پروت و او هم یو ډول جنسي  
جاذبه، چې هر نوي لیدونکي به ځان ورته نږدې احساساوه، داسې لکه  
چې له ډیر پخوا ورسره پیژني خو که سړی به یې څیرې ته ډیر څیر شو، خو  
شیبې به ورسره پټه خوله مخامخ کیناست، دا ورته معلومیدای شوای،  
چې له دغې خوشحاله او شوخې څیرې څخه نامحسوس ویرونه هم اوري،  
داسې چې زړه به دې پرې وسوځیده، او د زړه له اخلاصه به دې غوښتل  
چې په غم یې ورشریک شي زړه یې را وسپړي له غمونو او دردونو یې ځان  
خبر کړي او د زړه له اخلاصه ورسره مرسته وکړي.

په داسې حالت کې به دهغې ښکلو مړو سترگو، راوتلیو سرو انگو  
او د څیرې هرې برخې درته ژړل.

تا به ویل چې اوس به راته وایي:

— ولې داسې راته گوري، ته هم غواړې له دغو انگو خوند واخلي،  
ته هم غواړې په دغو سترگو کې لاهو شي او پکې د مینې جهانونه  
ووینې؟ خبر نه یې چې دا د ویرونو کورونه دي؟



تابه ویل چې ټول لیدلي او نالیدلي غمونه به په همدغو سترگو کې وي، د ټولو غمونو او بدمرغيو هنداره به همدغه اننگي وي.

خو د هغې یوې نړۍ موسکا به دې دا ټول خیالونه او تصورات خام وڅیړول

هاشم هم له هغو کسانو څخه و چې ددې د څیرې دا خوا یې نه لیدله یوازې یې د هغې خدا او د سترگو ښکلا لیدله.

یاسمین د ښاري کورنۍ څخه وه، پلار یې له پخوانه د کابل په ښار کې اوسیده، د ملي بس په تصدی کې ډریورو. عظیم له خپلې کورنۍ سره چې له یوې میرمنې دوو زامنو او یوې لور څخه جوړه شوې وه، د اسمایي غره په ډډه کې په یوه کرایي کور کې اوسیده.

تنخوا یې بده نه وه، کولای یې شول چې ددوی ورځنۍ اړتیاوې پوره کړي، خو عظیم یوه میاشت هم پوره تر کوره پورې نه رارسوله، هغه به زیات وخت له خپلو انډیوالانو سره چې زیاتره یې ډریوران او کلینران ول تیراوه، خپلې دندې ته هم چندان پابنده و، زیاتره وخت به له خپلو انډیوالانو سره په میلو او ساعت تیریو بوخت و، گټل شوی پیسې به یې په همدغو باندوونو او له کابل څخه دباندې په چکرونو لگولې، همدا وجه وه، چې عظیم د غره په یوه خټین واړه کور کې چې دوه کوټې یې لرلې او کرایه یې تر نورو ارزانه وه د خپل عمر زیاته برخه تیره کړې وه.

د یاسمین مور به په کور کې جاکټونه او بدل، خیاطي یې کوله او د کور زیات خرڅ به همدې برابر اوو.

خو د یاسمین بدمرغۍ هغه وخت پیل شوه، چې پلار یې بل واده وکړ، واده چیرې و، بس یو ماښام عظیم له یوې بلې ښځې سره کورته راغې.

د یاسمین مور ته یې وویل چې وروسته له دې ته ددغې مزدوره یې او دا ستا باداره ده، هرڅه چې دی ویل مني به یې.

ددوی د کورنۍ تر یخ ژوند د نوې میرمنې په راتلو سره لاسې  
تریخ شو.

هره ورځ به یې په کور کې نوې غم جوړ و، ورځ به د دواړو ښځو په  
جگره تیره شوه، ماښام به چې عظیم کور ته راغی بې له دې چې گرم او  
ناگرم معلوم کړي، د خپلې پخوانۍ میرمنې په وهلو به یې پیل وکړ. عظیم  
نه یوازې خپله پخوانۍ میرمنه بده ایسوله بلکې خپلې لور او دوو زامنو  
ته یې هم د اولاد په سترگه نه کتل.

خپله یوازینی لور یاسمین یې چې لا د ښوونځۍ په څلورم ټولگي  
کې وه خپل یوه ملگري غلام رسول ډریور ته په نام کړه، ځینو به ویل چې  
عظیم خپله لور په قمار کې بایللې ده.

د یاسمین له کوژدې دوه اونۍ وروسته عظیم مزار شریف ته ولاړ، دا  
د هغه وروستې سفر و چې بیا را ونه گرځیده او تر نننه یې پته نشته، نوې  
میرمنې یې یوه اونۍ وروسته د خپل پلار کور ته ولاړه، د عظیم له ورکیدو  
دوه میاشتې وروسته د یاسمین کورنۍ بې له دې چې څوک پرې خبر شي  
له پخواني کور څخه راکډه شول.

د داسې بیرنۍ کډې کولو یو علت یې هم غلام رسول ډریور و، چې  
هره ورځ به راته او بې له دې چې د عظیم راتلو ته صبر وکړي د واده  
غوښتنه یې کوله.

د یاسمین مور که هر څومره ورته وویل چې لور یې وره ده د واده نه ده  
خو غلام رسول نه منله، په هغه ورځ یې ورته وویل: که د جمعې تر ورځې  
پورې زما واده تیار نه شي، نو زه مې خپله ښځه په زور کور ته بیایم.

ځکه خو د یاسمین مور بیره وکړه، پرته له دې چې په لاهورۍ دروازه  
کې د خپل تره زوی کره احوال ورکړي راغلل، امام الدین ورسره مرسته  
وکړه په کور کې یې یوه کوټه ورکړه مشر زوی یې په چنډ اول کې له

مستري سره شاگرد کړ. کشر زوی آصف او یاسمین یې بیرته په نږدې  
ښوونځیو کې شامل کړل.

وروسته وروسته لطیف د یوبل سره په شریکه په چند اول کې د  
موټرو د ترمیمولو ورکشاپ جوړ کړ.

خو د آصف په درسونو کې چندان خوند نه وه، بس یوازې به کامیابیده.  
مور به یې ویل کاشکی د آصف په ځای مې یاسمین زوی وای  
یاسمین به په خپل ټولګي کې اول نمره اودویم نمره وه.

د نوي دولت پرله پسې فرمانونو د دوی د ژوند په سمون چندان  
اغیزه نه لرله، یوازې اووم نمبر فرمان ته دوی خوشحاله و، ځکه چې له  
هغه وروسته یې بیا غلام رسول ونه لید.

آصف په سازمان کې شامل شو، هلته یې هم چندان پرمختګ ونه  
کړ، څه وخت وروسته له سازمان څخه هم وه ایستل شو، که څه هم له  
دولسم څخه فارغ شوی و خو کار یې نه و پیدا کړی، یوځل د اوبو او  
برښنا په وزارت کې ماموریت ورته پیدا شو په دوهمه میاشت یې نیمروز  
ته تبدیل کړ نیمروز ته نه ولاړ بیرته بیکاره شو.

زیات وخت به یې د کوڅې له هلکانو سره په سینماګانو او پارکونو  
کې تیراوه، ورو ورو په چرسو روږدی شو ورځ به یې ټوله په تیمورشاهي  
پارک کې تیروله. له کوره هم خوابدی و، د کور ټول لګښت د لطیف په  
اوږو بارو، آصف به چې هر کار ته ملا وتړله هغه کار به سرته نه رسیده،  
نور یې له ژونده زړه تور شوی و.

خو د ژمي په یوه سره ورځ د هغه د بخت دروازه هم پرانیستل شوه.  
د ژمي دغه ورځ که ټول وطن ته د بدمرغۍ ورځ وه او څنګه یې چې د  
نورو آرام ژوند په دوزخ بدل کړ د آصف سرگردانه ژوند یې هم بدل کړ.  
د ښار په واټونو کې بهرنیان ګرځیدل، په هغه یخۍ کې چې نورو به

ځانونه په ځادرونو کې پوښلي ول، روسان به د ښار په واټونو کې په دوښنیو دریشیو کې گرځیدل.

دوی خلکو ته بد بد کتل او خلکو دوی ته، چې چا به څیر څیر ورته وکتل، نو د کلاشینکوف میل به یې د هغوی په خوا ونيو خلک د هغوی په خبرو نه پوهیدل، یوازې یوه کلیمه به یې ترې اوریدله «دشمن، دشمن، دشمن».

د دښمنیو په دغه یخ کنگل کې د آصف د بدمرغیو کنگلونه ویلې شول، ده هم تر ښي څنگل سپینه پټه وتړله، او له نورو سره یوځای د پښتونستان واټ د سرک په غاړه و دریده او په لاره ځینې تیریدونکي لارویان به یې تلاشي کول، نه خو ده ورسره ولاړ کسان پیژندل او نه هم نورو دی پیژانده، یو تن چې تر څنگل یې پټه تړلې وه او بې قنډاغه روسیي کلاشینکوف یې په غاړه کې اچولی و ده ته رانږدې شو.

ملگریه ته وسله نه لرې؟

آصف نه پوهیده څه ورته ووايي بې له دې چې خبره وسنجوي وویل:  
 - وسله هو وسله یو کلاشینکوف مې درلود بل ملگری ته مې ورکړ.  
 - چې داسې ده نور اډیو ته ولاړ شه له ملگری اتش کفه څخه کلاشینکوف ترلاسه کړه.

د رادیو تلویزیون په انگرې کې نور هم راټول شوي ول  
 داسې معلومیده لکه چې د اخر له لمانځه وروسته خلک یو بل ته اختر مبارکي وایي، یو بل یې په غیږو کې نیول، آصف نه پوهیده چاته ورغاړه وزي، هک پک ولاړ و، د نورو له خبرو پوه شو چې راغلي کسان یا زندانیان ول، یا د حکومت له ویرې پټ ول.

ده هم خپل نوم د زندانیانو په لست کې ولیکه یو روسی نوی کلاشینکوف یې واخیست او د شیرعلی خان واټ د امنیت مسؤولیت ورته وسپارل شو.

آصف خو ورځې وروسته په همدې سیمه کې د امنیت د رئیس په توګه وګومارل شو. خپله خور یاسمین یې هم د سابقه لرونکو مخفي ګوندي غړو په لست کې ونيوله، خو مشر ورور مستري لطيف يې دغه باد راوړې ګوندي غړیتوب ونه مانه، چې بیا وروسته د کب د دریمې نیتې د روسانو په ضد پاڅون کې ووژل شو.

یاسمین د زده کړو لپاره تاشکند ته واستول شوه د تاشکند په هوایي ډګر کې له یو بل افغان ځوان خلیل سره مخامخ شوه. په لومړۍ لیدنه کې یې یو پر بل زړونه بایلودل، د هوایي ډګر په کانتین کې یې چای وڅښه په لږ وخت کې دومره سره نږدې شول، چې یو له بله جلا کیدلو ورته د مرګ معنی لرله.

خو چاره نه وه یاسمین باید په تاشکند کې د شپږو میاشتو لپاره پاتې شوی وای او خلیل د یو کال لپاره په کیف کې د فوځي زده کړو لپاره استول شوی و.

خلیل په مسکو کې د خپل یو دوست پته او د تېلفون نمبر ورکړل چې بیا وروسته یې له هماغې لارې د یو بل بل پتې پیدا کړې او بیا د دواړو لویه بوختیا یو بل ته د لیکونو او عکسونو استول و. یاسمین له زده کړو وروسته کابل ته راغله او د خلیل د راتلو شیبې یې شمارلې.

په دې نورې شپږ میاشتې شپږ کلونه شول.

یاسمین یوازې د کابل هوایي ډګر ته، د خلیل هرکلي ته ورغله.

خلیل نور خپلوان نه لرل چې هرکلي ته یې ورشي.

داسې څرګندیده چې خلیل له شوروي څخه خپل ټول کور راوړی وي.

ډول ډول الماری د خوب تخت کوچونه چاینکې او فرشونه د خلیل د کور

سامان و، چې د یاسمین په مرسته یې په زړو مکرویانو کې پخپل کور

کې ځای پرځای کړل.

خلیل په مرکزي قول اردو کې له یوې میاشتې کار وروسته رخصتي واخیستله او له یاسمین سره یې چې اوس د ناحیې د بنځو د سازمان رئیس په واده وکړ.

ددوی دواړو د نیکمرغي او خوشحالي شپې ورځې رارسیدلې وې، دومره سره گران ول، چې د ورځې رسمي وخت به یې هم یو له بله لرې نه شوای تیرولاي.

د ورځې په اوږدو کې یو د بل دفترونو ته هم ورتلل او هڅه به یې کوله چې وختی کورته راشي.

خو لکه څنگه چې یې پیژندگلوي او واده زرشوی وه هماغسې ژر سره جلا شول. څلور میاشتې وروسته خلیل خوست ته واستول شو او شل ورځې وروسته یې د مرگ خبر راوړسیده.

د خلیل مرگ د یاسمین زړه مات کړ، د زړه له کوره یې د ځواني ولولو کډه وکړه.

نور خپلې دندې ته نه ولاړه، او د ناروغۍ په بستر پریوتله. جنرال آصف واده کړی و، او خپله مور یې له کوره شړلې وه، مور یې له خپلې یوازينۍ لور یاسمین سره اوسیدله، د لور له زیږیدو وروسته یاسمین دولتي دندې ته ستنه شوه او د پوهنې په وزارت کې وټاکل شوه.

ظاهراً داسې څرگندیده چې یاسمین خپل پخوانی د خوښۍ ژوند بیا پیل کړ دې ښکلې جامې به یې اغوستې او سینگار خويې نورو نجونو او میرمنو ته د الهام منبع وه.

خوپه زړه کې یې د خلیل مینه ساتلې وه، د هغه په شوروي کې اخیستل شوي عکس یې د هغې د نورو مینانو د پرله پسې غوښتنو سره سره د میز له سره راکوز نه کړ او د نارینه ساعت به یې چې د خلیل د لاس نښه وه تل په لاس و.

## اوه ويشتم خپرکی

د جمعې په ورځ د بلاک مخې ته لاره سرو او سپینو ډاټسنو بنده کړی وه. د ډاټسنو په باديو کې گيدی گيدی د اوږې د سر راکټونه ولاړول. خو کسه ټوپکوال چې پلنگي دريشي يې اغوستې وې د موټرونو شاوخوا گرځيدل، د بلاک مخې ته ماشومانو د نور کله په خير نوبې نه کولې. د موټرونو په راتلو سره څوک خپلو کورونو ته ولاړل او نورو هم د بازار لاره ونيوله. د بلاک په برنډو کې هم څوک نه تر سترگو کيدل. خلکو د تلاشي له ويرې پخپلو کورونو کې موجود کتابونه او نور سندونه د باندې غورځولي ول، او ځينو خو لا د خپلو ماشومانو او ميرمنو په مرسته د بلاک تکاوي کې ځای پر ځای کړي ول.

د بلاک خواته تيريدونکو کسانو به د موټرو په ليدو بلې خواته لاره چپه کړه. يوله بله يې د وسله والو کسانو په اړه پوښتنې کولې. خو هيچا سم ځواب نه درلود.

وروسته څرگنده شوه چې راغلي ټوپکوال د شکور ميلمانه دي. شکور له برنډې څخه پخپل زوی چې له ټوپکوالو سره يې خبرې کولې غږ کړ:

— اباسينه ميلمانه راوله، تاسې په موټرو پام کوئ چې څوک ورنږدې

نه شي.

د شکور د خیرې په خیر داخل دده کوټه هم بدله شوې وه. کوچونه او میزونه بلې کوټې ته وړل شوي ول، او په کوټه کې سرې توشکې چې سپین کرښې کرښې پوښونه پرې غوړیدلي ول، هواری وې. دتلویزیون په الماری هم سپینه پرده غوړیدلې وه، دقبیلې خواته په دوریو جای نماز چې د مکې معظمې انځو پرې کښل شوی و راڅریدلی و، د الماری پر سر پخوانی عکسونه لرې کړای شوي ول، او پرځای یې په دیواله یو لوی تصویر راڅریدلی و، په تصویر کې یوه میرمن په رھیل کې د پرانستي قرآن کریم په قرأت بوخته وه، بل څنگ ته یې سپین ږیری سړی په یوه دلدل آس چې وزرونه یې پرانستي ول، سپور و په سړي لیکلي و. «یاغوث الاعظم دستگیر مدد».

ورسره د شکور خیره هم بدله وه، د ق هاشم سره دلومړۍ لیدنې په خیرې پکول په سر و خو داسې معلومیدل چې له هماغې ورځې راهیسې یې بیا ږیره نه وه خریلی، تورې او سپینې ږیرې یې خیره هم بدله کړې وه، داسې چې ډیرو دوستانو یې په لومړي نظر نه پیژاند ویلای شو چې ږیره یې نیمه توره او نیمه سپینه وه.

په پکتیا کې د تور او سپین گوند په باب یو روایت داهم راغلی دی، وایي چې د پکتیا خلکو د استقلال په جگړو کې انگریزان ډیر وارخطا کړي ول، نو ددوی په منځ کې د نفاق اچولو لپاره انگریزانو د سیمې خلکو ته کیشکره ښکاره کړه او ورته یې وویل چې که هرڅوک هوښیار او پوه و، نو وبه وایي چې په دې مرغه کې تورې ښکې زیاتې دي که سپینې؟ ځینو وویل تور رنګ پکې زیات دی، خو نورو بیا وویل چې نه د کیشکرې په ښکو کې سپین رنګ زیات دی.

وایي چې له هغه وروسته د کیشکرې د تور رنګ پلویان تور گوندیان شول او دا نور یې سپین گوندیان



د شکور د ږیرې په باره کې هم د میلستون په کونج کې د ناستو  
میلنو پټه مشاجره روانه وه.

یو ټوپکوال چې ټوپک یې تر کین زنگون لاندې ایښی و، دا بل ته  
ورپه غوږ شو:

– شکور له ږیرې سره ډیر ښه ښکاریزې.

هغه ورته وویل:

– تور خر نه سپنیزې.

شکور چې له هاشم سره په خبرو بوخت و، ددوی خبرو ته یې پام شو،  
ورته یې وکتل:

سموت چې د ناستو کسانو خبرې یې اوریدلې وې شکور ته وویل:  
– والله دا ږیره خو ډیره ښه درسره ښکاري خو مطلب یو تاوان دې  
پکې کړی دی.

یوبل ټوپکوال له کونج نه راغږ کړ:

– څه تاوان یې کړی دی؟

سموت په معنی لرونکې لهجه وویل:

– مطلب دده اصلي خیره یې ښودلې ده.

د شکور رنګ ژیر شو په وار خطایي یې پوښتنه وکړه:

– څه څه څنګه اصلي خیره؟

سموت موسک شو ویې ویل:

– تراوسه ځوان مالومیدې مطلب پوه شوې که پوه نه شوې اوس

مالومه سوه چې سپین ږیری یې.

د څنګ سړي ته یې مخ ورواړاوه:

– که څنګه اودولا داسې نه ده.

– نه نه اوس یې هم په ږیره کې تور وینستان زیات دي.

سموت یوځل بیا شکورته څیرشو ویې ویل  
 \_ نه نه سپین ږیری شوی دی مطلب سپین وینستان زیات دي  
 یو بل د عبدالله خبره تائید کړه  
 \_ یه یه نام دخدای ځوان دی ټول وینستان یې توردی  
 یو بل ددروازې له خوا غږ کړ  
 \_ شرط ترې؟  
 \_ نه سپین زیات دي  
 \_ تور زیات دي  
 \_ یه یه ...

خو ددوی دا مشاجره د چلمچې او بدنۍ شرنگا و شکوله لوی سور  
 رنگی دسترخوان هوار شو، ډول ډول خواړه پې کینودل شول، چې زیاتره  
 یې میلمنو نه پیژندل نه پوهیدل چې اول په کومو خوړو پیل وکړي، یو بل  
 ته یې کتل شکور لاپه دهلیز کې و او د میوو لوبښي یې راوړل، میلمنو په  
 لویولو یو گردو مجمو کې د وریجو په خوړلو پیل وکړ، خو عبدالشکور  
 ورسره مرسته وکړه په کوچنیو لوبښو کې یې وریجې وویشلې او د هریوه  
 مخ ته یې کینودې.



لکه چې دمخه ټاکل شوې وي د ډوډۍ له خوړلو وروسته ټول  
 پاڅیدل.

شکور او قوماندان هاشم په یوه موټر کې کیناستل، موټر د قرغې د  
 بند په لوري حرکت وکړ خو د قوماندان نور ملگري په نورو دوو موټرونو  
 کې ولاړل او له دوی سره یې ملگرتیا ونه کړه.  
 د ماسپښین لمونځ یې د لارې په یوه جومات کې اداء کړ دوی د

قرغې د بند سيل په موټر کې وکړ، موټر يې له نورو لرې د بند د اوبو تر څنگ ودر اوو، په موټر کې ورسره ملگري سپوږمۍ رستوران ته ولاړل او هاشم او شکور دواړه د موټر تر څنگ په شنه چمن کې وگرځيدل.

لومړی یې رسمي او تشریفاتې خبرې کولې، زیاتره خبرې یې د بند د بنکلا په شاوخوا راڅرخیدې، پخپلو خبرو کې یې د افغانستان د نورو بنکلو سیمو چې دوی د جگرې په وخت کې لیدلې وې یادونه هم وکړه.

هریوه خپلې خپلې خاطرې بیان کړې.

هاشم پخپله سیمه کې د هغو باغونو او منظره لرونکو کلیو یادونه هم وکړه، چې د شکور په امر بمباري شوې وې او اوس یې بنکلا بایللې ده، شکور هم بې ځوابه نه و، ده هم د هغو ځایونو نومونه واخیستل چې د هاشم په امر په راکتونو وران شوي و، ده په کابل کې د تیرې میاشتې جگره یاده کړه چې د کابل د بابر بن پکې ویجاړ شو.

خو ددوی دواړو خبرو نه د گیلو بڼه لرله او نه یې دا هڅه کوله چې یو بل ملامت کړي، بس هسې خبرې ترخبرو پورې یادیدي.

شکور په خندا ورته وویل:

ـ یره قومندان صاحب په زړه کلا کې خو دې ډیر خلک بلې دنیا ته

ولیرل.

هاشم په موسکا وویل:

ـ څې کوي دتاسې خو په گټه وه.

ـ څنگه؟

هاشم په هماغه انداز وویل:

ـ د ماله هرې وژنې سره دتاسې د تبلیغاتو د تبرخوکه تیریدله.

شکور د تائید په علامه سر وښوراوو:

ـ هو والله دغسې خوده، خو په شینکي کلي زه هم عمیقاً متاثره شوم.

چې هاشم څه ونه ویل ده پوښتنه وکړه:

— رښتیا هغه دې ولې ټول داسې په یوه ځای تر تیغ تیر کړل؟ هغه مسئله مانه تل مورد د سوال وه.

— ورك يې كه. هغو ډیر په غوصه کړم. په هغه وخت کې مې دا د مشرې ښځې کوچنې ورور ډیر راباندې گران و هغه یې د ځمکې په کومه معامله کې په ټولو سره وهلی و. زه هم په هغه ورځ ډیر ستړی وم غوصه راغله ټول مې ووژل

هاشم دا خبرې په داسې انداز کې کولې لکه چې د خپل ژوند یوه په زړه پورې خاطره بیانوي.  
شکور و خندل

— ژوندی خو دې یې. ښه سیاست خو دې وچلاوو. قاطعانه برخورد چې هر څوک ولري په صورت قطع د تائید وړ وي.  
— پوښتنې مه کوه. د تاهم د مړو حساب یوه خدای ته مالوم دی خو دا دعا کوه چې نامعلوم قبرونه رابرسیره نه شي.  
شکور د بند د اوبو په منځ کې د موټر په ټیوپ یوه سپاره کس ته په ځیر ځیر وکتل. داسې یې ښودله چې د هاشم خبرې نه اوري.  
خو هاشم پرېښودونکی نه و

— ولې داسې خپه شوې. دا خو مې د آئینې یو کوچ درنه وښود. که ټول مخ پکې وویښې څه به کوي.  
شکور چې هماغسې اوبو ته کتل

— دازما او ستا جگره نه وه. دواړه اقتصادي او اجتماعي فورماسیونونه یو دبل د نابودې په جهت کې فعال و. دا چې کوم یو د متلاشي کیدو جهت لري. راهبردونه یې معلوم نه دي.

هاشم څه ونه ویل

شکور په نصیحت وویل:

– ورك يې كړه قوماندان صاحب آئينې مه را اخله، بڼه به داوي چې  
آئينې په گډه سره ماتې كړو.

قوماندان دروغې په علامه لاس ور اوږد كړ.

– واچوه، دا خبره مې دې خوښه شوه آينې به داسې زرې زرې كوو،

چې هېڅوك ځان پكې ونه گوري.

شکور وویل:

– پدې جهت کې موږ بايد يو کامل تفاهم ته ورسېږو.

دواړو لاسونه سره ورکړل. شکور په خدا وویل:

– د پوښتنې سرې دې خدای په دې ملك کې نه پیدا کوي جواب

مواب له کومه شي، د ډیرو حقوق تلف شوي دي.

هاشم په ټوکه وویل:

– رښتیا په متینگو کې دې سخت تبلیغات راپسې کول چې هاشم

مزدور دی، هاشم غوبه دی... خپلو رهبرانو ته مو پام نه و، چې د بل په

ټوك رالوی شوي ول.

دواړو وخنډل، هاشم پسې زیاته کړه:

..مزدور مو سپکاوو بیامو د کارگر او مزدور نارې هم وهلې بلا

خلک وئ.

شکور په خدا وویل:

– هغه لکه ستاسې نارې د نورو لپاره وې نه د ځان لپاره. اوس به د

آینو غم کوو چې کومه روغه پاتې نه شي.

دواړه په خدا موټر ته وختل شاوخوا ناست خلک ددوی د موټر په د

وړو کې پټ شول.

## اته ویشتم خپرکی

د رئیس پرمیز پراته لست کې د یاسمین نوم هم په پنځمه گڼه کې لیکل شوی و. هاشم یوځل بیا لست تر نظر تیر کړ، د میز له قلمداني څخه یې یو قلم راواخیست ځینې نومونه یې پرې نشاني کړل.

لست یې په شنه کاغذي دوسیه کې ځای په ځای کړ او د میز په خانه کې یې تر نورو دوسیو لاندې کیښود، د میز پر سر زنگ باندې یې گوته ټینګه کړه یو سپین ږیری سړی چې د رئیس د دفتر پیاده و، راننوت او د امر په انتظار د دروازې خواته ودریده.

رئیس تر میز لاندې د باطلو کاغذونو په ټوکړی کې لارې توکړې، مخکینی دوسیه یې بیا راواخیسته په لست یې سترګې وغړولې، ښه شیبه یې د نومونو په لوستلو تیره کړه سړی یې راپورته کړ سپین ږیری ته یې وویل:

دادحقه د اجرائي ماموره یاسمین راوغواړه.

رئیس په خوله کې ژبه تاوراتاو کړه، د کاغذونو ټوکړم یې را پورته کړ، خوځله یې لارې پکې توکړې، له ځایه راوړل شو، خپل پلنګي چمپر یې د دفتر په کونج کې په ولاړ کوټ بند راوځړاوه.

بیرته په خپل ځای کیناست د میز پر سر پرتو کاغذونو په لوستلو

بوخت شو.

د دروازي په خلاصیدو سره یې د تېلفون غوږی راواخیست او یوه  
نمره یې دایله کړه:

دوه ځله یې بلې بلې وویل خو له هغې خوا چا ځواب ورنه کړ بیا یې  
نمره دایل کړه، بلې بلې.

په غوسه یې د تېلفون غوږی په تېلفون وویشت.  
دادحق ته یې چې په دروازه کې د یاسمین شاته غلې ولاړو په قهر  
ووېل:

– دا تېلفون بیا څه بلا وهلی؟

دادحق په عاجزی وویل:

– والله که خبر یم صیب.

– راشه وې گوره والله که خبر یم، اوله دې سره یې یاسمین ته د  
کیناستو اشاره وکړه.

دادحق تېلفون د میز بل سرته کش کړ، پوه شو چې د تېلفون مزی  
غلاشوی دی رئیس ته یې مخ را واپړاوه:

– رئیس صیب د تېلفون لین نشته.

– څنگه نشته څه شو؟

– والله که خبر یم، د شپې دلته ستاسې کسان پیره کوي.

– هوم نوته وایې چې هغو به وړی وي؟

– زه به یې پوښتنه وکم، د مدیر صاحب علی خان تېلفون هم وړک دي.

رئیس نور د هغه خبرو ته غوږ ونه نیو یاسمین ته یې مخ را واپړاوه:

– ښه د تا نوم یاسمین ده؟

– هو یاسمین.

– ښه ښه ډیر ښایسته نوم دی.

یاسمین څه ونه ویل، ځان یې د چوکۍ د څنگ په راوتلی اسفنج

بوخت کړ، رئیس پورته ورته وکتل، د میز پر سر کاغذونه یې سره واپړول  
راواړول.

ـ بنه بنه، نور؟

رئیس نه پوهیده څه ووایي، که وار له واره د لستونو خبره رایاده  
کړي ترې خپه به شي، بنه یې وبلله چې د لست خبره د فشار د وروستی  
وسیلې په توګه له ځانه سره پټه وساتي.

پوښتنه یې وکړه

ـ څنګه له کاره دې راضي یې؟

یاسمین لنډ ځواب ورکړ:

ـ هو.

رئیس د خبرو په حال کې قلم هم په کاغذ خوځاوه، داسې معلومیده  
لکه چې دا خبرې لیکي، خو هغه هسې کړې وږې کړنې په سپین کاغذ  
ایستلې، د یاسمین لنډو ځوابونو په تنګ کړی و ناسنجول شوي یې  
وویل.

ـ زه حیران یم چې ستا غوندې ښکلې نجلۍ څنګه دلته کار کاوه.

ـ څه ووایم، نصیب قسمت دی، څوک دلته، څوک هلته.

د یاسمین خبرې نرمې وې خو څیره یې جدي وه د خبرو په وخت کې  
یې رئیس ته سم نه کتل، کله به یې ځمکې او کله هم له مخامخ کړکۍ نه  
دباندي کتل.

خو رئیس دواړه سترګې په دې کې خښې کړې وې، د هغې هر حرکت  
یې څاره. لکه یو مستنطق چې د تورن په ځوابونو کې ریښتیا درواغ  
معلوموي.

له یاسمین څخه دده دا حرکتونه پټ نه ول، هغې هم دده د هر حرکت  
په مقابل کې په بې اعتنايي سره غبرګون ښود.



رئیس بنکته پورته ورته وکتل، له ځایه راوړل شو، د کرکی خواته ولاړ، بیرته راوگرځید لکه چې لومړی ځل یې د یاسمین سپینې غاړې ته پام شوی وي د خپل میز په سر له کاغذداني څخه یې یو کاغذ راواخیست خو سترگې یې د یاسمین په غاړه کې خښې کړې وې. قوماندان هاشم تر اوسه د کومې پردۍ ښځې غاړه داسې نه وه لیدلې، په دفتر کې یوې بلې خواته ته راته، چې د یاسمین مخې ته را ورسیده داخل یې یوه سترگه چنه کړه، داسې یې په څنگ ورته وکتل لکه تږی چرگ چې په صراحی کې اوبه گوري.

د یاسمین په غاړه کې له سرو زرو جوړې شوې نقشي د هغې د دواړو تیونو بیخونه پټ کړي ول، د افغانستان له نقشي څخه جوړ شوی د سرو زرو امیل به د یاسمین له نرمو حرکتونو سره یوې بلې خواته ولاړ، خو د هاشم د سترگو یو لوی خنډ و.

هاشم بیا د کرکی خواته ولاړ له کرکی نه یې د باندې وکتل ویې ویل. که ته له ما سره په یوه لاره ولاړه شې، په سرو زرو کې به دې پټه کړم.

یاسمین په بیرته ځواب ورکړ:

که په ډبرو کې گلان راټوکیدای شي نو دوه لارې هم یوکیدای شي. ددې د خبرو په وخت کې هاشم د باندې کتل او د خبرو په وخت کې یې د هغې شرمناکې او په عین حال کې قهرجنې څیرې ته پام نه و، ښایي له همدې امله یې د خبرو په معنی نه وي پوهیدلی. بیرته د خپلې چوکۍ خواته راغی، خپل څادر یې چې له څوکۍ څخه راڅریدلی و، بیرته سره ټول کړ او په هماغه چوکۍ کیناست د خپلو خبرو په ادامه یې وویل:

له ما سره هرڅه شته، مال، پیسې او هرڅه چې وغواړې، زه چې له کومه ځایه تیریرم ځمکه خپل تنفس بندوي.

ياسمين نور څه ونه ويل، د کوچ نه د راوتلی اسفنج وړې وړې توتې  
يې په گوتو کې سرويلې، لکه چې داهم هغه ځمکه وي چې د قوماندان په  
تيريدو سره خپل تنفس بندوي، چوپ وه هيڅ يې ونه ويل.  
پروني يې په سرسم کړ او د ولاړيدو تابيا يې ونيوله، خو د رئيس  
پرله پسې خبرو چې د ځان او خپلو شتو په ستاينه څرخيدلې، د وتلو  
مجال نه ورکاوو.

کله چې د هغه خبرې خلاصې شوې ويې ويل:  
\_ په دفتر کې کارونه زيات دي، اجازه ده چې ولاړه شم.  
اوله دې سره له ځايه رااولاړه شوه.  
هاشم د هغې له غوصه ناکې خبرې پوه شو چې خبرو يې ورباندې  
چندان اغيزه نه ده کړې خپل وروستی گوزار يې راړومبې کړ ويې ويل:  
\_ به، ته مه ځه، دلته ماته يولست راغلی دی.  
\_ دڅه شي لیست؟

هاشم لست ورته وښود ويې ويل:  
\_ دا دهغو کسانو لست دی چې کمونستان ول، او يا روس ته تللي  
ول.

چې وي لیدل د ياسمين په څيره کې بدلون راغی پسې زياته يې کړه:  
\_ او ستا نوم په دواړو لستو کې شته، اوس ته ووايه، زه څه وکړم؟  
ياسمين ځای په ځای ولاړه وه، لکه چې ددې وروستي گوزار د دفاع  
وس يې نه درلود، ورو يې وويل:  
\_ يوه چاره يې وکه.

\_ دانوڅه چاره لري، اوس کار ترکار تیر دی، لستونه نيول شوي دي،  
دا کسان بايد له وظيفو گوښه او بنديان شي.  
د ياسمين په سترگو کې اوبنکې ډنډ شوې، مخ يې بلې خواته

واراوو چې رئیس یې ونه ویني، د چای خوړلو د میز پر سر په پرته  
ورځپاڼه ورته شوه، هسې یې مخې ته ونيوله، بیرته یې پخپل ځای  
کښوده، رئیس ته یې وویل:

– رئیس صاب ټول کارونه له مجبوریته کړي.

هاشم وخنډل.

– روس ته تگ هم له مجبوریته کړي؟

– څه ووایم، خیردی، ته یې یوه چاره وکه.

رئیس پوه شو چې وروستی گوزار یې پخپله ښکلا مغروره یاسمین

د غرور له نیلي راکوزه کړه.

– چاره خویې ډیره سخته ده، خو به گورو چې څه کړي؟

## نه ویشتم خپرکی

سهار د هاشم ملگرو دهغه په دفتر کې تود مجلس جوړ کړی و. هاشم لا دفتر ته نه و راغلی، سموت ویل چې هغه د سهار له لمانځه وروسته تر لسو بجو پورې بیا ویده کيږي او شکر خوب کوي. خوشې کیدې چې قوماندان هاشم له دوی څخه خپل د اوسیدو ځای بیل کړی و، اوس د دوی لیدنه یواځې په همدې دفتر کې کیدله. ښایي همدا علت به و، چې انډیوالان یې په ده بدگمانه شوي ول. پخوا به دوی د ورځې په یو موټر کې گرځیدل، خو اوس هغه ته تنظیم بل موټر ورکړی و، او دوی ته پخوانی موټر پاتې و، د مرکزي کمیټې په ودانۍ کې د دوی د گډې خونې له دروازې څخه هغه لوحه چې پرې لیکلې و، «د قوماندان محمد هاشم د انډیوالانو اطاق» هم ایسته شوې وه. قوماندان هاشم اوس په وزیر اکبر خان مینه کې په یوه کور کې اوسیده، ویل کیدل چې کور ته یې وخت ناوخته ناپېژندل شوي کسان او آن ښځې هم راځي. د دوی دنن ورځې د مجلس موضوع هم همدا وه. سید امین چې د کرکۍ خواته په کوچ کې په یوه ډډه پروت و، راجگ شو پښې یې پخبلو خپلیو برسیره چې د کوچ خواته یې ایښې وې کینودې ویې ویل. یوه زه چې ورته گورم هاشم ډیر بدل شوی دی چې دا ولې؟

خان مومین په تائید وویل:

— د هاشم اخیره خاتمه د بدو شوه.

یو بل وویل:

— چوکی سړی خبرابوي

سموت چې له بوټونو سره په کوچ کې اوږد غځیدلی و او خپل پکول

یې په لاس کې گډه اوو راپورته شو وې ویل:

— مطلب دا ټول دې ښځو له کار ویوست.

خان مومین وویل:

— ته وادا به دښځو تاثیر وي؟

— هو نو، نه یې وینې، چې مطلب ښوی ښوی ورسره کیږي پوه شوې

که پوه نشوې، ږیرې ته دې پام نه ده، مطلب بس مازې یوه چاره پاتې ده

چې پې را تیره یې کړي.

درمحمد وویل:

— دا ټول دغې یو کچنۍ له لارې ویوست.

سموت وویل:

— ورك يې كه مطلب ټولې دغسې دي، رحمان بابا څه ښه فرمایلي دي

چې «لانت کې په زنان که موروي د سلطان» او بیا یې په شد او مد د

سلطان محمود غزنوي د مور کیسه داسې تیره کړه لکه چې دده مخ ته

پرون تیره شوې وي.

چې دده خبرې خلاصې شوې، اکبر وویل:

— که زما منی زه خو وایم چې سارایي محکمه به جوړه کړو.

— څنگه محکمه دا تیرې محکمې دې لکه چې بس نه شوې؟

اکبر وویل:

— یه یه هغه خو د نارینه وو وې، اوس به د ښځو لپاره وي.



- هسې يوه خبره وه ورك يې كړه.  
 - خوك مو ميدان ته راچولی و، زه خوبه مو نه يادولم.  
 - يه يه تابه ولې يادوو، دا شكور ملحد مو سره ياداوو  
 - ولې هغه څه كړي دي؟  
 سيد امين په تمسخر وويل:  
 - هغه هيڅ هم نه دي كړي، نه يې خوك وژلي دي نه يې په كليو  
 بمباري كړي دي نه يې چاته ....  
 هاشم يې خبره پريكړه  
 - پريزده دا خوښې خبرې  
 سموت هم جرأت پيدا كړ ويې ويل:  
 - مطلب ټول انډيوالان وايي چې تاسې كه خوك وژلاى اول مو بايد  
 دا سركوزى خوندي كړى واى مطلب تاسې نور غريبان ووژل دى مو  
 ملگرى شو.  
 هاشم په نصيحت وويل:  
 - گوره سموت گله ته خو شكر هونبىار سړى يې، هغه لاس چې نشي  
 پريكولې ښكل يې كړه.  
 له ځايه راځگ شو په قدم وهلو يې پيل وكړ پسې زياته يې كړه:  
 - په دې خبرو سر مه خوږوئ.  
 كه پدې خبرو پسې گرځيدئ ډيرې به مو ژر سپينې شي.  
 ياسمين چې دفتر ته راننوتله لكه چې انتظار يې نه درلود چې له  
 هاشم سره دې دومره كسان ناست وي وار خطاشوه. بيرته شاته وگرځيده  
 په داسې حال كې چې په يولاس يې دروازه تړله په ټكني غږ يې وويل:  
 - سلام  
 خو چا يې د سلام ځواب ونه وايه، ناستو كسانو يوبل ته وكتل.

هاشم خان د میز په سر په کاغذونو بوخت کړ یاسمین یوې بلې خواته وکتل. د رئیس د میز په لوري روانه شوه ویې ویل:

– رئیس صاحب زه مو پکاروم؟

اوس نو وار د هاشم و چې وار خطاشي.

– ته ته هو رښتیا خطونه هغه مکتوبونه هغه به ....

یاسمین ورسره مرسته وکړه:

– هغه پروني مکتوبونه دې لاسلیک کړل؟

– هو هو ما هم هغه مکتوبونه یادول، داسې ده چې هغه والله که

پوهیږم چې هغه څنگه وو، وروسته، لږ وروسته راشه

ناستوکسانو د سترگو له کنج یاسمین ته کتل.

اکبر د خان مومین لاس چې د کوچ په څنگلي یې دده خواته ایښی و

وسکونډه ورو یې وویل:

– دکافر لور اور لگوي.

خان مومین تر څنگ ورته وکتل خو اکبر یاسمینی ته کتل ده ته یې

ورپام هم نه و.

یاسمین د دروازي په خوا روانه شوه، له هاشم، پرته ټولې سترگې

پسې وې.

د یاسمین له وتلو وروسته دوی هم یو یو پاخیدل.



## ديرشم خپرکی

ياسمين په ځان کې يو پټ احساس لیده، چې په مقابل کې يې مقاومت ورته ناشونی ښکاریده، له څه وخته راهيسې يې هم په چلند او هم په خيره کې بدلون راغلی و، دواړه لاسونه يې د سرو زرو له ښکړو ډک ول، غاړه يې هم د افغانستان د نقشي پر ځای په نسبتاً غټه اسم الله او نري اميل ښکلې کړې وه. اوس يې د پخوا په خيرتو کې نه کولې که به چا د مينې کومه خبره ياده کړه دې به ژر خبره واپوله.

اوس يې په دفتر کې د خپلو خورلنو د ټوکو په ځواب کې دا نه ويل چې دا او هاشم د يوه لوی سيند دوه غاړې دي چې هيڅکله به سره نږدې نشي.

دا په خپلو هغو خبرو پښيमानه وه چې خپلو همکارانو ته يې ويلې و چې دا له هغو ښځو څخه نه ده چې له هر څيرن سره په خلاصه تهنده او موسکا خبرې وکړي.

دا په هغو نومونو هم پښيमानه وه چې په لومړيو ورځو کې يې په هاشم ايښي ول.

له هغې ورځې چې ددوی په اداره کې د نارينه وو او ښځو دفترونه سره بيل شوي ول، او نورې ښځې ددې او هاشم، له پټو اړيکو څخه خبرې شوې وې، ټولو ميرمنو به دا ځوروله ځينو به پرزې پرې ويلې چا به ټوکې

پرې کولې او ځينو ځوان خبرې هم نه ورسره کولې. داهم د نورو ميرمنو له دې ډول چلند څخه په تنگ شوې وه خو چاره نه وه، ځکه د ادارې د ميرمنو لپاره همدا يوه لويه کوټه چې پخوا د محاسبې مدیریت و، په نظر کې نيول شوې وه.

رئيس هاشم ورسره وعده کړې وه دې او ددې څو نورو خاصو ملگرو ته به ځانگړې دفتر ورکوي، خو تر اوسه يې لا دوی ته دفتر نه و پيدا کړی. يو ځل يې په څلورم منزل کې د بل رياست يو دفتر ددوی لپاره خلاص کړ، هلته راکټ ولگيده او د دفتر يو ديوال يو مخ له منځه ولاړ. نن هم چې دا د هاشم له دفتره راغله، نورې همکارانې پرې ورتهولې شوې، دپخوا په شان ټوکې او مسخرې وې دييا د چای پياله د ياسمين مخې ته کيښوده په معنا داره غږ يې وپوښتل

— څنگه ياسمين د سيند اوبه خو به نه وي وچې شوې؟

ياسمين لکه چې ددې په کنايه پوه شوی نه وي وويل

— ولې څه؟

— هسې ما ويل وچکالي ده. چې د سيند دواړه غاړې سره يو شوې

نه وي

ټولو وخنډل. ياسمين ځان نه بايلود ويې ويل

— څه گډې وډې سره وايې؟

— چې اوبه نه وي نو سيند وچيرې او دواړه غاړې يې سره نږدې

کيرې

د انور وټه يې مخ ورواړ او

— که څنگه همدا سې نه ده؟

ټولو وخنډل

— حتماً، حتماً، څنگه به نه سره نږدې کيرې

د خدا آواز لوړ شو  
 شکييا ظاهراً خبره واروله  
 \_ یاسمین دا اسم الله دې په خو واخیستله، ډیره ښکلې ده  
 یاسمین ترولۍ شوه  
 \_ دا هو دا ډیره ښایسته ده  
 شگوفې په خدا وویل  
 \_ څه یې پوښتې، څه دې خونده اخیستې؟  
 نیلا په مسخرو وویل  
 \_ رښتیا وايې، دا خواره څه پې خبره ده، دا شنه غمي یې په یاري  
 گټلي دینه.  
 ټولو خندل، د یاسمین د مخ سرخي زیاته شوې وه ټولو خندل، نږدې  
 خاصو ملگرو یې هم له هغو سره خندل  
 یاسمین په غوسه شوه  
 \_ تاسې ښځې خو که هرڅومره تعلیم هم وکړئ بیا هم حسادت نه  
 پریردئ  
 مرضی ورغبرگه کړه  
 \_ نو ته څوک یې، ته لکه چې ښځه نه یې؟  
 \_ یم خو ستاسې غوندې نه  
 له دې سره یې خپل کوچنې بکس غاړې ته واچاوو، را ولاړه شوه  
 \_ چیرې ځې؟  
 \_ خپه نه شې، موږ خو هسې ټوکې کولې  
 یاسمین په دروازه کې وویل  
 \_ شفاخانې ته ځم بیرته ژر راځم  
 یوولسو بجو ته لا پنځه ویشته دقیقې پاتې وې، یاسمین په ښار کې

سوکه سوکه روانه وه، خو دکانونو ته ودریده خوڅه شی یې وانه خيستل، لس کمې يوولس بجې وې چې د فروشگاه مخې ته ورسیده، د کبابي مخې ته د قوماندان هاشم لنډ کروزر ولاړ و په لیدو یې خوشحاله شوه مخامخ موټر ته ورغله، خو د موټر دروازي ترلې وې بنسټې یې توري وې دننه هم څوک نه پکې معلومیدل نیت یې وکړ چې د وعدې په ځای کې ودریږي خو په دې وخت کې هاشم چې لویه پلاستيکي کڅوړه یې په لاس کې وه راغی د یاسمین په لیدو په بریتونو کې موسکې شو، دروازه یې خلاصه کړه.

— راځه ژر خبره.

موټر د وزیر اکبر خان مینې په لوري په بیره حرکت وکړ. هاشم موټر دگاراچ په ځای په انگرې کې ودر او و.  
شاوخوا یې وکتل یاسمین ته یې وویل.  
— راځه د پاچاهي ځای ووبینه.

دواړه په دویم پوړ کې د خوب کوټې ته ولاړل په څو شیبو کې د میز پر سر درې ډوله کباب، میوې او بوتلونه کینودل شول. کوټه ګډه وډه وه، د دروازي خواته چلمچي له اوبو ډکه ایښې وه، او په سريې د منو پوستکي پراته ول، د خوب د تخت روجايي هم ټوله شوې وه، د تخت سرته له میزنه سگرت داني رالويدلې وه او د سگرتو ایرې په غالی تويې شوې وې، د پخوانۍ دیوالي بخاری دروازه خلاصه پاتې وه، او د ممپلیو او بادامو پوټکي پکې پراته ول.

هاشم ژر ژر په کوټه کې اضافی شيان ټول کړل. یاسمین د تخت خواته په یوه چوکۍ غلې ناسته وه، له ده سره یې په کار کې مرسته نه کوله، بنایي په دفتر کې د خورلنو له خبرو ځوریدلې وه.

د هاشم ټوکو یې هم په شونډو موسکا رانه وستله خو دا خواشینی

یې د دودې په مینځ کې ورو ورو ورکه شوه اوس یې نو خوله له خندا نه سره ورتله، دواړو خندل په کوټه کې گرمي زیاته شوه. دخپل کمیس دوه تنی یې خلاصې کړې، هاشم پردې واچولې خو دوه کړکۍ یې خلاصې پرېښودلې.



د ماښام تیاره خوره وه چې هاشم رڼا ولگوله. یاسمین ټینگار کاوو، چې کور ته یې ورسوي. خو هاشم ټکنی و، له حالاتو پوره خبر نه و، له گرمې راهیسې یې له خپلو وسله والو کسانو او پوستو سره مخامخوي اړیکې پرې کړې وې.

خپل نږدې وسله وال یې هم چې دده د ساتنې ترڅنګ به یې له حالاتو هم خبر او و رخصت کړي ول.

یاسمین ته یې وویل چې شپه تیره کړي، خو هغې تلوار درلود او د پاتې کیدو نه وه دا لومړۍ ځل و، چې هاشم په هغې په غوسه شو.

— رښتیا چې تاسې ناقص العقل یاست، دا وخت دتلو نه دی.

— نه نه زه ځم، ټوله ورځ درسره وم.

— هسې نه چې په کومه بلا مې واړوي.

چاره نه وه یاسمین یې د شا په سیټ کې کینوله او په مړو خراغونو یې د زړو مکرویانو په لوري حرکت وکړ.

د عامې روغتیا په څلور لارې کې دوه تنه وسله وال د سرک په منځ ولاړ ول، او دواړو موټر ته مخامخ ټوپک نیولی و. هاشم موټر ودر او و.

دروازه یې خلاصه کړه:

— څه خبره ده، چې د سرک په منځ کې ولاړ یاست؟

— راکوز شه، ته څوک یې. چې داسې برېر غږیږي؟

هاشم پوه شو، چې خلور لارې بل گروپ نیولې ده.  
 څنگ ته یې په تیاره کې لاس وټپاوو، تفنگچه یې په لاس ورنغله.  
 وسله وال تر مټ ونيو، لاندې یې راگوزار کړ.  
 \_ رانښکته د خان زو، زه درته وایم رانښکته ته لا کلانکاری کوي.  
 وسله وال د شا دروازه خلاصه کړه یاسمین غلې ناسته وه.  
 وسله وال یې مخې ته لاسي خراغ ونيو.  
 \_ هوم راكوزه شه.

یاسمین خان سره ټول کړ، د موټر په سیت پورې یې خان ونښلاوو.  
 وسله وال په غوصه وویل.  
 \_ راكوزه شه خان مه راباندې.  
 بیایې وپوښتل.  
 \_ داسړی دې څه کیږي؟  
 \_ دامې خاوند دی؟  
 \_ افرین.

اوله دې سره یې د یاسمین لاس ونيو د خان په خوا یې راکش کړه.  
 بل وسله وال ته یې مخ ورواړ او  
 \_ ضیا دا زما کوټې ته بوزه  
 \_ نه نه زه خپل میره ته ورځم.  
 وسله وال په بې اعتنایي سره وویل.  
 خیر دې نن شپه دې میره بدل کړه  
 وسله والو یو په یوه خوا اوبله په بله خوا بوتلل.

## یو دیرشم خپرکی

ملوك تريخوا غلی و. په ښار کې د هر نوي خبر په اوریدو به یې  
یوازې سر وښور او و به یې ویل.

خدا ی دې د نیکو هدایت ورته وکړي.

دی پخپلو پخوانیو خبرو پښیمانه معلومیده

داڅو ورځې چې جگړې نه وې نو ملوك او کلاخان به دواړه په  
بایسکلونو سهار له ښاره وتل او له چهار آسیاب او دوغ آباد څخه به یې  
اوره او غوړي راوړل.

دا یوه اوونۍ د اوږو او غوړو راوړل ددوی ورځنۍ دنده گرځیدلې

وه.

په څو تیرو ورځو کې دوی د خپلو کورنیو اړتیاوې پوره کړې وې او د  
جگړو له ویرې یې تر خپلې اړتیا زیات اوږه ذخیره کړې ول. کلاخان هم له  
جگړو دمخه خپله کورنۍ کابل ته رالیردولې وه خو په لومړیو جگړو کې  
یې کشر ورور گلاخان وړک شو.

خو نن هریوه پنځه پنځه منه اوږه او یو یو پیپ غوړي د خپلو  
بایسکلونو په کنجوغو تړلي ول.

د کلاخان بایسکل پنچر و. ځکه دواړه پلي له بایسکلونو سره

روان ول.

خه پیسی چې وریاتې وې د لارې پاتکونو ترې وړې وې، له کلاخان  
 خخه وروستی زرگون هم چې د بایسکل د پنچری د نیولو لپاره یې د  
 کمیس د څنگ په جیب کې خوندي کړی و، په سرک ولاړیوه وسله وال  
 اخیستی و، اوس نو له هغو پوستو او پاتکونو راتیرشوی ول، چې د  
 خوراکي موادو او تیلو له راوړونکو خخه د باج اخیستلو لپاره گام په گام  
 جوړشوي ول.

دوی هغودوو وسله والو چې د سرک په منځ په چوکیو ناست ول  
 ودرول، یوتن چې ژاولې یې ژولې او په خوله کې به هر وار راږولو به یې  
 تګ ترې ویوست ددوی مخې ته راغی:

— دا قاچاق چیرې وړی؟

— قاچاق نه دی اوږه او غوړي دي خپلو کورونو ته یې وړو.

وسله وال هغه بل ته مخ ورواړ او په خندا یې وویل:

— زلګی وینې یې؟

زرګی چې خوله یې د جوارو له پولیو ډکه وه په ډکه خوله وویل:

— ته یې قاچاق ماچاق خه کوي خپل حق ترې واخله پرېږده چې خپله

لار وهي.

هغه بیرته دوی ته مخ ورواړ او و:

— وامو وریدل؟ پیسې راوباسئ.

ملوک وویل:

— پیسې خو هغو نورو لیوانو یو وړې، والله که ټنګه هم را پاتې وي.

خو وسله وال پرېښودونکی نه و، له ډیرکش وګیر وروسته یې دواړه

تلاشي کړل چې ویې لیدل پیسې نه لري، خپل ملګري ته یې مخ و اړ او و:

— دا خو یو هم پیسې نه لري.

د کلاشینکوف میل یې ددوی په خوا ونيو.



ـ خنگه اول کوم یو وولم؟

دواړه ژیر زیښلي ولاړ ول، هیڅ یې هم نه ویل.  
زرگی چې اوس د پوستې ترمخ د یوه لوی عکس لاندې ولاړ و، پرې  
غږ وکړ:

ـ مه یې وژنه، بیا به دا مرزګې له دې ځایه څوک وړي، له بویه به یې  
لیوني شو.

ـ دغسې خوی یې نه پرېږدم.

زرگی ورته وویل:

ـ نو څه ترې غواړې، پیسې نه لري نور خو په دې کنډوالو کې نه  
بایسکل په کار راځي نه اوږه.

توپکوال ملوک په خټ کې په قنډاغ وواهه ویې ویل:

ـ تاخو والله که همداسې پرېږدم، ډیر هوکي مالومیرې. څه چې بیا  
په دې لار را نشي.

دواړه په بیره روان شول، ترڅنگ به یې کله کله شاته وکتل چې لږ  
لرې شول ملوک وویل:

ـ عجب خلک دي، انسان داسې ورته ښکارېږي لکه توبه نعوذ بالله  
دوی چې پیدا کړی وي.

کلاخان په خدا ورته وویل:

ـ یاره کاشکې ټول مجاهدین ستا په شان وای.

ـ خدای دې خوار نکړه، ټول اصیل مجاهدین زما په شان څه چې تر  
ما ډیر ښه دي.

ـ که خپه کیږې نه دا خو درسره نه منم، عجیبه داده چې ته څنگه  
پکې وې.

ملوک وخنډل

– ته یې چې نه منې مه یې منه، خودا ټولې دنیا منلې ده چې  
مجاهدینودا وطن له لوی بښامار څخه خلاص کړ.

– دادې منم خو زه چې اوس د غوته گورم، په نوم یې شرمیرم. وگوره  
څه یې ونه کړل، غلا، چور، ظلم، تیری، د اټول مو ولیدل.

– لیونیه داهسې د مجاهدینو په نامه تجارت کوي، د مجاهد بلا  
پرې وگرځه، مجاهدین هغه ول، چې له روسانو سره و جنگیدل، شهیدان  
شول، څوک چې ژوندي پاتې سول ټوپک یې ایسته وغورځاوه د وطن د  
آبادي لپاره یې مټې راوغاړلې او په ..

کلاخان په یوه ږنگ دوکان څریدلي عکس ته اشاره وکړه.

– او دا؟

– دا هم د وطن دښمنان دي هم د مجاهد، مجاهد د چا میرمن په زور  
نه بیایي، مجاهد په چا ظلم نه کوي.

– خودوی وایي چې روسان موږ وایستل، وطن موږ آزاد کړ.

ملوک په غوصه وویل:

– ددوی خولې څوک ترلای شي، د کوم رهبر زوی، ورور، خور یې،  
اوبنۍ، د ترور زوی، د ماما زوی، د کاکا زوی او نور خپلوان جنگ ته  
تللي دي؟ دوی خود نورو غریبو په وینو تجارت کاوه، د نورو په وینو  
یې بنگلې جوړې کړې، د خوارانو په وینو یې ډالر پیدا کړل.

کلاخان په بې اعتنایي وویل:

– اوس خودا دی دوی پاچاهي کوي، وایي چې د تورې په زور مو

گټلې ده.

– دا د خپل ورور په وینو ږنگ توره به که خدای کول ډیره ژر ماته

شي د ناروا خراغ تر گهیځه نه لگيږي.

کلاخان په خدا وویل:

- په تاسې هم د مومین خان د بنامار کیسه شوی ده.  
 - هو خو هغه چا چې بنامار وژلی په کلي کې ناست دي. موزیان د  
 بنامار تسمې په لاسو کې گرځوي او چوکۍ پرې رانیسي.  
 چې کلاخان څه ونه ویل، ملوک په خدا ورته وویل:  
 - دتا دې پوښتنې ماته د هغې ښکلې ډاکټرې خبرې را یادی کړې.  
 - دکومې ډاکټرې؟

- په پاکستان کې چې زه په هسپتال کې بستري وم یوه ډیره میربانه  
 او ښکلې ډاکټره وه، د مایې ډیر خدمت وکړ، داسې ښه نوم یې و، ژولیا،  
 یوه ورځ مې ورته وویل: ارمان چې مسلمانان وای او له خدایه منکره نه  
 وای، دې وویل: چې زه په خدای ایمان لرم.

ما ویل عجیب - دې له واره وویل عجیبه دا نه ده، عجیبه داده چې  
 موږ انسانانو ته چې خدای عقل را کړی ولې یوله بله کرکه لرو او یو دبل  
 وینې تویوو.

کلاخان وویل:

- دا دې ترڅه وویل:

- دامې ستا تر خبرې پورې وویل، عجیبه داده چې زه ولې مجاهد  
 وم، عجیبه داده چې دتا غوندې نیک خلک ولې له موږ سره جنگیدل.  
 کلاخان سوږ اسویلی له خولې وایست.

- هی هی موږ هم دغسې درواخله لکه تاسې. زموږ ځوانان هم د نورو  
 د هوسونو قرباني شول.

زموږ ځوانان نیک او پاک خلک ول، او په صداقت سره د وطن لپاره  
 جنگیدل، خو خبرنه ول، چې څوک به یې د کعبې په ځای ترکستان ته  
 بیایي.

- عجیب.

— عجیبه دانه ده، عجیبه داده چې اوس هم ځینې د رهبرانو تر شا  
 تړلې سترگې روان دي، رهبران او غټان هرځای رهبران دي که دلته دي که  
 هلته، پخپله مخکې ځي او قافله کندی ته ورخطا کوي لکه چې وینې یې،  
 یو شعر مې را په یاد شو:

خرڅوي یې رهبران په سوداگرو

خدای دې مل شي د وطن او د ملگرو

نه پوهیږي چې په کوم پلو دې بیایي

چې روان یې په گدا او په سندرو

دوی په همدې خبرو کې ول، چې له هرې خوا د درندو وسلو ډزې

پیل شوې تا به ویل چې د ټولې نړۍ وسلو کابل په نشانه کړی دی، پرله

پسې ډزې کیدې دا معلومه نه وه، چې چا په چا یرغل کړی دی او څوک

څوک ولي، درندو وسلو یو ډاروونکی غرهار جوړ کړی و.

## دوه دیرشم خپرکی

د وتلو لاره نه وه، څوك چې پوهیدل له لومړنیو جگړو وروسته یې  
ځانونه وایستل.

ډیرو خوا یله سرونه وایستل او نور ټول شته یې په ځای پرېښودل.  
شمروزه په ملوك په غوسه وه، ده د گذرد وکیل خبره نه وه منلې چې  
ورته ویلي یې و:

— دا خلك زه پیژنم، په دې اور بند یې مه غولېږه دا هر یو بل جنگ ته  
ځان جوړوي.

شمروزي په هغه ورځ د خپل ورور ملوك خبره هم اوریدلې وه، چې د  
وکیل په ځواب کې یې ویلي و:

— دا د تاسې خبرې دي، که خدای کول وروسته له دې به ټك هم وانه  
ورې، هرڅه چې و، تیر شول.

خو دده خبره داخل هم دروغ ختلې وه.

جگړه پیل شوې وه، دا وار د هغو تنظیمونو ترمنځ جگړه وه چې په  
تیرو جگړو کې سره ملګري ول.

په تیره جگړه کې د بنمنو ډلو اوس یو بل ته لاس ورکړی و او د خپلو  
پخوانیو انډیوالانو په ضد یې سنگرونه نیولي ول.

ملوك او هیواد د کوچنۍ تګاوي پخوانۍ دروازه بنده کړه او

د درېچې پرځای یې چې د دهلیز دروازي ته نږدې وه کوچنۍ دروازه جوړه کړه.

دوی ټول اته کسه ول، په کوچنۍ تکاوي کې نه یوازې کیناستلای شوای بلکهې د شپې یې خوب هم پکې کولای شوای.

خو پرون سهار وختي چې جگره لږ ارامه وه د کلاخان کورنۍ هم ددوی کور ته ځانونه راوړسول، کلاخان وویل: اولادونو یې تیرې لس دولس ورځې په رانه میدان تیرې کړي، خو د خدای فضل و، چې راکت یې په کور نه ولگیدلی، پرون شپه د بیم ۱۳ یوې ضربې د ددوی کور هم بې برخې نه و، پرې ایښی گولی د دوی په سالون لگیدلې وه، خو هغه گری دوی ټول د سیوري په خونه کې ناست ول، یوازې د کلاخان لاس لږ ټپي شوی و، هغه هم خښته پرې ورلویدلې وه.

ددوی په راتگ ټول خوشحاله ول، خو تکاوي یې په دوی تنگه کړه، وروسته له هغه به ملوک، هیواد او کلاخان په پخلنځي کې چې د سیوري خواته جوړه شوې وه او د توغندي له مخې چپه وه کیناستل.

بنځې او ماشومان په تکاوي (زیرزمینی) کې اوسیدل پخلی هم نارینه وو کاوو، بنځو خو دا څو ورځې لمر په سترگونه ولیدلی خو ماشومان به ددوی له منتونو سره سره کله کله راووتل، په انگر کې به یې لوبې شروع کړې خو هیواد به په زور بیرته تکاوي ته ښکته کړل.

ددوی لیدنه به یوازې د ډوډۍ ورورلو په وخت کې کیدله، کلاخان به چې ډوډۍ ورورپه نو دوی ته به یې ډاډ ورکاوو.

— انشاء الله جنگ درېزي ملگري ملتونه اوربند اعلانوي.

د گل مرجان کوچني زوي (بهير) پوښتنه وکړه:

— کاکا ملگري ملتونه ډیر زوره ور دي؟

— هو بچو، که وغواړي جنگ په یوه ورځ کې دروي.

– د هغو زور په دغو رسیږي؟

– هو.

د بهیر پوښتنې نه تمامیدي:

– ملگري ملتونه څو کسه دي؟

– هغه کسان نه دي د دنیا له هیوادو جوړ یو سازمان دی.

بهیر په ناباوری وویل:

– بو، نو دیوه زور په اوو تنظیمو رسیږي؟

کلاخان به همداسې ووت، بهیر به نورو ته په نا هیلي وویل:

– بیا به هم مکتب ته ولاړ شو؟

ملگري ملتونه د کلاخان او ملوک لپاره پیغور گرځیدلي ول، چې کله

به تکاوي ته ورغلل ښځو او ماشومانو به بیا پوښتنې پیل کړې:

– دا دتاسې ملگرو ملتو څو هیڅ ونه کړل.

کله کله به دباندې ورپسې راووتل و به یې پوښتل:

– دا ملگري ملتونه پسې څه شول؟

اوس به نو ښځو هم د رهبرانو ترڅنګ ملگرو ملتونو ته ښیږي

کولې.

– خدای دې دا ملگري ملتونه ځوانیمرګ کړي، دوی هم څه نه ورته

وايي، دا څه حال دی؟

خو د ماشومانو او ښځو ښیږي او سوې نارې به د ډزو په آواز کې

ورکې شوې.

هغه ورځ جگره ترپخوا سخته شوې وه، بس لکه سخته زلزله چې

وي، غره هار و، دانه معلومیده چې گولۍ له کومې خوا ویشتل کیږي.

له دورو او لوگیو معلومیدل چې شاوخوا توغندي لگیږي، هسې

د تالندې په څیر غره هار و، چې دا سړي نه شوای تشخیص کولای چې

له کومې خوا راځي. د توغندي یوه گولۍ د کور په دیواله ولگیده،  
شاوخوا تورو لوگیو ونيوله. چې دورې کیناستلې ملوک او هیواد راووتل  
نومړی څه یې چې ولیدل تلوسه وه چې د تګاوي په دروازه کې په وینو کې  
پرته وه.

ملوک د واره په غبر کې را واخیستله.

— خوږې، خوږې!

د توغندي بله گولۍ د انگر په منځ کې ولگیدله، هیواد له تلوسې  
سره یوځای ځان تګاوي ته واچاوو مخ او جامې یې په وینو سرې وې.  
شمروزي د سر ویښتان شکول، بنځو او ماشومانو ژړل.

تلوسه بې روحه د هیواد په غبر کې پرته وه.

کلاخان د تلوسې پښه او نس په ټیکري وتړل، خو وینې لا روانې

وې.

هیوادهماغسې تلوسه ښکلوله.

کلاخان یې ترپښه بله څیره هم وروتړله په تنډه یې لاس کیښود دا

نورو ته یې مخ ورواړاوو:

— ساه پکې چلیږي، که خدای کول جوړیږي.

شمروزي تلوسه په غبر کې واخیسته.

تلوسې سترګې پرانیستلې:

— لالا!

ټول خوشحاله شول، ژړا ودریده.

هیواد په غبر کې واخیستله تلوسې سترګې پټې کړې، ملوک یې په

خوله کې اوبه ورڅخولي، تلوسې بیا سترګې پرانیستلې هیواد ته یې

وکتل:

— لالا بیا نه نه درد درځمه، ما ما مه مه مه وهه.



بیانه درخمه. ب. ب. بیا. ب. ب. نه ..

هیواد په ډک ستوني وویل:

- خوره کې چې پورته راشې ظالمان دې داسې په راکت وولي  
او له دې سره په ژړا شو، په تکاوي کې د ناستوکسانو د ژړا آواز هم  
ورسره لوړ شو.

اوس نو ملوک او کلاخان هم خپلو سترگو ته د سمالونه نیولي ول،  
لکه چې ټول پوه شوي وي چې د تلوسې وروستی سلگی دي  
تکاوي چیغو او ژړاوو په سر واخیسته.

ټول د تلوسې د بې ساه جسد په شاوخوا راټول ول  
مړی یې په ټیکري کې ونغښت.

په هغه شپه هیچا ډوډی ونه خوړله، ماشومان هم لا وختي ویده  
شول، اوس نو د الوتکو او توپونو له غرهار سره ټول عادي شوي ول.  
دوه شپې هم داسې تیرې شوې ددریمې شپې په سپیده چاود یې د  
انگر په کونج کې ځمکه وخرله او مړی یې خاورو ته وسپاره.

## درې دیرشم خپرکی

ویل کیدل چې جنگي ډلې له کابل څخه د بهرنيانو د وتلو لپاره په یوه ورځ اوربند سره سلا شوې دي، دا ورځ د کابل په خلکو د اختر ورځ وه.

د ښار په سرکونو په کډو بار کراچۍ روانې وې، له کابل په وتلو لارو کې په کډو بار موټرونه کتار ول، تا به ویل چې ټول ښار کډه بار کړې ده، لارې هم له ښځو او ماشومانو ډکې وې، ټول ښار په منډو و، د ټوپکوالو موټرونه هم په کالیو بار ول، معلومه نه وه، چې له کومه راځي او چیرې ځي، د ښار په واټونو کې ولاړ وسله وال کسان هم بې برخې نه ول، دوی به چې په کډو کې کوم شي خوښ و، د بیل او د پیرو د لود سندونو د نه درلودلو په بهانه به یې له موټر او یا کراچۍ نه راکوز کړل، ځکه خو په هره پوسته کې ډول ډول یخچالونه، تلویزیونونه، رادیو کستونه او الماری لیدل کیدلې، چې له خلکو څخه ضبط شوي ول. په خوشحال مینه کې هم څوک نه و پاتې لا په سپیدو کډې بار شوې وې. ملوک او کلاخان هم دوه کراچۍ کرایه کړې.

خپل ضروري کالي یې پکې بار کړل، ښه شیبه په حویلی کې د تلوسې قبر ته ودریدل، کلاخان له دروازي څخه څو ځله راغبر کړ. - ژر راځئ ژر راځئ په دې خلکو باور مه کوئ، هسې نه چې بیا سره ښکر په ښکر شي.

خو ملوك او نور ټول د انگر په کونج کې د خاورو د کوچنۍ غونډۍ،  
شاوخواچوپ ولاړ ول، لکه چې زړه یې نه و ماشومه تلوسه یوازې  
یریرې دي، د وږمې په مخ اوبنکې روانې وې خو د ژړا غږ یې نه اوریدل  
کید، شمروزه د قبر ترڅنگ ناسته وه، بس هسې یې قبر ته کتل، لکه چې  
اوبنکې یې وچې شوې وي یا نه غواړي خپله ماشومه لور پخپل زړه کې د  
خواشني له هغه ستر توفان نه خبره کړي، چې ددې د زړه ستنې یې له بیخه  
ایستلې وې، کلاخان هم لکه چې پخپله مخکینی خبره پښیمانه وي،  
د دروازي خواته غلی ودریده.

د کور مخې ته دواړه کراچی بار ولاړې وې.  
سپین ږیري جوالي چې دا حالت ولید، انگر ته راننوت د ملوك  
ترڅنگ ودریده له یوه اسویلي وروسته یې وویل:  
\_ تاسې له دنیا نه ناخبره یاست، ته یو وار ووزه وگوره چې په ښار  
کې څه حال دی، بسته بسته کورنۍ تباہ شوې تاسې لا شکر نه کوئ.  
سپین ږیري هیواد ته مخ ورواړ او پسې زیاته یې کړه:  
\_ دا پرون پرون، یوه نفر زما کراچی کرایه کړه موری یې رنځوره وه  
چې په کراچی کې یې امن ځای ته ورسوي، خو ترموږ دمخه راکت کورته  
وروړسیده، ټوله کورنۍ تباہ شوه، نور د وړلو لپاره څه نه و پاتې.

سپین ږیري پرله پسې خبرې کولې:  
\_ په اور بند مه غلطیږئ، اور بند خو انسانان کوي، هسې نه چې  
اوس یې بیا شروع کړي او خدای مه کړه ټول دلته تباہ شو.  
د سپین ږیري نصیحت په دوی اغیزه وکړه، یو یو د دروازي په لوري  
روان شول، له حرکت سره سم د دوی ژړا هم پیل شوه، تر خیرخاني پورې  
یې ژړل.

د سيد الناصري د ليسې ټول ټولگي په مهاجرو ډك ول.  
 د جدي د مياشتې وروستۍ شپې ورځې وې، ژمي و، خو واوره نه  
 وه، لكه چې د سربو باران په واوره زورور شوی وي، واوره ونه اوریده  
 هغه ورځ هم لمړینه وه، لمرو، خو لمر داسې معلومیده لكه ترسهاره بل  
 شوی خراغ چې تیل يې په خلاصیدو وي نه يې تودوخه لرله، نه هم رڼايی،  
 بس د كفن په شان سپینه رڼا وه.

په هر ټولگي کې پنځو پنځو او په ځينو کې شپږو او اوو كورنيو  
 اړولي ول، دوی د بنوونځي په دهليز کې يوه كونج ته پرده جوړه كړه او د  
 پردې شاته دواړو كورنيو خپل راوړل شوي كالي هوار كړل.  
 په لږ وخت کې د بنوونځي دهليز هم ډك شو او نور دباندي په انگر  
 کې پاتې شول.

يو غمجن د بل غمجن په ليدو خوشحاله كيږي، دلته داسې خلك  
 سره راغونډ شوي ول، چې له هريو به دې پوښتنه كوله، غم لړلې خبرې به  
 دې اوريدې.

— دوه زامن مې ورك دي.

— ورور مې شهيد شو.

— په كور مې راکټ ولگيد بس زه او دا يوه لور مې ژوندي پاتې

شو.

— خاوند مې د جنگ په اوله ورځ له كوره وتلی بيانه دی راغلی.

— لور مې ورکه ده.

همدا يوه ورځ وه چې بايد ټول ضروري كارونه پكې شوي وای،  
 ملوك او هيواد د كور د پاتې كاليو د راوړلو لپاره بيا خوشحال مينې ته  
 روان شول، ملوك په ټولو منلې وه، چې امن سمې ته د كور د ليردولو په  
 سبابه د خمارې د ليدو لپاره كلي ته ځي.

له باغ بالا تیر شول.

د اسمایی او دارالامان غرونو یو په بل د توپونو ډزې کولې خو دا ډزې داسې نه وې لکه چې جگره وي، خلکو هسې ساعت تیری باله، اخیر توپکوال چې دا دوه میاشتې یې له ماشې گوته هم نه وه ایسته کړی، نن له سهاره تر لورماز دیگره ارام ناست وای؟

بناریان پوهیدل چې په جنگي ډلو به نن بې جگرې ورځ خومره سخته تیره شوی وي، نو یونیم ډز بناریانو د جنگي ډلو طبعي حق باله. خود دوو غرونو دا جگره ایزه لوبه سوکه سوکه په لویه جگره بدله شوه، له غرونو لاندې پوستو او پاتکونو هم ډزې پیل کړې، موټرونه، زرهپوشونه او ټانکونه سرکونوته راووتل او په رانه میدان بیا جگره پیل شوه.

ملوك او هیواد هم په لومړي سر کې خال خال ډزې ټوکې بللې.  
- ډزونه اوس ددوی عادت گرځیدلي دي، هسې ډزونه کوي.

له بلې خوا یې لا نیمایي شیان په کور کې پاتې ول.  
ملوك زړه نازړه و، خو هیواد نه غوښتل چې تش لاس بیرته راوگرځي، په تیره چې د مور دا خبره به وریاده شوه چې د راتگ په وخت کې یې په ژړا کې ورته ویلي و:  
- زویه له هغې خوا د خوږې د قبر خاوره (خورده) هم درسره راوړه که مې لږ زړه تر صبر شو.

اوس نو د تلوسې له قبره د خاورې راوړل د هیواد فرض گرځیدلي ول، چې هرومرو یې باید راوړی وای.

خوشحال مینه د جگرې ډگر گرځیدلی وه، خوشحال مینې، پولي تخنیک او انترکانټیننټل هوټل ویشتل، پولي تخنیک او غره هم خوشحال مینه تر اورلاندې نیولې وه.

د پولې تخنیک خواته د سرک له سره ټانکونو هم خوشحال مینه په نښه کړې وه.

له هرې خوا سرې مرمۍ بادیدلې، د پولې تخنیک په دروازه کې ولاړ د ټانک دهشکې د سیلو خواته په سرک تیریدونکي کسان چې یوې بلې خواته یې منډې وهلې په نښه کړ.

ملوک او هیواد لیدل چې په یوه شیبه کې ټول په ځمکه ولویدل، دوی هم د یوه دیوال شاته ودریدل، یو سړی چې ماشوم یې په غیږ کې و، د سرک له منځه راولاړ شو او د دیوال په لوري یې منډه واخیسته خو دهشکې د وړاندې تگ مجال ورنکړ ضربه گولۍ یې مخې او شاته ولگیدې، سړی په ځمکه پریووت.

هیواد چیغه کړه:

— اخ ولگیده.

خو ژر معلومه شوه چې ژوندی دی ځکه چې کله دهشکې دده شاته کورونه په نښه کړل، ده سر راپورته کړ، اوس نو دوی ته نږدې ول، خو دوی نشوای کولای ورسره مرسته وکړي.

— دې خوا راشه، په یوه منډه ځان را رسولای شې.

خو د مرمیو په باران کې ددوی دا چیغې نه اوریدل کیدې، سړي شاوخوا وڅارله، ماشوم یې په غیږ کې سم کړ، ددوی په لوري یې منډه راواخیسته، لا څو گامه نه وو تللی چې ماشوم ترې ولویده، دهشکې د مرمیو ضربې یې یومت وړې و، ورسره سم له ټانک نه هم لمبې پورته شوې معلومه نه شوه چې له کومې خوا ولگیده.

ترڅنگ ولاړ زرهپوش هم شاته وتښتیده.

ماشوم په خاپوړو ځان ورساوو.

مرمۍ هماغسې بادیدلې هیواد ددوی په خوا ورمنډه کړه، ماشوم د

پلار په سینه سر ایښی و، او په چیغو چیغویې ژړل، هیواد سړي ته ونه کتل په بیره یې ماشوم راواخیست، دیواله ته لانه ورا رسیدلی چې په دورو او لوگیو کې پټ شو، چې لږ رناشوه، هیواد او ماشوم دواړه د سرک ترڅنگ په ویاله کې پراته ول.

ملوك لاس وركړ، خو هیواد نشوای کولای په پښو و دریرې د توغندي پارچو یې دواړه پښې ټپي کړې وې.

ملوك لومړی ماشوم د دیواله خواته ورساوو، بیا یې هیواد په شا کړ او د دیوال ترڅنگ یې کیناوو، د ماشوم یو لاس نه و.

ملوك لومړی خپل څنگل چې وینې ترې بهیدې پخپل دسمال وتاړه بیا یې د هیواد او ماشوم د ټپونو په تړلو پیل وکړ.

جگره په مخ روانه وه، ددوی سیمه یوې بلې ډلې ونيوله د جگرې لومړۍ کرښه لا دمخه ماته شوې وه.

یو فوځي موټر په بیره ددوی خواته را روان و، د موټر مخې ته په شنه رخت لیکل شوي و «فتح الفتوح مبارك باد»، چې دوی ته را ورسید، دوه کسه ترې راكوز شول، ملوك یې مخې ته ورمندډه کړه:

— دا زخمیان مړه کیږي، د خدای لپاره دا شفاخانې ته ورسوئ.

وسله وال چې پلنګي دریشي یې اغوستې وه، اوږدو څنوی یې نیمايي مخ پوښلی و، ښکته پورته ورته وکتل دا بل ته یې مخ ورواړاوو:

— پخپله دی دی.

دواړو سره وخنډل، ملوك ددوی په خبرو پوه نه شو.

څنور ځوان مخابره چالان کړه:

— الو خراسان درفش، خراسان، درفش اطمینان.

د مخابرې له بغس سره یوځای غږ پورته شو:

— الو الو خون — خراسان، اورم.

ـ درفش چیرته دی؟

له هغې خوا ځواب ورکړل شو:

ـ درفش د دېسمن اسیردی وایه، څه وایې خراسان!

ـ الوالو مرکزته ووايه ۱۳ کسه اسیران نه نه ۱۴ کسه اسیران مو

دادی درولیرل اطمینان!

له دې سره یې د ملوک لاسونه شاته وتړل، لوڅ موټر ته یې په تیله تیله پورته کړ، دواړه تپیان یې یوبل موټر ته چې نوی را ورسیده واچول د موټر مخه په سرک پرتو مړو بنده کړی وه، له موټر څخه درې کسه کوز شول، دوه مړي یې چې د سرک په منځ پراته ول، د سرک غاړې ته کش کړل، یوبل چې بنایې ځان یې په مړینې اچولی و، سر راجگ کړ، وسله والو چې ولید تپي دی، دوهم موټر ته یې واچاوو.

نور مړي یې چې د سرک یوې بلې غاړې ته پراته ول، هماغسې پرینودل بنایې ویل به یې چې مړی دې خپل غم پخپله وځوري.



## څلورديرشم خپرکی

دا يو عجيب ځای و، زندان نه و، خو کوټې يې داسې جوړې شوې وې لکه چې د يوې نړيوالې جگړې د اسيرانو لپاره زندان جوړ شوی وي، هېچا دا فکر نه شوای کولای چې په کابل کې دې د پلچرخي او دهمزنگ نه پرته داسې بل زندان هم وي، نږدې په ټولو کوټو کې د خستو پر ځای ډبرې کار شوې وې، کوټې د سرتيرو د کاغوشونو په څير لويې لويې وې، دسړي له قد نه لوړې کوچنۍ کوچنۍ کرکۍ پکې پری شوې وې، چې کلکې فلزي پنجرې نوې پکې لگيدلې وې.

د انگر ديوالونه هم په ډبرو جوړ شوي ول، ويل کيدل چې ددې ځای واکمن نور واړه زندانونه هم لري، خودا زندان د هغو بنځو او نارينه و زندان دی چې په جزاوو محکوم شوي وي، دمخه به دلته يوازې هغه زندانيان راوستل کيدل چې د جزا د تطبيق وړ به و، او زياتره جزاگانې به د واکمن په مخ کې همدلته تطبيق کيدلې، خو په وروستيو جگړو کې دغه نظم گډه شوی و، اوس نو دلته هر ډول زندانيان راوستل شوي ول، ټول سره گډه شوي ول، يوازې د بنځو او نارينه وو کوټې بيلې وې. ملوک يې هم په تړلو سترگو دلته راوستی و، د سيلو خواته يې چې دده سترگې پرې تړلې وې بيا يې نه وې خلاصې کړې، دی نه پوهيده چې چيرې دی. شپه يې د نورو زندانيانو په شان په وينه تيره کړې وه، بيگا شپه تر

نورو شیو ارامه وه، پرله پسې جگرې نه وې یوازې الوتکو کله کله بمباري کوله او د شپې په پیل کې هم د غره هاخوا د خوشحالي هوایی ډزې وشوې نور داسې جگره نه وه، چې د نورو شیو په خیر دې یې خلک خوب ته نه وای پرې ایښي، خو ددوی د بې خبري سبب د زندان په دې لویه کوټه کې د ځای نشتوالی و، چې د پښې غځولو ځای پکې نه و، که به څوک ویده هم شو بېرته به ژر راوینښ شو.

دا یوازینی ځای و، چې خلک یې د جگرې په بندیدو خواشینی ول. یوتن چې سپینه جالی لرونکې خولۍ یې په سر وه په خواشینی سره وویل:

– زو مړ کې چې دا بیا څه بلا ووهل، دا جنگ یې ولې ودر اوو؟  
 – زه هم همدې ته چورت وړی یم چې دا ولې جگره نه کوي.  
 د کوټې په کونج کې یو بل سپین ږيري چې دوی ورته ډاکټر صاحب وایه ددوی د ډاډ لپاره وویل:  
 – چرت مه پې خرابوئ، ددې خلکو بې له جنگه گوزاره نه کېږي،  
 ځانونه به بل جنگ ته تیاروي.  
 یوه بل یې خبره تائید کړه:  
 – ډاکټر صاحب ښه وایي اوس به ووينئ چې بیا اورونه بل کړي.  
 د څنگ سړي ته یې مخ ورواړ اوو:  
 – دغه سې نه ده حاجی صاحب؟  
 – زه وایم چې دې ملگرو ملتونو کوم اوربند موربند نه وي اعلان

کړی.

ډاکټر په بې اعتنايي سره وویل:  
 – هی هی سر دې سوی بوی یې نه دې درغلی، د ملگرو ملتو کیسه مفتحه ده، دا په ملگرو ملتو څه پوهیږي.

ملوك چې تراوسه يې حيران حيران د يوه بل خولې ته كتل په خبرو  
كې ځان ورگډه كړ:

— چې جنگ نشته شكر وباسئ، تاسې ولې پې خپه ياست؟ دا خو تبه...

يوه بل يې خبره پرېكړه:

— ځوانه ته له دنيا ناخبره يې.

ملوك په غوسه شو له دنيا تاسې ناخبره ياست، چې په تياره كوټه  
كې پراته ياست، ټول كابل په اور كې سوځي، ټول خلك تباه شول، څوك د  
ساه ايستلو توان نه لري.

سترگې يې له اوبنكو را ډكې شوې:

— خدايزده چې د ما د خور به اوس څه حال وي، مشر زوى يې  
وويشتل شو، خداى خبر اوس به مې وي كه ژوندى، دوى په مكتب كې  
پراته دي.

يو بل بندي وويل

— زموږ د هريوه ډك ډك كورونه پاتې دي، د چا په كور راکت  
لگيدلى و، د چا نيمايي كورنى له منځه تللي د چا ټوله، او ډير خو هيڅ  
ترې خبر نه دي.

د څنگ سړي ته يې مخ ورواړاوه:

— كه څنگه انجنير صاحب همداسې نه ده؟

انجنير وويل

— موږ له خپلو كورونو او اولادونو لاسونه مينځلي دي، په دې

جنگو كې والله كه يو هم روح پاتې وي، د ځان غم نيولي يو د ځان؟

ملوك ورته وويل:

— نو تردې به نور څه درباندي راځي، بنديان ياست، يونفر به راشي

ټول به په گولۍ وولي.

يوبل چې د نورو په خلاف به يې د هرې خبرې سره خندل د ملوك په  
اوره لاس كېښود.

وروره اوس داسې وخت راغلی كه كومه گولۍ راشي له تا چپه شي  
ستا په ورور ولگيري داسې فكر وكړه چې په ديواله ولگيده.  
له دې سره يې په لوړ آواز وخنډل.

انجنير ملوك ته را نږدې شو ورته ويې ويل:  
تا وويل چې په گولۍ به مو وولي، موږ وايو كاشكې دومره خوك  
پيدا شي چې موږ وولي، كه موږ خوك په گولۍ وولي جنت به وگتېي.  
ملوك وويل:

نو څه به وكړي؟

لومړنۍ كس وويل:

زه چې درته وايم ته نا خبره يې نه يې منې، دلته چې جنگ نه وي  
هغه څه به ووينې چې نه دې ليدلي نه اوريدلي دي.

يوبل وويل:

د جنگ گټه داده چې يو خو دا سړي خواره پكې اخته وي موږ ته  
يې را پام نه وي، بل خداى مهربانه دى گوندي يا كوم بم او راکټ په موږ  
ولگيري يا دا ځاى بل گروپ ونيسي.

ډاکټر وويل:

او زموږ د کورنيو دې خداى مل شي، يابه له دې اوره وتلي وي يا  
به په دې اور کې سوځيدلي وي.

ډاکټر يو سپين ږيري ته گوته ونيوله ويې ويل:

ددغه حاجې صاحب ټوله دارايي ولاړه، زامنو يې څه چې لرل په ده  
پسې يې ولگولې، اوس فريد ديوانه ترې پنځه زره لکه غوښتي خو دده د  
زامنو پته ونه لگيده، دى يې اوس د مړو د نڅا په لست کې نيولى دى.

– د مړي نڅا څه شی وي؟

– پخپله به یې ووينې، زه یې نه شم بیانولای – ور به شې خبر به شې.  
ډاکټر له ځایه را ولاړ شو، د درېچو په لوري ولاړ ملوک ته یې مخ  
راواړ او و.

– راځه چې د دوی د دنیا یوه څنډه درته وښایم.  
دواړه د گوتو په سرونو په کړکیو کې ودریدل، ډاکټر په خبرو راغی.  
– دغه د حویلی په منځ کې د قیر په څیر سوځیدلي رېړونه وینې،  
دلته یې د موټر د ټایرونو په منځ کې یو سړی ودر او و، اوری یې ورواچاو و.  
ملوک یوازې سر ښور او و.

– هغه بوجی چې د هغې کوټې په لارګۍ کې ولاړه ده، له تیو ډکه ده.  
– توبه مې دي وي خدایه په دې څه کوي؟  
– نه پوهیږم خلك وايي چې ددې ځای واکمن له تیو سره هم مینه لري  
هم یو ډول عقده، بس د اسیرو ښځو تیونه پرېکوي، نور نه پوهیږم چې څه  
پې کوي.

یوبل بندي چې د کړکۍ بیخ ته ناست و وویل:  
– موږ پخپله ولیدلې چې له ښځو یې تیونه غوڅ کړل او بیا یې مړې  
کړې.

په ملوک لږزه ګډه وه، لاسونه او پښې یې رپیدلې.  
ډاکټر بیا وویل:

– که ژوندی وې د هغو لږکیو په احاطه کې به د مړي نڅا پخپله ووينې.  
ورک یې که خدای دې نه راویني.

ډاکټر په بل لاس د کړکۍ پنجره ونيوله پسې زیاته یې کړه  
– په هغه مخامخ دیوال یې پرون یو نفر راخړولی و، په سر او لاسونو  
یې میخونه ووهل.

ملوك پوښتنه وکړه:

— هغه په کونج کې دا توره خونه د څه شي ده؟

— هو هغه کومه جهنمي زیر زميني ده، څوک چې په دغه توره دروازه ننوتی، بیا نه دې راوتلی، وایي چې بله دروازه یې د هغه وړاندې غره په بیخ کې راوتلې ده، خلک وایي چې هلته وینې ډنډه پکې ولاړې دي. ملوک ځای په ځای کیناست خپل سړي په لاسونو کې ونيو.

هغه ورځ په ارامه تیره شوه، جبهه یې جگره نه وه، یوازې له لږ لري د درندو وسلو ډزې اوریدل کیدې. په زندان کې هم چوپتیا خوره وه یوازې غرمه مهال څوکسه اسیران راوستل شول او مخامخ یې زیر زميني ته کوزکړل، ورپسې یې هم د ښځو له کوټو څخه څو میرمنې له زندان څخه وایستلې.

مازديگر ناوخته یې د یوې بلې کوټې زندانیان هم ددوی کوټې ته راوستل، ویل کیدل چې ۳۵ ښځې یې نوې راوستې دي او په نورو کوټو کې نه ځایېږي ځکه یې د هغې بلې کوټې زندانیان دغې کوټې ته راوستل. ملوک په لومړي نظر د اسیرانو په ډله کې قوماندان هاشم وپېژاند. د روغبر په وخت کې ملوک له غوصې مخ بلې خواته وړاوه. هاشم پرې شکمن شو، چې پخپل ځای کیناست ملوک یې وپېژاند. — داته یې؟

— خدای چې څوک نه وي وژلې، بې وسه بندگان یې نشي وژلای.

هاشم په غوصه وویل

— دتا لکه د پشي اووه ساوې دي، شپږ دې ختلې دي، اوومه دې دې ځای ته پاتې ده.

نورو بندیانو چې تراوسه یې په حیرانۍ سره ددوی خبرو ته غوږ نیولې و، هاشم د کوټې یوه سړ او ملوک بل سر ته بوتلل.

په تگ تگ کې ملوک په لوړ آواز وویل:  
 - خدای دې ماو تا دواړه له دې ځایه ژوندي وباسي، بیا به سره گورو  
 هاشم له غوصې وخنډل.  
 - وه وه مچ به څه وکړي، پیاله به دې درمرداره کړي، ته څه وايي؟  
 بیایې لږ په لوړ غږ پسې زیاته کړه:  
 - زه به وزم، خو د تا به دا ځای وي.  
 نورو بندیانو په دواړو منت وکړ.  
 - وشرمیرئ د مرگ په وخت کې هم کینې له زړونو نه باسئ.  
 په کوټه کې نیمایي بندیان د یوه او نور د بل شاوخوا را ټول شول، او  
 ددوی دواړو خبرې یې واوریدلې.



ملوک نه پوهیده دا ځای چې سهار یې ترلې سترگې راوستی و، کوم  
 ځای دی، خو کله یې چې د ډاکټر سترگې خلاصې کړې، له ماتې کړکۍ  
 یې د باندې وکتل چیغه یې کړه:  
 - اوه دا خوزموږ مکتب دی.  
 بیایې دا نورو ته خپلې تیرې خاطري یو په بل پسې وویلې، خو  
 چایې خبرو ته غوږ نه و نیولی، ډاکټر د کړکۍ خواته ودریده.  
 - دولس کاله مې دلته درس ویلی دی، لکه خپل کور داسې مې دی،  
 وی دا خو ټول سوځیدلی دی.  
 ډاکټر داسې خبرې کولې لکه چې دلته پخپله د سیل لپاره راغلی  
 وي. خو وسله وال نورو خبرو ته پرې نښود، په ولیو کې یې د  
 کلاشینکوف په قنډاغ وواهه ویې ویل.  
 - چوپ شه، باد پلار کوردې دی، اوس به تاهم یو ځای ورسره  
 وسوځوو.

د ډاکټر او خو نورو لاسونه یې شاته وتړل بل ټوپکوال ته یې وویل:  
 \_ دوی سره کانتینر ته بوځه.

ملوک چې لا لاسونه یې نه و ورتړلي، د دروازي خواته ولاړ و له  
 ټوپکوال څخه اوبه وغوښتې، ټوپکوال په تمسخر وخنډل  
 \_ تلوار مه کوه، اوس ټولو ته اوبه ورکوم.

ملوک په زاریو وویل:

\_ ډیر تږی یم، آن د شپې لاتندې اخیستی وم.

ټوپکوال وویل:

\_ وار خطا کړه مه، داسې اوبه به درکړم چې ټول عمر دې نه وي

څښلې.

بل ټوپکوال ته یې مخ واړاوه وې خنډل:

\_ اوبه لرې؟

\_ هو لرم یې، خو گیلان نشته.

ټوپکوال د دروازي مخې ته په کونج کې د اوسپنو کبار ته اشاره

وکره ویې ویل:

\_ دلته به کوم ډولی څه شی وي، څه په طلايي گیلان کې خو به اوبه

نه ورکوی، بل ټوپکوال د اوسپنوله انبار څخه اوسپنیز قوطی

راواخیست، د دیوال شاته ولاړ، خوشیې وروسته یې د اوبو قوطی د

ملوک مخ ته ونيو.

\_ ها واخله، اوبه تازه نه دي، نورو ته یې راساً له نل څخه ورکوه.

ټوپکوال مخصوصه خندا وکره.

ملوک یوځل ټوپک وال او بیا قوطی ته وکتل، چې خولې ته یې نږدې

کړ، زړه یې راهسک شو، قوطی یې بیرته ټوپکوال ته ونيو، ټوپکوال په

غوصه شو.



— زه لکه چې ستا مزدوریم، اوس به یې حتماً څښې.

دا نورو ته یې سترگه ووهله پسې زیاته یې کړه:

— دا خو څه خوشې اوبه نه دي.

او په ملوک یې کلاشینکوف پورته کړ، ملوک سترگې پټې کړې، د ژيرو اوبو قوطی یې خولې ته یوړ په شونډو یې بدې ولگیدې، یو غږ یې وکړ، خو ترستوني یې تیر نه کړ، ټوپکوال وغوریده.

— وڅښه د سپي زو.

ملوک مخکنی غږپ هم توکړ، ژرغونې یې وویل.

— دا اوبه نه دي، دا خوم م م میت ...

ټوپکوال د نورو خبرو مجال ورنه کړ، قوطی یې ترې واخیست بل ته یې ورکړ. ملوک یې په پوزه په سوک وواهه له پوزې یې وینو داره وکړه، ټوپکوال په خپته کې په لغته وواهه، کلاشینکوف یې پرې پورته کړ خو ویې نه واهه، بیرته یې له ځایه را ولاړ کړ، قوطی یې ورته ونيو په بل لاس یې د ملوک د سروینستان ټینگ ونيول. قوطی یې په خوله کې ورتش کړ، ملوک ځای په ځای کیناست له خولې یې ژیرې اوبه روانې وې.

دوو ټوپکوالو د پاتې کسانو لاسونه هم وتړل. دباندي په لوی میدان کې چې یو وخت کې د ښوونځي سپورتي میدان و، ډیر کسان راغونډ شوي ول، د میدان په منځ کې یو جسد چې سړی نه و، پروت وو، د ملوک ترڅنگ سپین ږيري سړي مړي ته گوته ونيوله.

— د مړي نځایې دا وي.

د میدان په برسر کې یو له ونې ټپت، چاغ سړي چې څو کره ږیره یې گرگوتي شوې وه ولاړو. همدغه خلکو ته جزاگانې ټاکلې. ډاکټر اولس دوولس کسان یې د کانتینر په لوري بوتلل، تر کانتینر

لاندې لادمخه د تیلو سر خلاصې بیلرونه ایښودل شوي ول، په دوی پسې یې دکانتینر دروازه وتړله اوترې لاندې یې اور بل کړ، له لرې د ډزو آواز راته، ښایي له دې خاطره دوی هم زندانیانو ته په جزا ورکولو کې بیرته کوله، زندانیان یې په څو ډلو وویشل، ښځو ژړل، خونور غلی ولاړول.

یوه ډله یې چې ټول په یوه پری تړل شوي ول، له ښوونځي دباندې بوتل د قوماندان په اشاره په میدان کې د مړي تنه له هغه ځایه یووړل شوه، په ځای یې یو په عمر پوخ سړی چې زیره یې نوې رسیدلې وه، او ټوپکوال په ملنډو ډگروال صاحب باله او یوه ځوانه میرمن راوستل شول، مخامخ یې دوه چاغ کسان چرې په لاس ولاړول، هلته په بل کونج کې څو...



ملوك حيران و، اول كوم يو ورسوي. ورسره ميرمني پت پت ژړل. په  
 مخ يې اوبنكو لارې جوړې كړې وې نور يې د تللوسيك نه درلود. د باغ  
 وحش (ژړبن) له ديوال سره تسيا وسيا كيناسته.

ملوك ورسره بل ملگري ته وكتل. دهغه ټپي لاس تړلی و. خو وينې  
 ترې روانې وې. د ملا د ټپونو وينه يې وچه شوې وه. كميس يې له  
 زخمونو سره سريبن شوی و.

دهمزنګ د غرمې په جگره کې بلې ډلې نیولی و، همدغې ډلې په هغه ښوونځي هم یرغل کړی و، هلته گډوډي جوړه شوه، د زندان مسؤلینو د زندانیانو د یوځای وژلو امر ورکړی و، له هرې خوا ډزې وې. ملوک او څلورو نورو کسانو د شیرشاه مینې د ورانو کورونو له لارې ځانونه تردې ځایه را رسولې ول.

دوه کسان چې یو یې په پښه زخمی و، همدلته ترې جلا شول او د چهلستون په لور ولاړل.

دلته په سړک موټر نه معلومیدل. یو ځل یو ډاکټرس موټر راغی په بیره تیر شو، دوی بیا روان شول، ښځه گوډه گوډه تله، په پښو یې وینې راماتې وې، ملوک خپل رومال ورکړ، چې زخم پرې وتړي، خو میرمنې وویل چې زخمی نه ده، درې واړه په مټ کې یو د بل په مرسته تر ارتل پله ورسیدل، د صکو کو د مطبعې د دیوال څنګ ته کیناستل، دیوال په مرمیو لگیدلی و، میرمن په شنه رنګ لیکلې شعار په زحمت ولوست: «ای خواهر! به تو از فاطمه این گونه خطاب است اولین زینت زن حفظ حجاب است.» میرمنې پرونی په ځان سم کړه د کمیس څیرې شوې برخې یې پټې کړې. پایڅې یې نورې هم ښکته کش کړې، خو وینې یې پټې نه کړای شوې.

اوس نو ملوک هم نشوای تللای، پښه شپې یې خوب نه و کړې په لاره یې څو ځایه ژیرې اوبه قی کړې، له سهاره لا بې حاله و، خو تراوسه یې د ځان د خلاصون لپاره ځان کلک کړی و.

الوتکو د تلویزیون په غره بمونه واچول، ورسره په ښار کې له هرې خوا ډزې شروع شوې، دوی په یوه رنګه کوټه ننوتل، ښه ځنډ له دیوالو سره کیناستل د الوتکو غره‌هار او د توپونو ډزو غوږونه کډول، میرمنې ژړل او په زگیروي کې یې خپله لور چې په زړو مکرویانو کې په کور کې ترې پاتې وه یادوله.

ملوك زلمی وپوښت د هغه له خبرو پوه شو چې د طب پوهنځي  
محصل و، کور يې په خواجه بغرا کې و، او د پوهنځي له درس وروسته  
يې په سره مینه کې په يوه درملتون کې کار کاوو.  
ځوان داهم ويل چې پلار يې په جنگ کې ورک شوی او د کور مشري  
ده ته ورله غاړې ده.

ملوك پرله پسې پوښتنې کولې  
پلار دې په کوم جنگ کې ورک شو؟  
نه پوهيرم د پکتيا خواته څوک وايي کتواز څوک وايي زرمتم که  
څه نوم لري چې ولاړ بيا يې مړی ژوندی موږ ونه ليد  
ملوك په خواشينی وويل  
اوف، څه کار يې کاو، څه نومیده؟  
پلار مې صاحب منصب و، بريالی نومیده  
بريالی؟

هو ولې؟

ملوك په چرت کې شو، څه يې ونه ويل  
اتل بيا وپوښت

څنگه دې داسې پوښتنه وکړه، تاته يې څه پته شته؟  
ملوك له ځايه را ولاړ شو، د دروازي خواته ولاړ، شاوخوا يې وڅارله  
په کوڅه کې هيڅوک نه تر سترگو کيدل، ډزې غلې شوې وې، له لرې د  
توپونو ډزې اوريدل کيدې، الوتکې نه وې، خو د غرو له سرونه د هوايي  
دفاع وسلو ځال ځال ډزې کولې  
ملوك له دروازي را وگرځيده، د خبرې اړولو لپاره يې دا موقع ښه  
وگڼله ويې ويل

جنگ نشته څو؟

ياسمين له ځايه را ولاړه شوه، خو اتل پريښودونكى نه و، تقريباً په زاريو يې وويل:

ـ تاته حتماً زما دپلار مړى او ژوندى معلوم دى، ولې نه راته وايي؟

د ملوك مخې ته ودریده پسې زياته يې كړه:

ـ هډونه مې خبر دي، چې ژوندى نه دى خو تراوسه مې والله كه يا

خيرات پسې كړى وي يا سقات.

ملوك ورو وويل:

ـ راځه چې څو اوس د ما او دتا مړى او ژوندى هم نه دي معلوم.

ـ نا، ما چې د پلار نوم واخيست، ته داسې بل رقم شوې.

ياسمين دباندي وتلې وه، ملوك هم پسې ووت، په دروازه كې يې

يوازې دومره وويل:

ـ راځه ماته نه دى معلوم، بريالى زما يو بل خپلوان و ما ويل هغه

يادوي.

دوى بيا د يوه ديوال ترڅنگ غلي غلي روان شول، له يوې كوڅې په

كډه بار موټر راووت، دوى د سرك په منځ ورته ودریدل، موټر خيرخانې

ته كډه رسوله، ملوك او بل سړى په ده افغانانو كې ترې كوز شول، د كور

په خاوند او موټر يې ومنله چې ياسمين مكرويانو ته ورسوي.

ملوك او زخمي اتل ساه په ساه جمهوريت روغتون ته ورسيدل د

روغتون د كړكيو بنسټې ماتې وې، يوه نيمه كړكۍ په پلاستيك پوښل

شوې وه، شاوخوا هيڅوك نه ول، خو په روغتون كې څو كسه ډاكټران

ول، زخميان په خونو او دهليزونو كې پراته ول، زخميان ډير ول، ملوك او

اتل په دهليز كې كيناستل، ملوك په زور د ډاكټرانو كوټې ته ننوت.

ډاكټر ملوك ته وويل:

ـ ته بايد على آباد ته تللى واى، ستا تكليف عقلي او عصبي دى.

ملوك په لوړ آواز وويل

ـ عقل په تاسې کې نشته، مسلمانې په تاسې کې نشته، سړې مري  
تاسې خاندئ.

ډاکتر څه ونه ويل داتل د زخمونو په مینځلو بوخت شو.

ملوك ځان او ډاکترانو ته کنځاوې کولې، ډاکتر سر ونبوراوو، د ابل  
ډاکتر ته یې وويل:

ـ تکلیف یې زیات دی.

ملوك هماغسې له ځانه سره غړو مبيده د دهلیز په کونج کې په اوږده  
چوکۍ کېناست، کنځاوې یې د زخمیانو په زگیروي کې ورکې شوې.  
د ناروغانو له منځه پرې غږ وشو:

ـ ما ما

ملوك په هغه لوري وکتل د زخمیانو په منځ کې یې هیواد وپیژاند.

ـ او ه خدایه هیواد یې.

په هیواد ورته شو څو وار یې په مخ بنگل کړ.

ـ شکر چې ته ژوندی یې.

دهیواد له سترگو او بڼکې روانې وې، په ژړا کې یې وويل:

ـ کاشکې ژوندی نه وای.

ـ ولې ولې؟

هیواد څه ونه ويل، او بڼکې یې نه تم کیدې.

د ملوك پام شو چې دنگ او بڼکلی هیواد تر توري فوځي کمپلې  
لاندې څومره لنډه بڼکاري، کمپله یې ترې ایسته کړه، د هیواد دواړه پښې  
نه وې، نور ځان یې په پلستر پوښل شوی و، د هیواد د نا اُمیدي د ژړا  
آواز لوړ شو، ملوك پته خوله ورته ولاړ و، هیواد او بڼکې تویولې، ملوك  
بې حرکت ولاړ و.



## وروستې خپرکی

تیر منی د لاندو په وخت کې د کابل په لاره کلي ته ولاړم.  
زما د لارې ملگري اجمل ډیره هیله لرله چې کابل یو ځل وویښي ځکه  
خو د کابل په لاره راغلو، ما د کابل جگرې څه لیدلې وې او د نورو مې یې  
کیسې اوریدلې وې. نه مې غوښتل چې کابل وویښم، خو اجمل رنډو، ویل  
به یې: «څو چې خپل د مینې کور، کابل ونه وینمه زړه مې قرار نه کوي.»  
ده په کابل کې ژوند کړی و. هلته یې زده کړې کړې وې او په کابل کې یې  
مینه کړې وه.

کله یې له کابل څخه صبریده، بس زه یې هم ورسره راروان کړم. په  
ټوله لاره یې د کابل خوږې او ترخې کیسې نه تمامیدې.  
په کابل کې له پخوانو انډیوالانو او خپلوانو څخه څوک نه و پاتې که  
پاتې ول. موږ ته یې پتې نه وې معلومې.

په پښتونستان هوټل کې مویوه کوټه ونيوله.  
زما کمزوري زړه د ویجاړ کابل د لیدلو توان نه درلود، ځکه خو مې  
د کابل په ښار کې له اجمل سره ملگرتیا ونه کړه.

اجمل مازدیگر سترې ستومانه کوټې ته راغی. له سرو او پکې  
لویدلو سترگو یې پوه شوم چې څه پرې تیر شوي دي.

سهار یې چې د میوند واټ ویجاړې ماڼۍ لیدلې وې، هماغلته یې  
ضعف کړی و. چا له کوم درملتون څخه درمل ورته راوړي ول.

له هغه ځایه په شیر شاه مینه کې د خپلې مینې کور ته تللی و پاتې  
ورځ یې د هغې د وران کور د خاورو په کوټ په ژړا تیره کړې وه.

ما ورته وویل

.. څنگه انشاء الله اوس خو به دې زړه صبر شوی وي، زیاتې خوبه  
کلی ته څو؟

ده له اسویلي سره راته وویل:

- زړه خو مې دی، چې دا اوس حرکت وکړو، خو ...

ما ورته وویل

- خودې هم راته ووايه.

- له تا یوه هیله لرم، ته به یې را سره منې.

- مهرباني ووايه.

ده په زاریو وویل:

- بس چې سبا شیر شاه مینې ته راسره ولاړ شې، زما د لیما کور ووينې.

- هلته به څه وکړو، تا خونن ولید لا زړه دې صبر نه دی، ما خودا

حالت لیده ځکه نه درسره گرځیدم.

- راسره لاړ شه که دې راسره ژړل نه، زما د هلیو هدیره خوبه

ووينې، زه به یې هم وروستی سلام وکړم.

سبا سهار وختي شیر شاه مینې ته ولاړو.

د اجمل اوښکې نه تم کیدې، د خاورو په ډیري ناست و، اوښکې یې

تویولې.

ما نه شوای کولای تسلي ورکړم، له خپلو اوښکو سره مې پرې ښود.

زه د خاورو له ډیري راکوز شوم، د یوې وچې ویالې په غاړه کیناستم.

اجمل په ژړا ژړا کې له خاورو خپل جیبونه ډکول، خواته یې ورغلم

همدا سې پټه خوله مې ترلاس ونيو، او راروان مې کړ.

په سلگو سلگو کې یې راته وویل  
 یار غم به په تنها صورت زغممه      د ابې درد عالم به نه راخبرومه  
 په غوصې سره یې پسې زیاته کړه  
 \_ ته ملامت نه یې، تا مینه نه ده کړې  
 دده آواز پسې لوړیده، ښه و، چې هلته څوک نه و، که نه حتماً به یې  
 فکر کړی و، چې زموږ دواړو جنگ دی  
 ماڅه نه ویل، پام مې شو چې له پوزې یې وینې روانې دي، خپل  
 دسمال مې ورکړ، چې پوزې ته یې ونیسي، چې وینه یې بنده شي  
 خوده بیرته دسمال راکړ  
 \_ پرېږده چې وینې ولاړې شي  
 زما ټینگار دده انکار، نه یې غوښتل چې له پوزې څخه راروانې  
 وینې یې ودرېږي  
 په جدیت یې راته وویل  
 \_ کوښښ مه کوه، چې وینه مې ودرېږي. دا هغه وینې دي، چې ماته  
 مې خپله مینه او زما بې وفايي رایاډوي، همدغو وینو ماته د مینې لار  
 راښودلې وه  
 ترلاس یې ونیوم، د خاورې د ډیرې ترڅنګ یې کینولم  
 په ټیټه آواز یې وویل  
 \_ په هغه ورځ مې هم همداسې یو له یوه له پوزې وینو داره وکړه  
 په هغه بله کوڅه کې زما د خور کور و. هلته ورتلم دلته چې را  
 ورسیدم له پوزې مې وینې جاري شوې. ښایې دا ځای به و، چې زه او ته  
 ناست یو، دلته یوه د اوبو بمبه وه، راغلم په بمبه مې مخ ومینځه، خو  
 وینې د اوس په څیر نه دریدې  
 اجمل پرله پسې خبرې کولې

دا کور نه و، یوه ښکلې مانۍ وه، په ونوکې پټه وه، دلته شاوخوا په  
 گلونو پوښل شوې وه، دا بمبه یې د همدې گلونو د اوبولو لپاره ایښې وه،  
 په هغه ورځ مې گلان پخپلو وینو اوبه کړل، بڼه ځنډ د بمبې له څنگه  
 کیناستم. همدلته مې لیلما هم ولیدله، له وینو سره مې زړه هم دلته  
 پریښود، زه د خور کورته ولاړم، خو زړه مې را سره نه و، له هماغې ورځې  
 زموږ د مینې خوږې شیبې پیل شوې.

دسمال مې ورکړ چې پوزې ته یې ونیسي، داخل یې ومنله.  
 زما سترگوته ځیر شو:

— تا مینه کړې ده؟

لیونیه انسان بې مینې ژوند کولای شي؟  
 — هو، هو، ما داسې انسانان ډیر لیدلي دي.  
 د خاورو ډیري ته یې گوته ونيوله:

— دا یې یوه نمونه ده، نه پوهیږم که انسان ورته ووايم، گناهگار به  
 شم خو همداسې زما او ستا په څیر بنیادمان و، زما خوږ کابل او زما مینه  
 یې داسې په وینو او خاورو ولرله.  
 په سترگو کې یې اوبښکې ډنډ شوې، ژر ژر یې پاکې کړې، پسې  
 زیاته یې کړه.

— په دې کوڅه کې یې پوسته جوړه کړې وه، زه راغلم لیلما مې  
 ولیدله چې راووتم دوه کسه وسله وال مې مخې ته شنه شول.  
 راته ویې ویل: که بیا مو دلته ولیدې خون به دې پخپله غاړه وي.  
 زه تش لاس وم، دوی دواړو توپک درلودل، د هغو زخمونو نښې مې  
 لاتراوسه په وجود کې پاتې دي.

شفاخانې خونه وې، چې پکې بسترشوی وای، په کابل یې اور بل  
 کړې و.

چوپ شو، لکه څه چې ورپه زړه کوي، خپله تڼده یې ټینگه په گوتو کې ونيوله، نورې خبرې یې په ډک ستوني وکړې.  
 - زه زه بې خدای پاماني ولاړم، هغه مې ونه لیدله، زه گناهگار یم،  
 بې خدای پاماني ولاړم، بې خدای پاماني  
 له لړزیدلو لاسونو یې له جیب نه بټوه راوايستله په بټوه کې عکس  
 یې زما مخې ته ونيو:

- له دغې پرښتې بې خدای پاماني تللی وم  
 ددې لپاره چې رانه خپه نشي عکس مې ترې واخيست.  
 دده ترڅنگ له ونې لوړه نجلۍ چې په تورو غټو سترگو یې پیکي را  
 پروت و، ولاړه وه.

لکه چې پرې ویريزي ژر یې زما له لاسه واخيست، داسې ورته ځیر  
 شو لکه چې لومړی ځل یې ویني.  
 بیایې په لړزیدلي آواز وویل:  
 - له هغې ورځې راهیسې همدا عکس دی چې د زړه په سر مې ساتلی  
 دی، یوه شیبه مې هم له زړه نه دی لری کړی.  
 لکه څه یې چې په یاد شوي وي، عکس یې بیا زما مخ ته ونيو ویې  
 ویل:

- یو وار خويې نږدې په دې عکس وژلی وم.  
 ما د پوښتنې په علامه ورته وکتل، ده وویل:  
 - په هغه ورځ هم په لاره کې سخته تلاشي وه، زما له جیب نه یې دا  
 عکس وکښ، چې ورته ویې کتل، په غوصه یې پوښتنه وکړه:  
 - دا عکس دچا دی؟

نږدې مې ورته ویلي و، دا زما مینه ده، نه پوهیږم ولې مې ترخولې  
 ووتل دامې خورده.

د ټوپکوال سترگې رډې رډې راوختلې وېې ویل:

— د سړي خور داسې وي؟

لېلما ته د خور په ویلو مې د گناه احساس ونه کړ، هغه زما مینه وه،

زما معشوقه بلل کیده، اوس مې د ټوپکوال له ډاره خور نه وه ورته ویلې،

بس همداسې مې په خوله راغلل.

ماله هغې سره داسې مینه لرله چې تراوسه مې نه ورته معشوقه

ویلې وه نه مې هم خور، بس تردې نومونو یوه لوړه مینه یوه پاکه او

مقدسه مینه، چې نوم اوس هم نه ورته لرم، خپله پخوانۍ خبره یې بیا

تکرار کړه:

— تا مینه کړې ده؟

— هو، زما په زړه هم د مینې تندر لویدلی دی، ښکلا زما زړه هم

لږزولی دی، خو ستا په څیر یې د کور په خاورو او ښکې نه تویوم، ماهم

دلته مینه کړې ده، خو په هغه خوا هم ورتاونه شوم.

— عجیبه ده دا نو بیا مینه نه ده.

— که ته یې مینه بولې که نه، خو ماهم له یوچا سره مینه لرله، زما

مینه هم د جگړو بلا وخوره، اوس مې پښې دا توان نه لري چې هغې کوڅې

ته ورشم، نه پوهیږم د هرچا احساس بیل وي، زه له همدې امله نه غواړم

هغه وخت، هغه جگړې او هغه ترڅې شیبې رایادي کړم، ځکه خو مې ته

وینې چې د کابل په وړانیو پټې سترگې تیریزم.

ورته ومې خندل ترلاس مې ونيو.

— راځه راځه زموږ په مینو خاورې اوښتې دي، په یادولو یې د زړه

زخمونه لا ژوریري.

له ځانه سره یې څه وویل: د خاورو ډیري ته یې وروستی دعا وکړه،

اوله ما سره را روان شو.

په کلیو کې خلکوبیا ژوند له سره پیل کړی و، له پاکستانه یوه نیمه  
کډه راغلې وه، د لاندو شپې ورځې وې، زه او اجمل به نن دلته سبا هلته  
میلمانه وو.

زه دلته هم د جگرې په وړانیو پټې سترگې تیریدم.  
په میلستیاوو کې، د جگرو، کامیابو، ناکامیو او اتلولیو کیسې  
په لومړیو ورځو کې زیاتې کیدلې، خو وروسته خلک زما په طبعه پوه  
شول چې دغه کیسې مې نه خوښیږي، نو د جگرې په باره کې خبرې به یې  
ژر بس کړي.

زموږ د ځوانی شپې ورځې خو نه شوای راگرځیدای، خو ما هسې  
ځان داسې ښوده چې بس هغه وخت دی هغه کلی دی هغه مینه ناک خلک  
دي، او هغه خوښی دي.

هغه د چا خبره ځان مو په زوره خوشاله ښوده.  
خود ژوند له واقعیتونو سرې نه شي تښتیدلای، دهغه لیونی لیدلو  
بیا ترڅو وختونو ته ورستون کړم.



په بازار کې ماشومانو پسې اخیستی و، ماشومانو په ډبرو ویشته  
چې د بازار یوې څنډې ته له ماشومانو لرې ولاړ، رانارې یې کړې.  
بیا نه درځمه، بیا نه درځمه.

موږ د هوټل په برنده کې چای سوراوو، اجمل په ماشومانو منت وکړ  
خو شیبې وروسته لیونی بیا دې خوا راغی، سندره یې زمزمه کوله  
سپینې خیمې په پاکستان ولاړې دینه  
بیا نه درځمه وه ږنگ شې کابل بیا نه درځمه  
بیا نه درځمه، هو بیانه درځمه، څه لیونی خونه یم چې درشم بیا نه  
درځمه، کابل بیا نه درځمه، څماړې بیا نه درځمه، بیا نه درځمه.

لیونی د هوټل مخی ته راغی، د هوټل دریم پور ته یې په څیر څیر  
 وکتل له اسویلي سره یې وویل  
 - څوک به د کابل ورانې کوڅې له یاده وباسي  
 موږ ته یې مخ راواړاوه  
 - داسې څوک به وي چې د کابل ورانې کوڅې له یاده وباسي که کوم  
 لیونی وي له یاده به یې وباسي  
 په هوټل کې ناستو هوښیارانو پرې وخنډل  
 لیونی هماغسې گډه وو  
 - کابل یې ړنگ کړ، داسې یې ړنگ کړ لکه د دښمن کور، ښه یې  
 ړنگ کړ، هی، هی، لمبې څه لمبې وې، کابل یې وران کړ هغه یې مړه کړه  
 سپینې خیمې په پاکستان ولاړې دینه  
 بیا نه درځمه وه ړنگ شې کابل به بیا نه درځمه  
 بیا نه درځمه، درته مې وویل چې نه درځمه  
 له خداشین شو  
 - کنډوالو ته څوک ورځي؟ هه هه هه څه لیونی خو نه یم، کابل یې  
 وران کړ، زما کابل یې په لږ وخت کې داسې وران کړ، لکه چې بیخي نه و  
 آواز یې لوړ کړ  
 - کابل چا وران، چا وران کړ؟ چا، چا؟ ولې، ولې؟ گناه یې څه وه؟  
 هی، هی، ولې؟ ولې؟  
 په ژړا شو  
 - کابل چا وران کړ؟ ولې؟ کابل ما وران کړ؟ تا وران کړ؟ نو چا وران  
 کړ؟ بل څوک نه دي راغلي یازه وم یا ته وې  
 په ژړا کې یې وخنډل  
 ما او تا وران کړ، خو په ځان یې نه راوړو



اوس نو چا نه پورې خنډل، ټولو ځمکې ته کتل، کله کله به یې یو بل ته وکتل، لکه چې د کابل د ورانۍ مسؤولیت د هغه بل په غاړه وراچوي. د لیونی له خبرو زه هم نه شوای تبتیدلای.

هغو اولو خبرو یې راوینس کړی وم.

داسې څوک به وي چې د کابل ورانې کوڅې له یاده وباسي؟ بیرته به یې ځواب ورکړ:

که کوم لیونی وي له یاده به یې وباسي.

ځان ته مې پام شو آیا زه لیونی یم؟ زه د کابل په ورانو کوڅو پټې سترگې راتیرشوم، زه لیونی یم، حتماً لیونی یم که لیونی نه یم. نو خوږ کابل مې ولې له یاده وتلی دی؟ خپله مینه مې ولې له یاده وتلې ده؟ لیونی هماغسې لگیاوو:

سپینې خمیې په پاکستان ....

بیا نه درځمه، بیا نه درځمه

خپل غز یې ښه پسې لوړ کړ.

ای خلکو! زه گناهگار یم، کابل ما وران کړ. دا نور خویې نه مني، ما وران کړی، ما ښایسته کابل ړنگ کړ، هغه هم ما مړه کړه، زه گناهگار یم زه زه ....

د پوښتنې څوک شته؟ راشئ ما ونیسئ، کومه محکمه شته؟

د هغه قاتل هم زه یم، د زوی پښې یې هم ما ماتې کړي. ما مې خور سرتوره کړه، د خور د سرتیکرې مې ایسته وغورځاوو، هه هه هه.

یو تن چې کلاشینکوف یې په زنگونو ایښی و، او له خپلو ملگرو

سره یې هندواڼه خوړله لیونی ته ورغږ کړ.

ملوکه راشه هندواڼه وخوره، زیاتي خودې ډیر لچکر (لکچر) ورکړ،

راځه هندواڼه وخوره ډیره خوړه ده.

بې واره مې له خولې ووتل:  
 - اوه دا هماغه ملوك نه دی؟

ليونې بد بد وره وکتل:

- نه درځمه، نه درځمه، ته یې وخوره، چې نوی آباد شوی یې  
 هغه وخنډل:

- ولې نه راځي؟

- نه درځمه، کابل تا وران کړی دی، ما ولیدې چې تا وران کړ  
 تر هندوانې راچاپیرو نورو هم وخنډل هغه، بیا ورته وویل:

- لیونیه، رښتیا چې لیونی یې

ليونې په غوصه وویل:

- ولې خپه شوې زه خو څه درواغ نه وایم

مالیدلي دي، د تا غوندې پکول یې په سرو، ټوپک هم ورسره و،  
 کابل یې په راکټو وویشت، کټ مټ دغسې خلک و لکه دا ته

سړی داخل په غوصه شو:

- څه له دې ځایه رنگ دې وړک کړه لیونیه

- ځمه ځمه، زه لیونی یم، له تاسې هوښیارو سره زه هم نه کینم خو ته  
 یو وار حتماً په آئینه کې وگوره

ليونې روان شو خپله سندره یې بیا له سره را واخیستله:

سپینې خیمې په پاکستان ولاړې دینه

بیا نه درځمه وه پڼگ شې کابل بیا نه درځمه

اجمل مخ راواړاو:

- زو مړ کې عجیب لیونی و، دا یې څه ډول خبرې کولې، په ما خویې

بیخي خولې راماتې کړې

ما ورته وویل:

— لیونیان هم عجیبه دنیا لري، هغه څه به وایي چې موږ یې ټول ویل  
غواړو، خو نه یې وایو.

اجمل له اسویلي سره وویل:

— په حقیقت کې موږ ټول لیونیان یو  
— څنگه؟

— زه وایم که موږ عقل او احساس لرلای، اوس باید د غرو لیونیان  
شوي وای، زموږ لیونتوب په نه لیونتوب کې دی  
ما یې د سر په اشاره خبره تائید کړه.

خو یو بل سړی چې زموږ تر څنگ ناست و، مانه پیژانده او دا نورو  
ملك صاحب باله له ده سره موافق نه وو، شمیرلي شمیرلي یې وویل  
— نه، که ددې سړي په ځای هر څوک وای، د غرو لیونی به و  
ما پوښتنه وکړه:

— ملك صاب دا هغه ملوک نه دی، چې کلي ته یې د مرگ آواز  
راغلی وه؟

— هو، آواز نه، چې فاتحه یې هم واخیستله او خیرات یې هم  
پسې وکړه.

اجمل وویل:

— وایي چې قوماندان هاشم یې نجل ته سترگې پټې کړې وې هغه  
ویشتلې و، خو دی خدای ژوندی پاتې کړ.

ملك وویل:

— هو هو بالکل همداسې ده، بیا یې ډیر کوښښ وکړ چې ددغه غریب  
کوژدنه د ځان کړي، هغه خواره کې هم له ځیگر خونۍ مړه شوه، او ملوک  
یې له غمه لیونی شو.

د جگرې په دا دومره کیسو کې چې د کلي په میلمستیاوو او

پیتاوو کې به کیدې چا د ملوک د لیونتوب کیسه نه وه کړې او یا ما نه وه اوریدلې.

تیر وځونه مې د تتو تصویرونو په څیر د سترگو په وړاندې تیرو بیر کیدل، څه مې چې لیدلې یا اوریدلې ول، ځورولم یې. په بازار کې د لیوني ملوک خبرو، هغه ټول درواغجن سکون او ارامې رانه اخیستې وه نور مې نو ځان نشوای غولولای.

ما ځو نه غوښتل چې په اوسني وخت کې واوسم، کلي ته هم ددې لپاره راغلی وم، چې له جگړو دمخه په مینه ناک کلي کې خوشې له خپل ذهن څخه د جگړو د کرکجنو شیبو گرزونه او دورې وځنډم، د کابل له وړانیو هم په پټو سترگو راتیر شوی وم، په کلیو کې مې هم هغو کلاوو او باغونو ته چندان پام نه کاوو، چې ښکلا یې د جگړو بلا خوړلې وه، له هدیرو په څنګ تیریدم، ټولو مړو ته مې په اوله ورځ په جومات کې دعا کړې وه، بیا د فاتحې لپاره د چاکره نه وم تللی، نه مې غوښتل بیا یې ورپه یاد کړم، ما هسې غوښتل ځان خوشحاله وساتم او د ټولې ماضي او آن حال د هیرو لو ناکامه هڅه مې کوله.

اوس داسې وم، لکه چې له یوه اوږده خوبه راوینس شوی یم، ډیرې تیرې پېښې راته خوب معلومیدې خوبونه او واقعیتونه مې نه شوای سره بیلولای، په دې دومره موده کې مې ډیرې داسې پېښې لیدلې یا اوریدلې وې، چې په خوب کې هم ممکنې نه وې، په ډیرو مې باور نه درلود، بس هسې خوبونه مې بلل چې رڼو او روانو اوبو ته مې ویلي او اوبو وړې و.

ملوک لیونی شو، خماره مړه شوه، قوماندان هاشم څه شو؟ سموت چیرې دی؟ د شکور به څه حال وي؟

لکه چې د هریوه عکس په دیوال مخامخ راته څرېزې، ټول مې یو دم

ذهن ته راغلل، یاسمین به اوس چیرته وي؟ په دې دومره موده کې چا د گل مرجان د اولادونو په باب یوه خبره هم نه وه کړې

له هغه وخته چې له وطنه مې کډه بار کړې وه، له ځانه سره مې ویلي و چې نور به دا ترڅې شیبې هیروم، په پاکستان کې مې هم په داسې ښار کې اړولي و، چې ډیر لږ د وطن له حاله خبریدم، دوستانو به زموږ ښار د چپ لاس جیب باله، چې د هیچا پرې لاره نه وه.

ځکه خو مې دا کیسه د وطن د نورو کیسو په څیر هیڅه کړې وه، خو اوس چې د ملوک خبرو له درانه خوبه راوینس کړې وم، داسې وم ځکه چې ډیر ضروري کارونه رانه پاتې وي او خوب مې وخت ضایع کړی وي.

سبا سهارزه او درمحمد دواړه د سموت د کلا په لوري روان شوو، سموت اوس له نورو کلیو جلا د غونډۍ په سر کلا جوړه کړې وه، د کلا له برخنگ سره یې د منو او زردالو لوی باغ هم جوړ کړی و. خو ونې یې لا په میوونه وي راغلې.

د سموت د کلا خواته څوک نه ول، د کلا مخې ته لږلرې یوه میرمن د غوشایو د ذخیرې ترڅنگ په کار لگیا وه، له غوشایو څخه یې د مزي ټوکرۍ ډکه کړه او د کلا د دروازې په خوا روانه شوه چې موږ یې ولیدو، له دیواله سره ودریده، مخ یې دیواله ته وگرځاوو.

درمحمد پوښتنه وکړه

...وریندارې عصمت الله په کور کې دی؟

په ماته گوډه پښتو یې ځواب راکړ:

...هغه خو له میلمانه سره په باغ باندې تللې دی.

او له دې سره د دیوال ترڅنگ د کلا د دروازې په لوري روانه شوه

درمحمد وویل.

...دا د سموت دویمه ښځه ده کابلۍ ده.

ماوویل.

- تعلیم به یې هم کړی وي؟

- هو، په حکومت کې یې کار کاوو، دا ډیره لویه کمونیسته وه

ډیره بنایسته وه قوماندان هاشم پې مین و، یاسمین نومېږي.

- او اوس خوارکی خوشایې ټولوي.

درمحمد وویل:

- یره ریښتیا موږ گناه هغه بولو چې لاس مو نه پې رسیږي.

- څنگه؟

- سموت خو واره ددغې په سر له قوماندان هاشم سره جنگ وکړ،

ورته ویل به یې چې له دغې کچنۍ لرې گرځه، دا دې گناه ته باسي، خوده پخپله واده ورسره وکړ، ده هغه.

دده خبرې لا خلاصې نه وې، چې د باغ له دروازې څخه یوه ډله خلک راووتل، ما د هغوی په منځ کې سموت وپیژاند، دده څیره چندان بدله شوی نه وه، هماغه خوشحاله او خندان څیره په خوله کې راپراته اوږده بریتونه چې څوارلس پنځلس کاله دمخه مې لیدلي و.

درمحمد ویل چې یوځل یې ډیره هم پرې ایښې وه، خوله نوی واده وروسته یې وخریله.

درمحمد زه وروپیژندلم، سموت له نورو میلمنو سره همدلته خدای پاماني وکړه او له موږ سره یوځای میلمستون ته ولاړ. سموت ددغه داستان له وروستیو پېښو څخه خبر و، خو معلومیدل چې ډیرې خبرې موږ ته نه کوي، له خبرو یې دومره پوه شوم، چې قوماندان هاشم له زندانه وروسته بیرته له خپل تنظیم سره یوځای شوی و، آن تر وزارتو هم رسیدلی و، بیا له نورو تنظیمونو سره له جگړې وروسته تښتیدلی و.

هلته د بې په چاودنه کې وژل شوی و.

عبدالشکو په دې جگړو کې د هاشم سلاکار و، ټاکلې دنده او تنخوا یې نه لرله، خو هاشم یې ټول لگښتونه ورکول، ویل کیدل چې موټر هم هاشم ورته اخیستی و.

شکور د هاشم له وژل کیدو دمخه مسکو او وروسته هالینډ ته

تللی و.

په هغو شپو ورځو کې زاپه مکرویان د جگړې لومړۍ کړنښه وه. د دوو ډلو په جگړه کې د یاسمین یوازینی لور هم ورکه شوې وه، سموت په پوښتنه پوښتنه یاسمین چې د خپل ورور اصف په کور کې له نورو گاونډیانو سره اوسیدله پیدا کړې وه، یاسمین د جنگي ډلو له زندان څخه له ملوک او اتل سره یوځای راوتلې وه.

او اصف له خپلې کورنۍ سره تاجکستان ته تللی و.

ملوک چې په روغتون کې هیواد شل او شپت ولید، له روغتونه وتلی و، خو شپې د غزني په ښار کې و، بیا چا خپلې سیمې ته راوستې و، له هغې ورځې لیونی شوی و، هیواد اوس په کابل کې د معلولینو او معیوبینو د اتحادیې رئیس دی، کلاخان په جگړو کې له کابل ووتلی و، اوس د پاکستان په کراچۍ کې د قسطنونو دکان لري، قوماندان غفار معین ټاکل شوی و، اوس په ولایت کې د امنیې قوماندان دی.



په څه خوارو او زاریو مو ملوک راضي کړ، چې کابل ته یې د علاج لپاره بوزو، ما او اجمل غوښتل چې علاج یې په پاکستان کې وکړو، خو ملوک مرگ ته حاضر و، خو هلته تگ ته نه.

نه نه هلته نه ځم، هلته سپینې خیمې ولاړې دي بیابه مې خپل کابل د ړنگیدو ښیرې تر خولې وتلې وي، نو بیا به څه کړم؟ ها تاسې ووايي.

او ورپسې به یې دا سندره په لوړ آواز زمزمه کړه:

سپینې خیمې په پاکستان ولاړې دینه

بیا نه درځمه وه ږنگ شې کابل په بیا نه درځمه

کابل ته د تلو په لاره هم دا سندره د ملوک له شونډو لري نه شوه، چې کله به یې له خدا او کله له ژړا سره ویله.

په کابل کې علی آباد روغتون هم ددې هیواد د نورو اوسیدونکو غوندې له خپل اصلی ځایه بل ځای ته کډه بار کړې وه.

تر مابینامه مو ایله د روغتون نوی ځای پیدا کړ، ملوک مو همدلته بستري کړ.

په دې روغتون کې یې علاج ونه شو، بیا مو د بهرنیانو په کلینک کې بستري کړ، الماني ډاکټرانو وعده وکړه چې ملوک به د علاج لپاره المان ته لیږي، فورمې مو ډکې کړې، په خو ورځو کې مو المان ته د ملوک د استولو نور سندونه هم بشپړ کړل.

خو د ملوک حالت لا هماغسې و، یوازې یې په خیره کې خه بدلون راغلی و.

المان ته د ملوک د استولو نیټه د مارچ ۵ مه ټاکل شوې وه، زه هم خو ورځې کلي ته ولاړم.

چې بیرته راغلم ملوک هغه ملوک نه و، د کلینک په کوټه کې د کړکۍ ترڅنګ په چوکۍ ناست و، چې په مایې سترګې ولګیدې مخې ته یې رامنډه کړه بڼه شیبه یې په غیر کې نیولی وم، خوله یې له خدا نه سره ورتله ویې ویل:

ته چیرې وې خدای خوار کړې، پوهیږې چې زه خدای په تیر اخیر

نیکمرغه کړم.

خه خبره ده؟





– خه خبره ده، ته لا خبر نه یې، ژولیا مې ولیدله.

– ژولیا؟ ژولیا څوک ده؟

– ژولیا؟

په چرت کې شو، له لږ ځنډ وروسته یې وویل:

– ژولیا، ژولیا ده.

لکه چې د ریاضی له سختې پوښتنې سره مخامخ شوی وي، پخپل

ذهن کې د پوښتنې په سم ځواب پسې سترې و، بیا یې وویل:

– ژولیا، ژولیا، نه پوهیږم، ژولیا ښایي د څمارې روح وي، له بیګا

راسې زه هم په دې فکر کوم چې ژولیا څوک ده؟ اوس له موږ سره


یوځای ځی.

په سبا ملوک د نورو ناروغانو په ډله کې چې مشره یې یوه نری جګه

شین سترګې میړمن وه د علاج لپاره المان ته ولاړ.

«پای»





**علم گل سحر** د اروا بشاد محمد سليم زوی په ۱۳۴۳ کال د پکتیا ولایت د زرمټ ولسوالي د اسلام خیلو په کلي کې دنیا ته سترگې غړولې دي. خپلې زده کړې یې د زرملي د باتور ښوونځي، د غزني په شیخ عطار لیسه او کابل پوهنتون د ژبو او ادبیاتو په پوهنځي کې کړې دي.

په ۱۳۶۰ کال کې د پکتیکا د پوهنې په ریاست کې ورپسې په غزني او په ۱۳۶۸ کال کې د پوهنې وزارت د سواد مجلې مرستیال، د عرفان مجلې مرستیال او مسوول شو. په ۱۳۷۵ کال کې د کورنیو چارو وزارت ته تبدیل شو.

په ۱۳۷۸ کال کې د بي بي سي راډیو په تعلیمي خپرونو کې د لیکوال په توګه وګومارل شو.

په ۱۳۸۱ کال کې د آزادي راډیو د ژوند په شیبو کې د خپرونې مسوول او پرود یوسر وټاکل شو.

نوموړی د ۱۳۶۲ کال راهیسې شعروايي او داستانونه لیکي.

